

خوشگوار ازدواجی زندگی  
کے  
رہنما اصول

ترتیب

حضرت مولانا مفتی محمد اسلم صاحب شادی قاسمی ظلہ  
ہتمم جامعہ غیث الہدیٰ بنگلور

مؤلف

عبداللطیف قاسمی  
اُستاد جامعہ غیث الہدیٰ بنگلور



کتابخانہ نعیمیہ دیوبند

# خوش گوار ازدواجی زندگی کے رہنما اصول

— ترتیب —

حضرت مولانا مفتی محمد اسلم صاحب رشادی قاسمی مدظلہ  
ہنتم جامعہ غریب الہدی بنگلور

— مؤلف —

مفتی عبداللطیف قاسمی  
استاذ جامعہ غریب الہدی بنگلور

کتابخانہ نعیمیہ دیوبند

---

حقوق الطبع محفوظہ للمؤلف

تفصیلات

نام کتاب : خوش گوار ازدواجی زندگی کے رہنما اصول  
مؤلف : مفتی عبداللطیف قاسمی  
جامعہ غیث الہدیٰ بنگلور  
صفحات : ۱۴۴  
طباعت ثانیہ : ۱۴۴۷ھ مطابق ۲۰۲۵ء  
موبائل نمبر : +91 9986694990  
ای میل : abufaizanqasmi@gmail.com  
ویب سائٹ : faizaneqasmi.com//:https

ملنے کے پتے:

• جامعہ غیث الہدیٰ بنگلور • کتابخانہ تعمیرات دیوبند  
دیوبند بنگلور کے جملہ کتب خانے

## فہرست مضامین

- عرض احوال ..... ۹
- دعائیہ کلمات ..... ۱۳
- نکاح کی فضیلت ..... ۱۵
- نکاح کی تعریف ..... ۱۵
- نکاح کا حکم ..... ۱۶
- شرائط نکاح ..... ۱۷

## محرمات کا بیان

- یعنی وہ مرد و خواتین جن سے نکاح حرام ہے ..... ۱۹
- نسبی محرمات ..... ۱۹
- رضاعی محرمات ..... ۲۰
- سسرالی محرمات ..... ۲۰
- عارضی محرمات ..... ۲۰
- بے ایمان مرد و خواتین سے نکاح ..... ۲۱

## نکاح کے مفاصلہ

- عفت و پاک دامنی ..... ۲۳
- مودت و رحمت ..... ۲۴

● نسل انسانی کی بقاء ..... ۲۵

● وقت پر نکاح کرنے میں دین کی حفاظت ..... ۲۷

### نکاح میں تاخیر کے اسباب

● جہیز کی تیاری ..... ۲۹

● مروجہ جہیز کی خرابیاں ..... ۳۰

● فضول خرچی ..... ۳۱

● تعلیم کے لیے نکاح میں تاخیر ..... ۳۲

### لباس زندگی کا انتخاب

● لباس زندگی کا انتخاب اور سرپرستوں کی رضامندی ..... ۳۶

● رشتہء نکاح میں لڑکے کی رائے کا بھی لحاظ ..... ۳۷

● نکاح اور لڑکی کی رضامندی ..... ۳۸

● مخطوبہ کو دیکھنے کی اجازت ..... ۳۹

● لڑکی کا پیام دینے والے کو دیکھنا ..... ۴۰

● مخطوبہ کو دیکھنے کے اصول و احکام ..... ۴۱

### نکاح کا مسنون طریقہ

● ولیمہء مسنونہ ..... ۴۶

● ولیمہ زفاف کے بعد ..... ۴۷

● زفاف سے پہلے ولیمہ ..... ۴۹

● ولیمہ کی مدت ..... ۴۹

### میاں بیوی کے حقوق

● شوہر کے حقوق ..... ۵۲

- شوہر کی اطاعت و فرماں برداری ..... ۵۲
- گھر کی نگرانی اور حفاظت ..... ۵۳
- شوہر کے گھر میں قیام ..... ۵۴
- میسکے جانا ..... ۵۴
- میسکے میں قیام ..... ۵۵
- اصلاح کے لیے بیوی کی تادیب و تنبیہ ..... ۵۶
- کن امور میں تادیب کی جائے ..... ۵۷
- طلاق کا حق ..... ۵۷
- میراث کا حق ..... ۵۷
- بیوی کے اخلاقی واجبات ..... ۵۸

### بیوی کے حقوق

- مہر ..... ۶۰
- نفقہ ..... ۶۲
- نفقے میں شامل چیزیں ..... ۶۳
- خوراک ..... ۶۳
- لباس ..... ۶۴
- مکان ..... ۶۴
- والدین کے مشترکہ مکان میں قیام ..... ۶۵
- لڑکے کے والدین کی ذمہ داری ..... ۶۶
- بیوی کا علاج شوہر کے ذمے ..... ۶۶
- بیویوں کے درمیان عدل و انصاف ..... ۶۹

● حسن معاشرت ..... ۷۱

ازواج مطہرات کے ساتھ رسول اللہ ﷺ کی معاشرت

● حق میرات ..... ۷۴

خوش گوار ازدواجی زندگی کے سنہرے اصول

● بیوی کو نظر انداز کرنا ..... ۷۶

● طلاق کی دھمکی ..... ۷۷

● بے عزت کرنا ..... ۷۷

● بیوی کے لیے وقت نہ نکالنا ..... ۷۸

● بیوی کے لیے پابندی اور اپنے لیے آزادی ..... ۷۸

● بیوی کے رشتہ داروں سے بے اعتنائی ..... ۷۹

نیک بیوی کی چار صفات

● حسن سیرت ..... ۸۱

● اطاعت ..... ۸۲

● حفاظت ..... ۸۳

● معاونت ..... ۸۳

سسرالی رشتہ داروں کے ساتھ حسن سلوک

● شوہر کا اپنے خسر کے ساتھ حسن سلوک ..... ۸۷

● امیر المؤمنین حضرت عثمان بن عفانؓ ..... ۸۸

● امیر المؤمنین حضرت علی بن ابی طالبؓ ..... ۸۹

● نسبتی برادران کے ساتھ حسن سلوک ..... ۹۰

● نسبتی بہنوں کے ساتھ حسن سلوک ..... ۹۱

- سوتیلی اولاد کی کفالت و تربیت ..... ۹۱
- عام سسرالی رشتہ داروں کے ساتھ حسن سلوک ..... ۹۲
- بیوی کی سہیلیوں کے ساتھ حسن سلوک ..... ۹۳
- بیوی کا اپنے سسرالی رشتہ داروں کے ساتھ اچھا برتاؤ
- نندوں کے ساتھ اچھا برتاؤ ..... ۹۶
- سوتیلی اولاد کے ساتھ اچھا برتاؤ ..... ۹۷
- شوہر کے متعلقین کے ساتھ اچھا برتاؤ ..... ۹۸
- سسرالی رشتہ داروں کی تعظیم ..... ۹۹

### طلاق اسلامی نقطہ نظر

- طلاق ایک سخت ناپسندیدہ عمل ..... ۱۰۳
- طلاق ایک ناخوش گوار ضرورت ..... ۱۰۳
- طلاق مرد کا حق ..... ۱۰۴

### ازدواجی الجھنوں کا حل

- اختلافات دور کرنے میں سماج کی ذمہ داری ..... ۱۰۷

### طلاق دینے کا صحیح طریقہ

- طلاق احسن ..... ۱۱۱
- طلاق رجعی ..... ۱۱۳
- رجعت کا طریقہ ..... ۱۱۴
- طلاق بائن ..... ۱۱۴
- طلاق مغالظرتین طلاق ..... ۱۱۵

● ایک عنایتِ نبوی کا ازالہ ..... ۱۱۷

### طلاق کے بعد متعہ کا حکم

● متعہ کی مقدار ..... ۱۲۱

### خلع کی شرعی حیثیت اور اس کے احکام

● بدلِ خلع کی مقدار ..... ۱۲۵

● خلع کے احکام ..... ۱۲۶

### عدت کی شرعی حیثیت اور اس کے مسائل

● عدتِ طلاق کی مدت ..... ۱۲۸

● عدت کے احکام ..... ۱۲۸

### سنت کے موافق نکاحِ عبادت اور باعثِ برکت

● نکاحِ انسانی ضرورت ..... ۱۳۲

● نکاحِ عبادت ..... ۱۳۳

● آپسی محبت کے لیے اللہ کی خوش نودی ..... ۱۳۴

● نکاح کی برکت کیا ہے؟ ..... ۱۳۵

● نکاح میں دونوں خرچ لڑکے کے ذمے ..... ۱۳۵

● ازدواجی زندگی کو خوش گوار بنانے کے تین اصول ..... ۱۳۶

● محبت ..... ۱۳۷

● نرمی کا برتاؤ ..... ۱۴۰

● معاف کرنا ..... ۱۴۰

● خطبہ نکاح ..... ۱۴۱

● فہرستِ آخذ و مراجع ..... ۱۴۳

## عرض احوال

تمام تعریفیں اُس مہربان رب کے لیے ہیں جس نے انسان کو ایک جان سے پیدا فرمایا اور اس کے سکون کے لیے اس کی رفیقہء حیات کو بھی پیدا فرمایا، لاکھوں درود و سلام ہو آقائے مدنی رحمۃ اللعالمین صلی اللہ علیہ وسلم پر جنہوں نے اللہ کی مرضی کے مطابق بہترین پرسکون زندگی گزار کر بتائی، آپ کے صحابہ و تابعین پر جنہوں نے آپ کی تعلیمات کو اپنایا اور ان تمام بندگان خدا پر جو رب ذوالجلال ورسول صاحب جمال صلی اللہ علیہ وسلم کے اسوہ کو اپنا مشغلہ بنایا۔

نکاح ایک عبادت، زندگی کی راحت و سکون کا سامان اور جنسی تسکین کا جائز ذریعہ ہے، نکاح کا دن ہر جوان لڑکے لڑکی کے لیے خوشیوں و مسرتوں سے بھرپور اور ہر جوڑے کا یادگار دن ہوتا ہے۔

رشتہ طے ہونے کے بعد سے نکاح کی تقریب کی تزئین، سامان کی خرید و فروخت، عزیز واقارب کو حاضری کی دعوت وغیرہ میں نہایت مصروف اور شادی کے دن کے انتظار میں بے قرار و بے چین نظر آتے ہیں، اللہ اللہ کر کے شادی کا دن اپنی تمام رنگینیوں، خوشیوں، مسرتوں اور مبارک بادیوں کے ساتھ دولہا اور دلہن کی زندگی کا ایک ناقابل فراموش حصہ بن جاتا ہے۔ اللہ تعالیٰ تمام شادی شدہ جوڑوں کے لیے ہر دن عید کا دن اور ہر رات شب براءت بنائے۔ آمین

ان سب خوشیوں اور تیاریوں کے باوجود ایک اہم اور زندگی کو پرسکون بنانے والے ایک قیمتی تحفے سے لوگ عموماً غافل ہوتے ہیں، وہ قیمتی تحفہ ”ازدواجی زندگی کے اسلامی اصول، تعلیمات و ہدایات“ ہیں جن کی طرف خطبہء نکاح کی آیتیں اشارہ

کرتی ہیں۔

اُس اللہ سے ڈرو جس کا نام لے کر تم آپس میں ایک دوسرے سے (حقوق وغیرہ سے متعلق) سوال کرتے ہو اور رشتہ داری سے ڈرو (رشتہ داری کو توڑنے سے بچو جس میں ازدواجی رشتہ بھی داخل ہے)۔ (النساء: ۱)

اللہ سے ڈرو جیسے اس سے ڈرنے کا حق ہے، (شادی سے پہلے کی زندگی میں، شادی کے بعد کی زندگی میں)۔ (آل عمران: ۱۰۲)

اللہ سے ٹھیک اور درست بات کہو۔ (الاحزاب: ۷۲)

(بطور خاص نکاح کے بندھن میں بندھتے وقت بیویوں سے حقوق زوجیت اور حسن سلوک کا جو وعدہ اور قول و قرار کرتے ہو، ان کو پورا کرو)

ان اہم ہدایات و تعلیمات سے نوجوان لڑکے و لڑکیاں اور خاندان کے بزرگ افراد جو دودلوں کے جوڑنے میں سنگ میل ادا کرنے کا رول ادا کر رہے ہوتے ہیں، وہ سب عموماً غافل ہوتے ہیں۔

نکاح کے بندھن میں بندھ جانے کے بعد میاں بیوی کے آپسی حقوق کیا ہیں؟ ان کی ادائیگی میں کیا راہیں ہیں؟ ادا نہ کرنے میں کیا مصیبتیں، الجھنیں چھپی ہوئی ہیں، نہ دولہا کو پتہ ہوتا ہے کہ لفظ ”قبول“ سے اپنے ناتواں کندھوں پر کس بارگراں کو اٹھانے جا رہا ہے، نہ بیوی بننے والی لڑکی کو پتہ ہوتا ہے کہ وہ کس بندھن میں بندھی جا رہی ہے، اس کی کیا نزاکتیں ہیں؟ نہ ہی اُن مشفق و مہربان والدین کو کچھ احساس ہوتا ہے جو اپنی اولاد کو دولہا و دلہن کی شکل میں نہایت خوش و شادماں دیکھنے کے لیے انھیں کوشش میں لگے ہوئے ہوتے ہیں کہ ان کے لیے ایسا تحفہ (خوش گوار ازدواجی زندگی کے رہنما اصول) شادی کے موقع پر دیا جائے جو اس رشتے کو ہمیشہ خوشیوں کے ساتھ باقی رکھنے والا اور ازدواجی زندگی کو نہایت خوش گوار اور جنت نشاں بنا سکے۔

الغرض جب شادی کے چند دن بخوشی گزر جاتے ہیں اور ایک دوسرے کی حق تلفی

شروع ہو جاتی ہے، جب بیوی کی طرف سے ناز و نخرے ناقابل برداشت ہو جاتے ہیں، یا شوہر کے ناجائز و نامناسب مطالبات کی وجہ سے گھرا جڑتا ہوا نظر آتا ہے، تب علماء کرام کی طرف رجوع کیا جاتا ہے اور پریشانیوں کی شکایات، مقدس رشتوں کی پامالی کے واقعات کا حکم معلوم کیا جاتا ہے۔

شوہر کہتا ہے: میں نے غصے میں اس طرح کی بات کہہ دی ہے، اب رشتہ باقی رہا کہ نہیں؟ دارالافتاء میں اور فون پر مسائل معلوم کرنے میں سوالات کی اکثریت ان ہی امور سے متعلق ہوتی ہے۔

یہی وہ باتیں ہیں جو استاذ محترم مشفق، محسن و مربی اور داعی کبیر حضرت مولانا مفتی محمد اسلم صاحب رشادی وقاسمی مدظلہ العالی، مہتمم جامعہ غیث الہدیٰ بنگلور کو پریشان کر رہی تھیں، عرصہ دراز سے آپ کی خواہش و فکر تھی کہ اس موضوع پر ایک مختصر سا رسالہ ترتیب دیا جائے جو نکاح کی اہمیت، ازدواجی حقوق، خوش گوار ازدواجی زندگی کے اصول، طلاق کی شرعی حیثیت اور طلاق کا غلط استعمال، وغیرہ پر مضامین پر مشتمل ہو جس کو امت کے نوجوان اور خاندانی بزرگوں کے سامنے پیش کیا جائے اور ان کی ذہن سازی کی جائے؛ تاکہ امت کے نوجوانوں میں پائی جانے والی ”شرح طلاق“ کم ہو سکے، لوگ پرسکون ازدواجی زندگی بسر کر سکیں۔

عجیب اتفاق کہ اس رسالے کی ترتیب کے دوران فرقہ پرست مرکزی حکومت ”بی، جے، پی“ نے ”طلاق ثلاثہ“ اور تعدد ازواج“ کو بنیاد بنا کر سپریم کورٹ میں ”مسلم پرسنل لا“ کو ختم کر کے ”یونیفارم سول کوڈ“ نافذ کرنے کے لیے حلف نامہ داخل کیا ہے، فرقہ پرست حکومت کو ”مسلم پرسنل لا“ کے خلاف آواز اٹھانے کے لیے جو بہانہ ملا ہے، وہ نادان اور دین بے زار؛ بلکہ دین کا مذاق اڑانے والے اور مغربی تہذیب سے متاثر اور مغربی تہذیب کے شانہ سے شانہ ملا کر چلنے والوں کی بے راہ روی اور ”طلاق“ کا غلط استعمال ہے۔

اس تناظر میں اس رسالے کی اہمیت مزید بڑھ جاتی ہے کہ امت کے نوجوان طبقے کو ان کی ذمہ داریوں سے واقف کرایا جائے اور مسلم طبقے میں ”نکاح و طلاق“ سے متعلق بیداری لائی جائے، اس لیے حضرت والا نے بندہ ناچیز کو اس رسالے کی ترتیب کا حکم دیا اور ہر مرحلے میں رہنمائی فرمائی اور سفرِ عمرہ کے موقع پر مسجد نبوی۔ علی صاحبہ الصلوٰۃ والسلام۔ میں دعائیہ کلمات تحریر فرمائے، رمضان المبارک ۱۴۳۸ھ میں از اول تا آخر بالاستیعاب نظر ثانی اور تصحیح فرمائی ہے، اس رسالے کا انگریزی ترجمہ اور رومن انگریزی (نقوش انگریزی تلفظ اردو) بھی میں ترجمہ کرایا گیا ہے، آخر کتاب میں حضرت اقدس مدظلہ کی ایک نہایت بہترین، شان دار اور دل کو چھولینے والی تقریر ”سنت کے موافق نکاح عبادت اور باعث برکت“ کے عنوان سے شامل کی گئی ہے۔

یہ عاجز مقام مقدس میں تحریر کئے گئے دعائیہ کلمات سے اس رسالے کی قبولیت کی امید رکھتا ہے، مرتب دعا گو ہے کہ اللہ تعالیٰ حضرت والا کو دنیا و عقبیٰ میں بہترین جزاء نصیب فرمائے، آپ کی عنایتوں و نوازشوں سے محروم نہ فرمائے اور بصحت و عافیت آپ کے سایے کو تادیر قائم رکھے اور اس رسالے کو اور مرتب کو شرف قبولیت سے نوازے۔ آمین برحمتک یا ارحم الراحمین

عبداللطیف قاسمی

خادم تدریس جامعہ غیث الہدیٰ بنگلور

۲۹ رمضان المبارک ۱۴۳۸ھ

مطابق ۲۵ جون ۲۰۱۷ء

## دعائے کلمات

داعی کبیر حضرت اقدس مولانا مفتی محمد اسلم صاحب رشادی دامت برکاتہم

بانی و مہتمم جامعہ غیث الہدیٰ بنگلور

الحمد لله، والصلوة والسلام على رسول الله صلى عليه، وآله،

وصحبه، وبارك، وسلم تسليما كثيرا، اما بعد:

گذشتہ سال شعبان میں ہمارے دوست مولانا منیر الدین صاحب - زید لطفہ - کے مدرسہ ”جامعہ بحر العلوم“ مکالم مروکا سالانہ جلسہ تھا، علمائے کرام کے پر جوش، فکر انگیز خطابات ہوئے، اسی اجلاس کے دوران ایک دلی تڑپ کی راہ ملتی نظر آئی، امت مسلمہ میں بڑھتے ہوئے ازدواجی، جھگڑے اور خاندانی مسائل کے حل کے لیے ایک تربیتی پروگرام مرتب کیا جائے اور اس کے لیے ایک مختصر سا رسالہ ہو جس میں اہم باتیں مذکور ہوں اور وہ رسالہ زوجین اور ان کے گھرانوں کے سامنے سنایا جائے۔

احقر نے صاحب قلم نوجوان عالم دین مولانا مفتی عبداللطیف - زید فضلہ - کو یہ ذمہ داری سونپی - ماشاء اللہ - یہ رسالہ تیار ہوا، آج ۱۳ ربیع الاول ۱۴۳۸ھ مسجد نبوی - علی صاحبہ الف الف صلوة، و تحیة - میں بیٹھے اس رسالے کو چیدہ چیدہ مقامات سے دیکھ کر چند دعائے جملے تحریر کر رہا ہوں، اللہ اس رسالے کو امت میں خیر کے زندہ ہونے کا ذریعہ بنائے اور رشتوں میں اعتدال کے وجود کا سبب بنائے، عرض گزار، مرتب اور جملہ معاونین کو اللہ قبول فرمائے اور اس رسالے کو ان سب کے لیے ذخیرہ آخرت و ذریعہ نجات بنائے - آمین

(حضرت مولانا مفتی محمد اسلم رشادی غفرلہ

وار و حال مدینہ منورہ

بوقت: ۱۱:۵۱ بجے قبل ظہر

۱۳ ربیع الاول ۱۴۳۸ھ - موافق ۱۲ دسمبر ۲۰۱۶ء

- نکاح کی فضیلت
- نکاح کی تعریف
- نکاح کا حکم
- شرائط نکاح

بِسْمِ اللّٰهِ الرَّحْمٰنِ الرَّحِیْمِ

### نکاح کی فضیلت

کہا جاتا ہے: انسان ”ایک سماجی حیوان“ ہے یعنی انسان اپنی بہت سی ضروریات کے لیے سماج کا محتاج ہے، انسان کو اس بات کی ضرورت ہوتی ہے کہ وہ خاندان کے زیر سایہ زندگی گزارے۔

خاندان کی بنیاد نکاح ہے، نکاح ہی سے ایک جوڑا بنتا ہے، پھر وہ جوڑا ایک چھوٹا سا خاندان بنتا ہے، پھر وہ ایک قبیلہ بن جاتا ہے، نکاح ہی سے دوھیالی، نانہالی اور سسرالی رشتے وجود میں آتے ہیں اور انسان کو خاندان کا ایک مضبوط حصار حاصل ہوتا ہے، جو دکھ سکھ میں اس کے کام آتا ہے جو بھلائی پر قائم رہنے اور برائی سے روکنے میں اس کی مدد کرتا ہے اور اس کے تحفظ میں معاون ہوتا ہے، نیز نکاح ہی سے نسل انسانی کی افزائش اور اس کی بقا بھی متعلق ہے۔

اسی لیے اسلام میں نکاح کو بڑی اہمیت حاصل ہے، رسول اللہ ﷺ نے نکاح کو اپنی اور اپنے سے پہلے انبیاء کی سنت قرار دیا ہے اور تجرد کی زندگی کو ناپسند فرمایا ہے، اس لیے کہ نکاح سے انسان کو ذہنی اور قلبی سکون، عفت و پاک دامنی، باہمی الفت اور موانست حاصل ہوتی ہے، نیز بے راہ روی اور معاصی سے حفاظت رہتی ہے۔

### نکاح کی تعریف

نکاح کتاب اللہ اور سنت رسول اللہ میں دئے گئے حکم کی تعمیل ہے، نیز بقائے

نسل انسانی اور حصولِ عفت و عصمت کا ذریعہ ہے، جس کی وجہ سے انسان حرام کے ارتکاب سے محفوظ رہتا ہے، اس لیے نکاح معاہدہ بھی ہے اور عبادت بھی۔

نکاح مرد و عورت کے درمیان شرعی اصولوں پر کیا گیا معاہدہ ہے جس کے نتیجے میں ایک دوسرے کے ساتھ جنسی تعلق جائز اور پیدا ہونے والی اولاد کا نسب شرعاً ثابت ہو جاتا ہے اور باہم حقوق و فرائض عائد ہو جاتے ہیں۔ (مجموعہ قوانین اسلامی: ۳۸)

### نکاح کا حکم

نکاح کی ذمہ داریوں کو ادا کرنے کی اہلیت اور زنا میں مبتلا ہونے اور نہ ہونے کے اندیشوں کے اعتبار سے جو مختلف حالات پیدا ہوتے ہیں، ان کے اعتبار سے نکاح کے احکام بھی مختلف ہیں، جن کی تفصیل درج ذیل ہے:

(الف) اگر عورت کے نان و نفقہ اور دوسرے حقوق ادا کرنے پر مرد قادر ہے اور اسے یقین ہے کہ اگر وہ نکاح نہ کرے، تو بدکاری میں مبتلا ہو جائے گا، تو ایسی حالت میں نکاح کرنا فرض ہے۔

(ب) اگر عورت کے نان و نفقہ اور دوسرے حقوق ادا کرنے پر مرد قادر ہے اور اسے یقین تو نہیں ظن غالب ہے کہ اگر وہ نکاح نہ کرے، تو بدکاری میں مبتلا ہو جائے گا، تو ایسی صورت میں نکاح کرنا واجب ہوگا۔

(ج) نکاح معتدل حالات میں سنت مؤکدہ ہے۔

### تشریح

معتدل حالات سے مراد یہ ہے کہ مرد صحبت کرنے کی قدرت، نیز مہر و نفقہ ادا کرنے کی صلاحیت رکھتا ہو، اگر وہ نکاح نہ کرے، تو اس کے زنا میں مبتلا ہونے کا خطرہ نہ ہو، نیز نکاح کی صورت میں اس کا خطرہ نہ ہو کہ وہ بیوی پر ظلم و زیادتی کرے گا نہ اس بات کا اندیشہ ہو کہ وہ فرائض و سنن مؤکدہ کے ترک کا مرتکب ہوگا۔

(د) اس شخص کے لیے جو مہر، نان و نفقہ اور حقوق زوجیت ادا کرنے کی صلاحیت

نہیں رکھتا، یا اپنی مزاجی ساخت کی وجہ سے اس کو یقین ہو کہ وہ ہونے والی بیوی پر ظلم و زیادتی کا مرتکب ہوگا، تو نکاح کرنا حرام ہے۔

(۵) اگر کسی شخص کو ہونے والی بیوی پر ظلم کے ارتکاب کا یقین تو نہیں، مگر ظن غالب ہو، تو ایسی صورت میں نکاح کرنا مکروہ تحریمی ہے۔

**نوٹ:** نکاح کے جو شرعی احکام مردوں کے ہیں، وہی عورتوں کے لیے بھی ہیں، فرق یہ کہ عورتوں کے لیے مہر اور نفقہ پر قدرت کی شرط نہیں ہے۔

(مجموعہ قوانین اسلامی: ۴۰ دفعہ ۵)

### شرائطِ نکاح

نکاح کے منعقد ہونے کے لیے ایک مجلس میں دو مسلمان عاقل بالغ مرد یا ایک مرد و عورتوں کی موجودگی میں طرفین سے ایجاب و قبول کا پایا جانا ضروری ہے۔

مجلس ایک نہیں ہے، یا ایک مجلس میں ایجاب ہوا، دوسری مجلس میں قبول، تو نکاح منعقد نہیں ہوگا۔

واہ مسلمان نہیں ہیں، یا گواہوں کی تعداد مکمل نہیں ہے، تو نکاح منعقد نہیں ہوگا۔ جو شخص (مرد یا قاضی) الفاظِ نکاح ادا کرے، اس کو ایجاب کہتے ہیں، جو ان الفاظ کو قبول کرے، اس کو قبول کہتے ہیں۔

جب قاضی صاحب نے مرد کو مخاطب بنانے ہوئے الفاظِ نکاح ”میں نے فلانہ صاحبہ سے اتنے مہر کے عوض تمہارا نکاح کر دیا“ کہا، شوہر نے جواب میں کہا: مجھے نکاح منظور ہے، تو نکاح منعقد ہو جائے گا۔

لا یینعقد نکاح المسلمین الا بحضور شاهدين حريين عاقلين

بالغين مسلمين رجلين، اور جل و امرأتين عدولا كانوا غير

عدول. (المہدیہ، کتاب النکاح ۳۰۶/۲)

من شرائط الايجاب والقبول: اتحاد المجلس.

(الدر المختار، مع رد المحتار، کتاب النکاح ۷۶/۴)

## محرمات کا بیان

- نسبی محرمات
- رضاعی محرمات
- سسرالی محرمات
- عارضی محرمات

## محرمات کا بیان

یعنی وہ مرد و خواتین جن سے نکاح حرام ہے

جن اسباب کی وجہ سے رشتہء نکاح حرام ہے، اس کی دو قسمیں ہیں:

(۱) حرمت مؤبدہ (یعنی دائمی حرمت، زندگی میں کبھی بھی اُن مرد و خواتین سے

نکاح ہو ہی نہیں سکتا)

(۲) حرمت مؤقتہ (یعنی کسی عارض کی بنا پر نکاح حرام ہے، اگر وہ عارض زائل

ہو جائے، تو نکاح ہو سکتا ہے)

جن رشتہ داروں سے ہمیشہ کے لیے نکاح حرام ہے، ان کی تین قسمیں ہیں

(۱) نسبی رشتہ دار (۲) سسرالی رشتہ دار (۳) رضاعی رشتہ دار (دودھ کے رشتہ دار)

## نسبی محرمات

(۱) اصول: یعنی ماں، نانی، دادی، باپ، دادا، نانا اور والدین کا آبائی اور مادری

سلسلہ (اوپر تک)

(۲) فروع: یعنی بیٹیاں، نواسیاں، بیٹے، پوتے اور ان کا اولاد سلسلہ (پوتی،

پوتے، نواسی، نواسے کی اولاد نیچے تک)

(۳) والدین کے فروع: بھائی، بہن اور ان کا اولاد سلسلہ (بھتیجے، بھتیجیاں،

بھانجے بھانجیاں نیچے تک)

(۴) دادا، دادی، نانا اور نانی کے صرف فروع یعنی چچا، پھوپھی، مامو، خالہ حرام

ہیں، ان کے اولاد سلسلے سے نکاح درست ہے۔ (ملخص از: قاموس الفقہ ۲۲۹/۵)

## رضاعی محرمات

رسول اللہ ﷺ نے فرمایا:

يَحْرُمُ مِنَ الرَّضَاعِ مَا يَحْرُمُ مِنَ النَّسَبِ.

(رواہ البخاری عن ابن عباسؓ، کتاب الشہادات، باب الشہادۃ علی الانساب: ۲۶۴۵)

جو رشتے نسب کی وجہ سے حرام ہوتے ہیں، وہ رشتے رضاعت کی وجہ سے بھی

حرام ہو جاتے ہیں۔

لہذا رضاعی والدین، رضاعی بھائی بہن، رضاعی مامو اور خالہ، رضاعی چچا پھوپھی وغیرہ سے نکاح حرام ہے، رضاعی خالہ زاد بھائی بہن، رضاعی مامو زاد بھائی بہن، رضاعی چچا زاد اور پھوپھی زاد بھائی بہن وغیرہ سے نکاح جائز ہے۔

(مستفاد: قاموس الفقہ ۴۸۶/۳)

## سسرالی محرمات

(۱) بیوی کے فروع: یعنی بیوی کی بیٹیاں، پوتیاں، نواسیاں جو دوسرے شوہر سے ہوں بشرط یہ کہ بیوی سے صحبت کر چکا ہو۔

عورت کے لیے شوہر کی اولاد، پوتوں اور نواسوں سے نکاح نہیں ہو سکتا۔

(۲) بیوی کی ماں، نانی، دادی اور ان کا مادری سلسلہ، اگرچہ شوہر نے صرف بیوی نکاح کیا ہو، صحبت نہ کی ہو، تو بھی وہ عورتیں اس مرد کے لیے حلال نہیں ہوں گی۔

عورت کے لیے شوہر کا باپ، دادا، نانا اور ان کا پدری سلسلہ حرام ہے۔

(۳) اپنے اصول و فروع کی بیویاں: یعنی باپ، دادا اور نانا کی بیویاں، بیٹے،

پوتے اور نواسوں کی بیویاں۔

## عارضی محرمات

جن مرد و خواتین سے عارضی طور پر نکاح حرام ہے، ان کی تفصیلات درج ذیل ہیں:

(۱) دو ایسی عورتوں کو بیک وقت نکاح میں جمع کرنا حرام ہے، جن میں سے ایک

کو مرد سمجھا جائے، تو ان دونوں کا آپس میں نکاح نہیں ہو سکتا، جیسے: دو بہنیں، ان میں سے ایک کو بھائی سمجھا جائے، تو ان کے درمیان بھائی بہن کا رشتہ ہوگا اور ان کا آپس میں نکاح نہیں ہو سکتا، خالہ بھانجی، پھوپھی بھتیجی وغیرہ۔

(۲) جو عورت کسی مرد کے نکاح میں ہو، اُس عورت کا کسی دوسرے مرد سے نکاح ہو ہی نہیں سکتا؛ جب تک کہ اس کے شوہر کی طرف سے طلاق، خلع یا قاضی کے ذریعے فسخ نکاح، یا شوہر کی وفات نہ ہو جائے، شوہر سے جدائی کی جو بھی صورت پیش آئے، نئے نکاح کے لیے عدت کا گذرنا بھی ضروری ہے، درمیانی عدت میں نکاح درست نہیں ہے۔

(۳) ایک شخص کے نکاح میں چار بیویاں فی الحال موجود ہوں، یا ان میں سے کوئی بھی عدت گزار رہی ہو، تو اُس شخص کے لیے فی الحال مزید نکاح حلال نہیں ہوں گے۔ (ملخص: از قاموس الفقہ ۵/۲۳۱)

(۴) اپنی سابق زوجہ جس کو تین طلاقیں دے دی ہوں جب تک کہ وہ دوسرے مرد سے نکاح نہ کر لے اور دوسرا شوہر اس سے صحبت نہ کر لے، پھر وہ مرد مر جائے، یا ان کے درمیان جدائی نہ ہو جائے۔ (البقرہ: ۲۳۰)

بے ایمان مرد و خواتین سے نکاح

کسی مسلمان عورت کا نکاح کسی بے ایمان مرد سے نہیں ہو سکتا اور نہ ہی کسی مسلمان مرد کا نکاح بے ایمان عورت سے ہو سکتا ہے؛ البتہ مسلمان مرد کا نکاح مذہبی یہودی یا عیسائی (برائے نام یہودی و عیسائی نہ ہو) عورت سے ہو سکتا ہے؛ لیکن دین اور معاشرت کے لحاظ سے، بہتر و پسندیدہ نہیں ہے۔ (مستفاد: از قاموس الفقہ ۵/۲۳۱)



## نکاح کے مقاصد

- عفت و پاک دامنی
- مودت و رحمت
- نسل انسانی کی بقاء

## نکاح کے مقاصد

اللہ تعالیٰ نے قرآن کریم میں کئی مقامات پر نکاح کے مختلف مقاصد بیان فرمائے ہیں:

### ۱- عفت و پاک دامنی

اسلام میں نکاح کا سب سے اہم مقصد عفت و پاک دامنی کا حصول ہے، اسلام مرد و عورت کو مکلف بناتا ہے کہ وہ اپنے تعلق کو شرعی ضابطے کا پابند بنائیں جو انسان کو فحش، بدکاری اور معاشرے کو فساد و بے حیائی سے محفوظ رکھنے والا ہو؛ کیوں کہ عورت اور مرد کا آزادانہ اختلاط انسانی اخلاق ہی نہیں؛ بلکہ تہذیب انسانی کے لیے بھی باعثِ فساد اور رسمِ قاتل ہے۔

حضرت انس رضی اللہ تعالیٰ عنہ سے روایت ہے وہ فرماتے ہیں: رسول اللہ ﷺ نے فرمایا:

إِذَا تَزَوَّجَ الْعَبْدُ، فَقَدْ كَمَلَ نِصْفَ الدِّينِ، فَلْيَتَّقِ اللَّهَ فِي النِّصْفِ الْبَاقِي.

(رواہ ابیہقی فی شعب الایمان، تحریم الفروج وما سبب من التعفف عنھا: ۵۱۰۰)

جس بندے نے نکاح کر لیا، اس نے اپنا آدھا دین مکمل کر لیا، اب اسے چاہئے کہ باقی آدھے کے بارے میں اللہ تعالیٰ سے ڈرتا رہے۔

یعنی انسان کے جسم میں دو چیزیں ایسی ہیں جو عام طور پر دین میں نقصان اور فساد کا سبب بنتی ہیں: (۱) شرم گاہ (۲) پیٹ۔

جس شخص نے نکاح کر کے بدنظری، غلط خیالات و شیطانی وساوس اور شرم گاہ

سے متعلق دیگر گناہوں اور فتنوں سے حفاظت کا انتظام کیا ہے، اب اسے چاہئے کہ زندگی میں سرزد ہونے والے دیگر گناہوں اور فتنوں سے بچنے کی فکر، کوشش اور اہتمام کرے، بطور خاص پیٹ کے فتنوں اور اس سے متعلقہ گناہوں سے بچنے کے لیے کوشش کرتا رہے اور باری تعالیٰ سے ڈرتا رہے، حلال کمائی اور حلال رزق کے ذریعے اپنا اور اپنے اہل و عیال کا پیٹ بھرے؛ تاکہ دین کی پوری بھلائی اسے حاصل ہو جائے۔ (مستفاد از مرقاۃ المفاتیح، کتاب النکاح: ۳۰۹۶)

## ۲- مودت و رحمت

انسان فطری طور پر تنہائی کے بجائے اجتماعیت پسند ہے اور تنہائی سے بچنے کے لیے مختلف راستے اختیار کرتا ہے، اس لیے کہ زیادہ دنوں تک تنہائی کی زندگی گزارنے کا نتیجہ مختلف نفسیاتی اور ذہنی بیماریوں کی شکل میں سامنے آتا ہے۔

اللہ تعالیٰ انسانی فطرتوں کا خالق ہے، وہ انسانی کمزوریوں سے بخوبی واقف ہے، اس لیے اُس نے اس بات کی اجازت دی ہے کہ انسان اپنی زندگی کو پرسکون بنانے کے لیے کسی اچھے ساتھی کا انتخاب کرے جو اس کے نشیب و فراز، خوشی و غم اور صحت و بیماری میں اس کا ساتھ دے، ایسا ساتھی وہی ہو سکتا ہے جس کے ساتھ جینے اور مرنے کا معاہدہ ہو اور یہی نکاح کی اصل روح ہے۔

اللہ تعالیٰ کا ارشاد ہے:

وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَ  
جَعَلَ بَيْنَكُمْ مَوَدَّةً وَرَحْمَةً ۗ (الرؤم: ۲۱)

اللہ تعالیٰ کی قدرت کی نشانیوں میں سے ایک نشانی یہ ہے کہ اُس نے تمہارے لیے تم ہی میں سے جوڑے پیدا کئے؛ تاکہ تم اُن سے سکون حاصل کر سکو، نیز اُس نے تمہارے آپس میں محبت اور ہم دردی پیدا کی ہے۔

دوسری جگہ ارشاد ہے:

هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ  
إِلَيْهَا. (الاعراف: ۱۸۹)

وہی ہے اللہ جس نے تم کو ایک جان سے پیدا کیا، اُس جان سے اس کے لیے جوڑا بنایا؛ تاکہ وہ اُس سے سکون حاصل کر سکے۔

زوجین کی باہمی تعلقات کی نوعیت کو قرآن کریم نے نہایت بلیغ اور خوب صورت تعبیر میں بیان کیا ہے:

هُنَّ لِبَاسٌ لَكُمْ وَأَنْتُمْ لِبَاسٌ لِهِنَّ. (البقرة: ۱۸۷)

بیویاں تمہارے لیے لباس ہیں اور تم ان کے لیے لباس ہو۔

اس آیت میں زوجین کو ایک دوسرے کا لباس فرمایا گیا ہے، لباس اُس چیز کو کہتے ہیں جو انسان کے جسم سے متصل رہتا ہے اور انسانی جسم کے راز اور عیوب کی پردہ پوشی کرتا ہے، انسانی جسم کو باہر کی آلودگی اور مضر اثرات سے بچاتا ہے اور انسانی جسم کے لیے زینت کا باعث ہے، گویا یہی کردار زوجین کا ایک دوسرے کے ساتھ ہونا چاہئے کہ ایک دوسرے کے لیے ضرورت، حفاظت اور زینت کا سبب بنیں۔

### ۳۔ نسل انسانی کی بقاء

نکاح کا مقصد صرف نفسانی خواہشات کی تکمیل نہیں ہے؛ بلکہ نسل انسانی کا بقاء و تحفظ ہے۔

اللہ تعالیٰ کا ارشاد ہے:

وَابْتَغُوا مَا كَتَبَ اللَّهُ لَكُمْ. (البقرة: ۱۸۷)

ہم بسترِ صحبت کے ذریعے اُس چیز کو تلاش کرو جس کو اللہ نے تمہارے لیے مقدر فرمایا ہے۔



## وقت پر نکاح کرنے میں دین کی حفاظت

- نکاح میں تاخیر کے اسباب
- جہیز کی تیاری
- مروجہ جہیز کی خرابیاں
- فضول خرچی
- تعلیم کے لیے نکاح میں تاخیر

## وقت پر نکاح کرنے میں دین کی حفاظت

معاشرے کو فواحش و منکرات سے بچانے اور پاکیزہ بنانے کے لیے اسلام کی تعلیم یہ ہے کہ ایک شخص بالغ ہونے کے بعد اپنے حالات کا جائزہ لے کر اس بات کی کوشش کرے کہ جلد از جلد رشتہء نکاح سے اپنے آپ کو وابستہ کر لے۔

آپ صلی اللہ علیہ وسلم کا ارشاد ہے:

يَا مَعْشَرَ الشَّبَابِ، مَنْ اسْتَطَاعَ الْبَاءَةَ فَلْيَتَزَوَّجْ، فَإِنَّهُ  
أَغْضُ لِلْبَصْرِ وَأَحْصَنُ لِلْفَرْجِ الْح.

(بخاری کتاب النکاح، باب قول النبی صلی اللہ علیہ وسلم: من استطاع: ۵۰۶۶)

اے نوجوانوں!

تم میں سے جو شخص (مالی) استطاعت رکھتا ہو، اس کو نکاح کر لینا چاہئے؛ کیوں کہ نکاح نگاہ کو پست کرنے والا اور شرم گاہ کی حفاظت کرنے والا ہے۔

رسول اللہ صلی اللہ علیہ وسلم نے والدین پر اولاد کے حقوق بیان کرتے ہوئے

ارشاد فرمایا:

مَنْ وُلِدَ لَهُ وَلَدٌ فَلْيُحْسِنِ اسْمَهُ وَأَدِّبْهُ، فَإِذَا بَلَغَ فَلْيُزَوِّجْهُ فَإِنْ  
بَلَغَ وَلَمْ يُزَوِّجْهُ فَأَصَابَ إِثْمًا، فَإِثْمًا إِثْمُهُ عَلَى أَبِيهِ.

(رواہ البیہقی فی شعب الایمان، باب حقوق الاولاد: ۸۲۹۹)

جس شخص کی اولاد پیدا ہو، اُس کو چاہئے کہ اچھا نام رکھے، اس کی تعلیم و تربیت کا انتظام کرے، جب بالغ ہو جائے، تو اس کی شادی کر دے، اگر بالغ ہو گیا، اس کی شادی نہیں کی اور وہ کسی گناہ میں مبتلا ہو گیا، تو اس کا گناہ اس کے والدین پر ہوگا۔

اگر شریعت کی ہدایت کے مطابق وقت پر نکاح کر دیا جائے، تو معاشرے میں پھیلی ہوئی برائی، بے راہ روی اور اخلاقی قدروں کی پامالی ختم ہو سکتی ہے۔ ہمارے معاشرے میں بسا اوقات شادی کو اچھی نوکری اور اچھی آمدنی کے انتظار میں مؤخر کر دیا جاتا ہے؛ حالانکہ اسلام کی ہدایت یہ ہے کہ کوئی شخص اپنی بیوی کو کھانا، کپڑا اور رہائش کے لیے کمرہ دینے کی صلاحیت رکھتا ہو، تو اس کو نکاح کر لینا چاہئے۔ ان شاء اللہ۔ اللہ تعالیٰ مزید مالی وسعت بھی عطا فرمائیں گے۔ لڑکیوں کے رشتے میں بھی لڑکے کی مال داری اور بہتر نوکری والے لڑکے اور خوش حال گھرانے کے انتظار میں نکاح میں تاخیر عام بات ہو گئی ہے؛ حالانکہ اسلام دین داری اور بیوی کے اخراجات کی تکمیل کی قدرت پر نکاح کرنے کی ترغیب دیتا ہے۔



## نکاح میں تاخیر کے اسباب

### ۱۔ جہیز کی تیاری

جہیز اُن تحائف اور ضروریات زندگی کے سامان کا نام ہے جس کو والدین اپنی لڑکی کی رخصتی کے وقت لڑکی کے لیے دیا کرتے ہیں، اپنی وسعت کے موافق ضروری سامان، نمائش و مطالبہ کے بغیر دینا شرعاً جائز ہے۔

اگر والدین بخوشی اپنی لڑکی کو شادی کے موقع پر کچھ ضروری سامان دیں، یہ ممنوع نہیں ہے، نبی کریم ﷺ کا حضرت فاطمہؓ کو عقد نکاح کے وقت دو چکیاں، پانی کے مشکیزے اور چمڑے کا گدا جس میں کھجور کی چھال بھری ہوئی تھی دینا، (مسند احمد، مسند علی: ۸۱۹) اسی قبیل سے تھا، بظاہر ایسا معلوم ہوتا ہے کہ دیگر صاحبزادیوں کے لیے بھی آپ ﷺ نے کچھ نہ کچھ دینے کا انتظام فرمایا تھا۔

چنانچہ بدر کے موقع پر حضرت زینبؓ کے شوہر گرفتار ہوئے، جو اس وقت اسلام نہیں لائے تھے، حضرت زینبؓ نے ان کی رہائی کے لیے وہ ہار بھیجا جو نکاح کے موقع پر حضرت خدیجہؓ نے ان کو عطا کیا تھا۔ (لخص از ابوداؤد، باب فداء الاسیر بہال: ۲۶۹۴)

اس حدیث سے نکاح میں والدین کی طرف سے بیٹی کے لیے سامان دینے کی

تائید ثابت ہوتی ہے۔ (مستفاد: از کتاب النوازل ۸/۳۵)

حضرت تھانویؒ فرماتے ہیں:

جہیز جو درحقیقت اپنی اولاد کے ساتھ صلہ رحمی ہے، فی نفسہ امر مباح؛ بلکہ مستحسن ہے، اگر خدا کسی کو دے، تو بیٹی کو خوب جہیز دینا برا نہیں؛ مگر طریقے سے ہونا چاہئے جو لڑکی کے کچھ کام بھی آئے۔

جہیز میں اس امر کا لحاظ رکھنا چاہئے:

- (۱) اول اختصار یعنی گنجائش سے زیادہ کوشش نہ کرے۔
- (۲) دوم ضرورت کا لحاظ کرے، یعنی جن چیزوں کی سردست ضرورت واقع ہو، وہ دینا چاہئے۔

(۳) اعلان نہ ہو؛ کیوں کہ یہ تو اپنی اولاد کے ساتھ صلہ رحمی ہے، دوسروں کو دکھلانے کی کیا ضرورت ہے؟ حضور صلی اللہ علیہ وسلم کے فعل سے تینوں امر ثابت ہیں۔  
(اسلامی شادی: ۱۱۹ بحوالہ اصلاح الرسوم)

### مروجہ جہیز کی خرابیاں

موجودہ زمانے میں جس طریقے سے جہیز کا رواج چلا ہے، وہ شرعاً ناجائز اور اس کی جتنی بھی مذمت کی جائے کم ہے کہ اس معاشرتی بگاڑ نے غریب والدین کے لیے بچیوں کا نکاح وبال جان بنا دیا ہے۔

☆ لڑکے والوں کی طرف سے بے شرمی کے ساتھ نقد رقم، سواریاں اور قیمتی اشیاء کی مانگ، شریف سمجھے جانے والوں کا اشاروں میں یاد دوسروں کے توسط سے مذکورہ چیزوں کا مطالبہ کرنا اور دینے پر مجبور کرنا، فقہاء نے اس کو رشوت قرار دے کر حرام کہا ہے۔

☆ جہیز زیادہ مقدار میں نہ دینے پر سسرال میں لڑکی کو حقارت کی نظر سے دیکھنے اور طعنہ دینے کے خوف سے اپنی وسعت و طاقت سے زیادہ دینے کی کوشش میں سودی قرضوں میں مبتلا ہونا؛ حالاں کہ یہ بھی حرام ہے۔

☆ جہیز نہ دینے کی بنا پر طعنہ زنی، مار پیٹ بسا اوقات قتل کی نوبت تک معاملہ کا پہنچنا۔  
☆ صلہ رحمی کے بجائے ریاء و ناموری، شہرت و تفاخر اور رسم کی پابندی کا مقصود ہو جانا۔

☆ جہیز میسر نہ ہونے کی وجہ سے غریب لڑکیوں کو لمبی عمر تک بلا نکاح بٹھائے

رکھنا جو کہ لڑکیوں پر سراسر ظلم ہے۔

☆ غریب والدین کا اپنی لڑکیوں کے لیے سامانِ جہیز میسر نہ ہونے کی وجہ سے ذہنی اذیتوں میں مبتلا ہونا اور دردر کی ٹھوکریں کھا کر سامانِ جہیز جمع کرنے پر مجبور ہونا۔  
(مستفاد از: آپ کے مسائل اور ان کا حل ۶/۷۷-۷۸)

لہذا ان مفسد پر جو جہیز مشتمل ہوگا، وہ ناجائز ہے۔

## ۲۔ فضول خرچی

جن چیزوں میں قوم کا بے پناہ سرمایہ صرف ہو رہا ہے، ان میں ایک خاص چیز شادی ہے، مگنی سے لے کر ویسے تک رسومات، آپس میں تحائف کا لین دین، عمدہ فنکشن ہال اور ان کی تزئین پر جس قدر خطیر رقم خرچ کی جا رہی ہے، وہ کسی عقل مند انسان سے مخفی نہیں ہے، اگر ان رقومات کو اس بے جا اسراف سے بچا کر دینی امور، معاشرے کی فلاح و بہبود اور اپنے خاندان کے کمزور افراد کو خود کفیل بنانے میں صرف کی جائے، تو کتنا ہی اچھا ہوتا!

غریب طبقہ؛ بلکہ مال دار طبقہ بھی ان بے سود اور ناجائز خواہشات پوری کرنے کے لیے سودی قرضے میں مبتلا ہو جاتا ہے؛ حالاں کہ اسلام نکاح کو سادگی سے انجام دینے اور اس میں حتی الامکان کم سے کم مال خرچ کرنے کی ترغیب دیتا ہے۔

آپ صلی اللہ علیہ وسلم نے ارشاد فرمایا:

أَعْظَمُ النِّسَاءِ بَرَكَةً أَيْسَرُهُنَّ مَمْنُونَةٌ.

(رواہ النسائی فی السنن الکبریٰ عن عائشہؓ، کتاب عشرۃ النساء، برکتہ المرأة: ۹۲۲۹)

سب زیادہ سے بابرکت نکاح وہ ہے جس میں سب سے کم خرچ کیا جائے۔

نکاح میں دو خرچ ہیں (۱) مہر کا خرچ (۲) ویسے کا خرچ

مہر کا خرچ جو دولہا دلہن کو نکاح کے موقع پر پیش کرتا ہے، ولیمہ بقدر استطاعت، وہ بھی دولہا کے ذمے ہے، لڑکی اور لڑکی کے ذمہ داروں پر کسی بھی قسم کا مالی خرچ نہیں

ہے؛ لیکن ہمارے معاشرے میں لڑکی کا نکاح مالی اخراجات کے بوجھ سے سببِ زحمت بن چکا ہے؛ حالانکہ لڑکی سببِ رحمت ہے۔

### ۳۔ تعلیم کے لیے نکاح میں تاخیر

لڑکے کے لیے نکاح کی مناسب عمر پچیس سال اور لڑکی کے لیے اٹھارہ سال ہے، بعض لوگ نکاح کی مناسب عمر مکمل ہو جانے کے بعد بھی نکاح میں تاخیر کرتے ہیں؛ تاکہ مخصوص ڈگریاں حاصل ہو جائیں کہ اچھی نوکری ملے گی، کچھ رقم محفوظ ہو جائے؛ تاکہ شادی کی فضول تقریبات کے لیے کام آئے، یا بہتر نوکری مل جائے؛ تاکہ کسی مال دار لڑکی سے رشتہ ہو جائے وغیرہ۔

لڑکی والے بھی تعلیم کا بہانہ بنا کر مناسب عمر پوری ہو جانے کے بعد بھی نکاح میں تاخیر کرتے ہیں، ڈگری مل جائے، تو اچھے رشتے مل سکتے ہیں، ورنہ تعلیم یافتہ لڑکوں کے رشتے نہیں آتے، اگر اعلیٰ تعلیم کا مقصد حصولِ معاش ہو، تو یاد رکھنا چاہئے کہ شریعت نے کسی بھی مرحلے میں عورت پر مالی ذمہ داریاں نہیں رکھی ہیں، عورت کا نفقہ باپ، بھائی، شوہر اور بیٹے پر رکھا ہے، عورت کو گھر سے باہر نکل کر روزی حاصل کرنے کا مکلف نہیں بنایا ہے۔

اگر اعلیٰ تعلیم سے مقصود مال دار لڑکوں کی تلاش ہے، تو یہ بھی شریعت کی رہنمائی کے خلاف ہے کہ شریعت نے دین اور حسنِ احساق کو رشتوں کے انتخاب کے لیے معیار بتایا ہے، محض حصولِ معاش اور مال داروں سے رشتہ کو بنیاد بنا کر اعلیٰ تعلیم جاری رکھنے کے لیے مخلوط تعلیمی نظام، بے پردگی، نیم عریانیت اور گھر سے کالج کی طرف آمد و رفت لڑکیوں کی عفت، عزت و آبرو کے لیے سم قاتل ہے۔

البتہ زندگی کے بعض مخصوص شعبے ہیں جن میں عورتوں کی خدمات ہی ضروری ہیں، اس طرح کی اعلیٰ تعلیم نکاح کے بعد بھی جاری رکھی جاسکتی ہے، نکاح کے بعد تعلیم جاری رکھنا عورت کی عزت و آبرو کی حفاظت و عصمت کے لیے زیادہ بہتر اور محفوظ راستہ ہے۔

## لباس زندگی کا انتخاب

- لباس زندگی کا انتخاب
- اور سرپرستوں کی رضامندی
- رشتہء نکاح میں لڑکے کی رائے کا بھی لحاظ
- رشتہء نکاح میں لڑکی کی رضامندی
- مخطوبہ کو دیکھنے کی اجازت
- لڑکی کا پیام دینے والے کو دیکھنا
- مخطوبہ کو دیکھنے کے اصول و احکام

## لباسِ زندگی کا انتخاب

انسانی معاشرے کی داغ بیل ایک مرد اور ایک عورت سے پڑتی ہے، بچہ پیدا ہونے سے پہلے اپنی ماں کی کوکھ میں نشوونما پاتا ہے، پھر آنکوشِ مادر میں آجانے کے بعد اس کی سب سے پہلی درس گاہ ماں کی گود ہوتی ہے، جہاں سے اُس کی تربیت کا آغاز ہوتا ہے، اس کے قلب و دماغ پر پہلی چھاپ ماں کی پڑتی ہے، اسی اثر کو لے کر وہ زندگی کی آگے کی منزلیں طے کرتا ہے اور معاشرے کا ایک فرد بن جاتا ہے۔

اس لیے صالح اور پاک صاف معاشرے کی تعمیر کے لیے ضروری ہے کہ انسان نکاح کے لیے مال و دولت کو بنیاد بنانے کے بجائے صالحیت اور دین داری کو معیار بنائے، رسول اللہ صلی اللہ علیہ وسلم نے ہمیں اسی کی تعلیم دی ہے:

تُنْكَحُ الْمَرْأَةَ لِأَرْبَعٍ: لِمَالِهَا وَلِحَسَبِهَا وَبِحَمَالِهَا وَلِدِينِهَا،  
فَأَظْفَرِ بِذَاتِ الدِّينِ، تَرَبَّتْ يَدَاكَ.

(رواہ البخاری عن ابی ہریرۃؓ کتاب النکاح، باب الاکفاء فی الدین: ۵۰۹۰)

عورتوں سے چار باتوں کی بنا پر نکاح کیا جاتا ہے، اس کے مال، حسب و نسب، خوب صورتی اور اس کی دین داری کی وجہ سے، تم دین دار عورت سے نکاح کر کے کامیابی حاصل کرو۔

نیز آپ نے ارشاد فرمایا:

الدُّنْيَا مَتَاعٌ وَخَيْرُ مَتَاعِ الدُّنْيَا الْمَرْأَةُ الصَّالِحَةُ.

(مسلم کتاب الرضاع، باب خیر متاع الدنیا المرأة الصالحة: ۱۴۶۷)

دنیا سامان ہے، کائنات کا بہترین سامان جس سے فائدہ حاصل کیا جائے وہ

نیک عورت ہے۔

ان احادیث سے یہ بات بخوبی واضح ہو جاتی ہے کہ اسلام میں حسن و جمال، حسب و نسب اور مال و دولت کے بجائے نیکی، دین داری اور حسن اخلاق مقصود ہے۔

لڑکوں کے انتخاب سے متعلق رسول اللہ ﷺ کا ارشاد ہے:

إِذَا خَطَبَ إِلَيْكُمْ مَنْ تَرْضَوْنَ دِينَهُ وَخُلُقَهُ فَرَوْجُوهُ إِلَّا تَفْعَلُوا تَكُنْ فِتْنَةً فِي الْأَرْضِ، وَفَسَادٌ عَرِيضٌ.

(رواہ الترمذی عن ابی ہریرۃؓ کتاب النکاح، باب اذا جاء احدکم من ترضون دینہ: ۱۰۸۴)

جب تمہیں کوئی ایسا شخص نکاح کا پیغام دے (اپنی لڑکی، بہن وغیرہ سے متعلق)

جس کی دین دار اور اخلاق تمہارے لیے قابل اطمینان ہوں، تو نکاح کر دو، ورنہ زمین میں فتنہ و فساد پھیلے گا۔

میاں بیوی ایک دوسرے کے ہمہ وقتی رفیق ہیں، خوشی ہو، یا غم، مسرت کے شادیاں بچیں، یارِ نوح و الم کے تازیانے برسیں، ہمیشہ ایک دوسرے کے ساتھ ہوتے ہیں، اسی لیے قرآن مجید نے میاں بیوی کو ایک دوسرے کے لیے لباس قرار دیا ہے۔

هُنَّ لِبَاسٌ لَكُمْ وَأَنْتُمْ لِبَاسٌ لِهِنَّ. (البقرہ: ۱۸۷)

یہ ایک ایسی اچھوتی الییلی اور خوب صورت و معنی خیز تعبیر ہے کہ ازدواجی زندگی کے تعلق کو اس سے بہتر تعبیر میں بیان نہیں کیا جاسکتا۔

دین دار اور شریف میاں بیوی کی مثال موزوں اور موسم کے نشیب و فراز میں کام آنے والے لباس کی سی ہے؛ کیوں کہ تمام نیکیوں کا سرچشمہ اللہ تعالیٰ کا خوف اور تمام برائیوں کی اساس خدا سے بے خوفی ہے۔

جس شخص کے دل میں دین راسخ نہ ہو اور جس کا سینہ خدا کے خوف سے لبریز نہ ہو، اس کا معاملہ اپنے جیسے انسانوں کے ساتھ بھی بہتر نہیں ہو سکتا، اسی لیے ایک دین دار شوہر اور دین دار بیوی ایک دوسرے کے ساتھ جس طرح حسن سلوک کا معاملہ کر سکتے ہیں، بے دین شخص سے اس کی امید نہیں کی جاسکتی۔

اسی وجہ سے رسول اللہ ﷺ نے دین کی بنیاد پر رشتے کے انتخاب کو ظفر مندی

اور کامیابی کا ضامن قرار دیا ہے، کامیابی کا تعلق دنیا سے بھی ہے اور آخرت سے بھی، پس دنیا میں بھی کامیاب ازدواجی زندگی کا مدار دین دار اور بااخلاق رفیق حیات کے انتخاب پر ہے، میاں بیوی کی صالحیت اولاد پر اثر انداز ہوتی ہے اور ان کے خاندان میں بھی علم اور دین داری کا سلسلہ جاری ہوتا ہے۔

سیرت و تاریخ کی کتابوں میں حضرت عمر بن خطابؓ کا انتخاب بہو اور سعید بن المسیبؓ کا انتخاب داماد والے واقعات بالتفصیل مذکور ہیں، اگر گھر میں دین دار بہو آئے گی، اسلامی اخلاق کا حامل داماد آئے گا، تو گھر میں دین کا چلن پیدا ہوگا، محبتوں کی فضاء قائم ہوگی، نماز روزہ کا ماحول بنے گا، گانوں کی آواز کے بجائے تلاوت قرآن کی آواز گونجے گی۔ (ان شاء اللہ) پورا گھر جنت نشاں بن جائے گا۔

ورنہ ممکن ہے کہ ظاہری اسباب آرائش گھر میں آجائیں؛ لیکن دین رخصت ہو جائے، زندگی ایثار و محبت کے بجائے باہمی کدورت اور خود غرضی پر مبنی ہو جائے اور بوڑھے ماں باپ ایک بوجھ بن جائیں، اس کی مثالیں آج معاشرے و سماج میں تلاش کئے بغیر ملتی ہیں۔ (شمع فروزاں: ۲۰۵)

### لباس زندگی کا انتخاب اور سرپرستوں کی رضامندی

نکاح ایک ایسا قابل احترام و مقدس رشتہ ہے جس کی وسعت کا دائرہ صرف میاں بیوی تک محدود نہیں رہتا؛ بلکہ اس کا تعلق میاں بیوی کے دونوں خاندانوں سے متعلق ہوتا ہے۔

یہی وجہ ہے کہ اگر کوئی بالغ لڑکی خود اپنا نکاح کر لے، تو شریعت اولیاء کو فسخ کرانے کی اجازت دیتی ہے؛ کیوں کہ ہر قسم کا رشتہ افراد خاندان کو پسند نہیں ہوتا، بعض رشتوں سے خاندان کو عار و شرم لاحق ہوتی ہے، اس لیے لڑکے کا رشتہ ہو، یا لڑکی کا افراد خاندان اور بزرگوں کی رضامندی سے کرنا چاہئے۔

اگر یہ لوگ ناراض ہوں، تو خاندان کی طرف سے میاں بیوی کو کسی بھی قسم کا

تعاون، ہم دردی اور محبتیں حاصل نہیں ہوں گی، اس کا خمیازہ خودمیاں بیوی ہی کو بھگتنا پڑے گا۔

اللہ تعالیٰ کا ارشاد ہے:

وَهُوَ الَّذِي خَلَقَ مِنَ الْمَاءِ بَشَرًا فَجَعَلَهُ نَسَبًا وَصِهْرًا. (الفرقان: ۵۴)  
اللہ نے انسان کو پانی سے پیدا کیا ہے اور اس کے لیے نسبی و سسرالی رشتے بنائے۔

رشتہ نکاح میں لڑکے کی رائے کا بھی لحاظ

رشتہ نکاح میں جس طرح لڑکے کو اپنے بزرگوں کا احترام اور ان کے تجربات سے استفادہ اور ان کے انتخاب پر راضی رہنا چاہئے، اسی طرح والدین اور خاندانی بزرگوں کو چاہئے کہ وہ رشتہ کے سلسلے میں لڑکے کی رائے اور جذبات کا لحاظ کریں۔  
چوں کہ موجودہ دور میں اسکول، کالج اور یونیورسٹیوں میں مخلوط تعلیم ہوتی ہے اور ملازمت کی جگہوں میں مخلوط معاشرہ ہوتا ہے، اس ماحول میں لڑکوں کے اجنبی لڑکیوں سے تعلقات ہو جاتے ہیں اور وہ ان ہی سے نکاح کا ارادہ کر لیتے ہیں، بسا اوقات والدین لڑکے کے ان جذبات کا لحاظ کئے بغیر اس کو مجبور کر کے اپنی پسند اور اس کی ناپسند کی جگہ نکاح کر دیتے ہیں، لڑکا بادل ناخواستہ نکاح کر لیتا ہے۔

چوں کہ اس کی مرضی کا نکاح نہیں ہوا ہے، اس وجہ سے وہ بیوی سے محبت نہیں کرتا، اس کے حقوق کو ادا نہیں کرتا، اس کی طرف بالکل توجہ بھی نہیں کرتا، کبھی والدین سے الجھتا ہے اور کبھی بیوی سے، بیوی کو طعنہ دیتا ہے، لوگوں کے سامنے اُس کی برائیاں اور والدین کی شکایت کرتے پھرتا ہے، اس کے ساتھ زندگی گزارنے کو اپنے والدین کی خواہش اور ان کی پسند کا حوالہ دے کر احسان جتلاتا ہے، بیوی ایک مظلومہ بن کر ساس و سسر کے رحم و کرم پر زندگی گزارنے پر مجبور ہوتی ہے، وہ خلع کا مطالبہ کرے گی، یا شوہر اس کو اپنے نکاح سے جدا کر دے گا، یہ تمام پریشانیاں شوہر بننے والے اور لڑکی کے ساتھ زندگی گزارنے والے لڑکے کی رائے اور خوشی کا لحاظ نہ کرنے

سے پیدا ہوتی ہیں۔

### نکاح اور لڑکی کی رضا مندی

لڑکیاں مردوں کے احوال و کوائف سے ناواقف اور اور امور نکاح سے نا تجربہ کار ہوتی ہیں، اس لیے اسلام اس بات کی ترغیب دیتا ہے کہ نکاح جیسے اہم معاملے کو خود سے طے نہ کریں؛ بلکہ ان کا کوئی ولی و سرپرست اس کو انجام دے؛ البتہ اولیاء و سرپرستان کے لیے ضروری ہے کہ جس لڑکے کو منتخب کریں، اُس کا نام اور اس کی شخصیت اس طرح بیان کریں کہ وہ لڑکے کو اچھی طرح پہچان لے، اس کے بعد لڑکی کو اختیار ہے کہ وہ رشتہ کو قبول کرے یا رد کر دے۔

اگر لڑکی کی رضا مندی معلوم کئے بغیر نکاح کر دیا گیا، تو تفصیلات معلوم ہونے کے بعد نکاح کو باقی رکھنے اور ختم کرنے کا لڑکی کو اختیار حاصل ہوگا۔  
اگر لڑکی کی رضا مندی و خوشی کے بغیر نکاح کر دیا جائے، تو وہ نکاح پائیدار نہیں رہ سکتا ہے، نیز لڑکی پر زیادتی اور اور اس کے جائز حق کی حق تلفی ہوگی۔  
حضرت عائشہؓ فرماتی ہیں:

ایک نوجوان لڑکی میرے پاس آئی اور اس نے کہا: میرے ابا نے اپنے بھتیجے سے میرا نکاح کر دیا ہے؛ تاکہ اس کی کم حیثیتی کو دور کر دے؛ حالاں کہ مجھے یہ رشتہ منظور نہیں تھا، حضرت عائشہؓ نے فرمایا: انتظار کرو، آپ علیہ السلام تشریف لائیں گے۔  
جب آپ علیہ السلام تشریف لائے، تو اس لڑکی نے سارا واقعہ رسول اللہ ﷺ سے بیان کیا، آپ علیہ السلام نے اس کے والد کو بلا بھیجا اور لڑکی کو اختیار دیا: تم چاہو، تو نکاح کو فسخ کر سکتی ہو، چاہو، تو والد کے کئے ہوئے نکاح کو باقی رکھ سکتی ہو۔  
لڑکی نے عرض کیا:

میں اپنے والد کے کئے ہوئے نکاح کو باقی رکھوں گی؛ لیکن میں نے چاہا کہ عورتوں کو بتادوں کہ ہمارا حق کیا ہے؟ ہمارے متعلق ہمارے آباء کو کس قدر اختیار

حاصل ہے؟ (جو رشتہ ہمیں منظور نہیں، اس کے متعلق زبردستی نہیں کر سکتے)  
(السنن الکبریٰ للنسائی، باب البکر یزوجھا ابوھا وھی کارہۃ: ۵۳۶۹، ابن ماجہ، کتاب النکاح، باب من  
زوجہ ابنتہ وھی کارہۃ: ۱۸۷۴)

حضرت ابوسلمہؓ فرماتے ہیں:

ایک عورت (جس کے شوہر کی شہادت ہو چکی تھی) وہ اپنے دیور سے نکاح کرنا  
چاہتی تھی، اس عورت کے والد نے ایک اچھے اور بھلے آدمی سے اس کا نکاح کر دیا تھا،  
نبی کریم ﷺ کی خدمت میں حاضر ہوئی اور عرض کیا: یا رسول اللہ! میں اپنے  
بچوں کے چچا سے نکاح کرنا چاہتی تھی؛ تاکہ میں اپنے بچوں کے ساتھ رہوں؛ لیکن  
میرے والد نے دوسری جگہ میرا نکاح کر دیا ہے۔

آپ علیہ السلام نے اس کے والد کو بلایا اور دریافت فرمایا: کیا تم نے اپنی  
بچی کی مرضی کے بغیر نکاح کر دیا ہے؟ انہوں نے کہا: جی یا رسول اللہ! آپ علیہ السلام  
نے (نکاح فسخ فرمادیا) اور اس عورت سے فرمایا: جاؤ جہاں چاہو، وہاں نکاح کر لو۔  
(مصنف عبدالرزاق، باب ما یکرہ من النکاح فلا یجوز: ۱۰۳۰۳)

ان دونوں حدیثوں سے معلوم ہوا کہ بالغ لڑکی ان بیانی ہو، یا بیانی والدین  
اُس کی مرضی کے بغیر اس کی ناپسند کی جگہ نکاح نہیں کر سکتے۔

لہذا موجودہ زمانے میں بے پردگی، مخلوط تعلیم اور اخلاقی بگاڑ کی بنا پر بہت ساری  
لڑکیوں کی اپنی پسند ہوتی ہے، اگر ان کی پسند کی جگہ مناسب و موزوں ہو، تو اُسی جگہ  
ان کا نکاح کر دینا بہتر ہے؛ تاکہ نکاح پائدار رہ سکے، اگر مناسب نہ ہو، تو ان کو سمجھایا  
جائے، نقصانات بتائے جائیں اور ذہن سازی کی جائے؛ مگر زبردستی نکاح کر دینا  
مناسب نہیں ہے، زبردستی نکاح کر دینے کی صورت میں نکاح کے بعد لڑکیوں سے  
بہت سارے بد اخلاقی کے واقعات ہمارے معاشرے میں پیش آتے رہتے ہیں۔

مخطوبہ کو دیکھنے کی اجازت

انسان جب کسی چیز کو حاصل کرنا چاہتا ہے، تو اس کی دلی خواہش ہوتی ہے کہ

پہلے اس کو دیکھ لے؛ کیوں کہ دیکھنے کے بعد سوچنے اور سمجھنے کا موقع ملتا ہے، اسلام نے انسان کی اس فطرت کا صرف لحاظ ہی نہیں؛ بلکہ حکم دیا ہے کہ اگر تم کسی لڑکی سے نکاح کرنا چاہتے ہو، تو پہلے اس لڑکی کے اخلاق و کمالات اور اس کی خاندانی شرافت سے متعلق تحقیق کر لو۔

حضرت جابرؓ سے مروی ہے، آپ ﷺ نے ارشاد فرمایا:

إِذَا خَطَبَ أَحَدُكُمْ الْمَرْأَةَ، فَإِنْ اسْتَظَاعَ أَنْ يَنْظُرَ إِلَى مَا يَدْعُوهُ إِلَى نِكَاحِهَا فَلْيَفْعَلْ.

(ابوداؤد، کتاب النکاح، باب الرجل ينظر إلى المرأة: ۲۰۸۲)

جب تم کسی عورت کو پیغام نکاح دو اور تم اس چیز کو دیکھ سکتے ہو جو تمہارے لیے اس سے نکاح کا باعث بن سکے، تو دیکھ لو۔

لڑکا خود اپنی آنکھوں سے دیکھے، یا کسی معتمد عورت کے ذریعے معلوم کر لے کہ اس سے بڑی حد تک اطمینان قلب حاصل ہوتا ہے۔

لڑکی کا پیام دینے والے کو دیکھنا

جس طرح مرد کے لیے منطوبہ کو دیکھنے کی اجازت ہے، اسی طرح عورت کے لیے بھی پیام دہندہ مرد کو دیکھنے کی گنجائش ہے۔

حضرت عمرؓ سے مروی ہے:

نکاح کرنے والوں کو آپس میں ایک دوسرے کو دیکھ لینا چاہئے۔

علاوہ شامیؒ فرماتے ہیں:

عورت کو بہ درجہ اولیٰ (پیغام دینے والے مرد) کو دیکھ لینا چاہئے، اس لیے کہ مرد کے لیے گنجائش ہے کہ بیوی پسند نہ آئے، تو اس کو طلاق دے کر علاحدگی حاصل کر لے؛ مگر عورت کے لیے اس کی گنجائش نہیں۔

بل ہی اولیٰ منه فی ذالک لانه لا یمكنه مفارقة من لا یرضاها

بخلافہ. (ردالمحتار ۵/۲۳۷)

تاہم ظاہر ہے کہ نکاح سے پہلے مرد کا عورت کو، یا عورت کا مرد کو دیکھنا محض نکاح کی نیت سے ہونا چاہئے، تکمیل ہوس مقصود نہیں ہونا چاہئے۔

مخطوبہ کو دیکھنے کے اصول و احکام

(۱) نکاح کا ارادہ ہو جانے کے بعد اور پیام نکاح سے پہلے ہی دیکھ لے، پیام دینے کے بعد رشتہ چھوڑنے میں لڑکی کی ایذا رسانی ہے۔

(۲) اگر لڑکی پسند نہ آئے، تو سکوت اختیار کرے، دوسروں کے سامنے اس کا اظہار نہ کرے؛ کیوں کہ اس میں عیب بھی ہے اور ایذائے مسلم بھی۔

(۳) نکاح کا پختہ ارادہ نہ ہو، محض سرسری خیال کے تحت لڑکی کو دیکھنا مناسب نہیں۔ (لہذا جس لڑکی سے پیام کے قبول ہونے کی امید نہ ہو، اس لڑکی کو دیکھنا ہرگز مناسب نہیں ہے)

(۴) بہتر ہے کہ مخطوبہ کو اس طرح دیکھے کہ اس کو پتہ نہ چلے۔

حضرت جابرؓ فرماتے ہیں:

میں نے ایک لڑکی کو نکاح کا پیغام دیا اور اس کو چھپ کر دیکھا۔

(ابوداؤد، کتاب النکاح، باب الرجل ينظر الى المرأة: ۲۰۸۲)

یہ طریقہ اس لیے بہتر ہے کہ اگر رشتہ منظور نہ ہو، تو لڑکی کی دل شکنی نہیں ہوگی، اگر علم و اطلاع کے ساتھ دیکھنے کے بعد رشتہ نامنظور ہو جائے، تو تکلیف کا باعث ہوگا اور نفسیاتی اثر مرتب ہو سکتا ہے۔

(۵) مخطوبہ کو صرف دیکھنا جائز ہے، چھونا جائز نہیں کہ وہ اجنبی عورت ہے۔

(۶) ایک بار دیکھنا کافی ہو جائے، تو دوسری نظر ڈالنا جائز نہیں ہے۔

(۷) مخطوبہ کا صرف چہرہ اور ہتھیلیاں دیکھ سکتا ہے۔

(المخص از قاموس الفقہ ۳/۳۵۶ تا ۳۵۴)

بعض خاندانوں میں مخطوبہ کو دکھانا عیب سمجھا جاتا ہے، بعض لوگ مغربی تہذیب سے متاثر ہو کر ساری بارات کے لیے مخطوبہ کو دکھانے کا انتظام کرتے ہیں، یہ دونوں باتیں کتاب و سنت کی تعلیمات کے سراسر خلاف اور شریعت کے مزاج و مذاق کے مغائر، نیز سلف صالحین کے اجماع و اتفاق کے برخلاف ہیں۔



## نکاح کا مسنون طریقہ

- ولیمہ مسنونہ
- ولیمہ زفاف کے بعد
- ولیمہ زفاف سے پہلے
- ولیمہ کی مدت

## نکاح کا مسنون طریقہ

جب طرفین نکاح کے لیے آمادہ ہو جائیں، تو جمعہ کے دن بعد نماز عصر مجلس نکاح منعقد کی جائے، اس لیے کہ جمعہ کا دن بابرکت دن ہے، مسلمانوں کی عید کا دن ہے، حضرت آدم علیہ السلام کی پیدائش جمعہ کے دن ہی ہوئی، شام کے وقت زیادہ بہتر ہے، اس لیے کہ ایک حدیث پاک میں وارد ہوا ہے:

امسوا بالاملاك، فانه اعظم للبركة.

شام کے وقت (زوال کے بعد) نکاح کیا کرو، اس میں برکت زیادہ ہوتی ہے۔ (المغنی لابن قدامہ، کتاب النکاح، بستی عقد النکاح یوم الجمعة، مسئلہ: ۵۳۰۳، الفقہ الاسلامی وادلتہ، القسم السادس، الاحوال الشخصیة، الفصل الثانی، المبحث الخامس، مندوبات عقد الزواج: ۱۲۹/۸)

نیز حسب ضرورت و سہولت کسی بھی دن اور کسی بھی وقت مجلس نکاح منعقد کی جاسکتی ہے۔

مسجد میں نکاح کی مجلس منعقد کی جائے، اس لیے کہ مسجد نزولِ رحمت و برکت کی جگہ ہے، ملائکہ، نیک اور متقی لوگ جمع ہوتے ہیں، نکاح کے بندھن میں بندھنے کے وقت میاں بیوی دعاؤں کے زیادہ محتاج ہوتے ہیں، یہ سب باتیں مسجد میں حاصل ہوتی ہیں۔

رسول اللہ ﷺ نے ارشاد فرمایا:

أَعْلِنُوا هَذَا النِّكَاحَ، وَاجْعَلُوا فِيهِ الْمَسَاجِدَ.

(رواہ الترمذی عن عائشہ، کتاب النکاح، باب ما جاء في اعلان النکاح: ۱۰۸۹)

نکاح کا اعلان کرو اور مسجدوں میں نکاح کرو۔

نبی کریم ﷺ نے حضرت عائشہؓ سے ماہ شوال میں نکاح فرمایا، حضرت عائشہؓ کی رخصتی بھی ماہ شوال میں ہوئی، حضرت عائشہؓ کی خواہش و تمنا ہوتی تھی کہ اپنے خاندان کی لڑکیوں کا نکاح و رخصتی ماہ شوال میں ہو۔

(ترمذی، کتاب النکاح، باب ماجاء فی الاوقات التي يستحب فيها النکاح: ۱۰۹۳)

اس لیے علمائے کرام نے فرمایا: شوال کے مہینے میں نکاح کرنا مستحب ہے۔ سب سے پہلے نکاح پڑھانے والا، یا لڑکی کا وکیل لڑکی سے نکاح کی اجازت لے آئے، اجازت لینے والے حضرات لڑکے کا واضح نام (کہ اس کی شخصیت پہچانی جاسکے) اور مہر کی مقدار بتا کر اجازت لیں، جب لڑکی اپنے نکاح کی اجازت دے دے، تو اس کے بعد کم از کم دو مسلمان گواہوں کے موجودگی میں خطبہء مسنونہ پڑھنے کے بعد نکاح خواں قاضی صاحب لڑکے کو مخاطب کرتے ہوئے کہے: اللہ کے حکم اور رسول اللہ صلی اللہ علیہ وسلم کی شریعت کے موافق میں نے فلا نہ بنت فلاں کا نکاح تمہارے ساتھ اتنے مہر کے عوض کر دیا، لڑکا کہے: میں نے قبول کیا، نکاح مسنون طریقے پر ہو گیا۔

نکاح کے بعد حاضرین زوجین کو دعائیں دیں اور مبارک بادی دیں۔

حضرت ابو ہریرہؓ فرماتے ہیں:

جب کسی شخص کا نکاح ہوتا، تو آپ علیہ السلام اس کو اس طرح دعاء دیتے تھے:

بَارَكَ اللهُ لَكَ، وَبَارَكَ عَلَيْكَ، وَجَمَعَ بَيْنَكُمَا فِي الْخَيْرِ.

(ترمذی، کتاب النکاح، باب ماجاء فی التهنئة للمتزوج: ۱۰۹۱)

اللہ تمہارے لیے برکت عطا فرمائے اور تم لوگوں کو بھلائی کے ساتھ جمع فرمائے۔ جب مجلس نکاح برخواست ہو جائے، تو دولہا اپنی دلہن کے پاس جائے اور اس کی پیشانی پکڑ کر مندرجہ ذیل دعا پڑھے۔ (ان شاء اللہ دولہا اور دلہن دونوں کے لیے زندگی بھر کے لیے خیر و برکت کا باعث ہوگا۔)

رسول اللہ صلی اللہ علیہ وسلم نے فرمایا: جب تم میں سے کوئی شخص نکاح کرے، تو

اپنی بیوی کی پیشانی پکڑ کر مندرجہ ذیل دعا پڑھے۔

اللَّهُمَّ إِنِّي أَسْأَلُكَ خَيْرَهَا وَخَيْرَ مَا جَبَلْتَهَا عَلَيْهٖ، وَأَعُوذُ بِكَ  
مِنْ شَرِّهَا وَمِنْ شَرِّ مَا جَبَلْتَهَا عَلَيْهٖ.

(رواہ ابوداؤد عن عبداللہ بن عمرو، کتاب النکاح، باب جامع النکاح: ۲۱۶۰)

اے اللہ میں اپنی اہلیہ کے خیر کو تجھ سے طلب کرتا ہوں اور میں اُس خیر کو طلب کرتا ہوں جس پر تو نے اس کو پیدا فرمایا ہے، میں اپنی اہلیہ کے شر سے پناہ طلب کرتا ہوں اور اُس شر سے طلب کرتا ہوں جس پر تو نے اس کو پیدا فرمایا ہے۔

حضرت عبداللہ بن مسعود، حضرت ابو ذر اور حضرت حذیفہ اور دیگر حضرات صحابہؓ نے ابوسعید مولیٰ ابواسید کو بیوی سے ملاقات کا طریقہ بتاتے ہوئے ان کی رہبر فرمائی۔ جب تم اپنی دلہن کے پاس جاؤ، تو دو رکعت نفل نماز ادا کرو، پھر دلہن کی پیشانی پر ہاتھ رکھ کر مندرجہ ذیل دعا پڑھو۔

اللَّهُمَّ بَارِكْ لِي فِي أَهْلِي، وَبَارِكْ لِأَهْلِي فِيَّ، وَارْزُقْهُمْ مِنِّي،  
وَارْزُقْنِي مِنْهُمْ.

اے اللہ میرے لیے میرے اہل میں برکت عطا فرما، مجھ میں میرے اہل کے لیے برکت عطا فرما، مجھے ان کی رزق و روزی کا ذریعہ بنا، ان کو میرے رزق و روزی کا ذریعہ بنا۔ (المغنی لابن قدامہ، کتاب النکاح، مستحب عقد النکاح یوم الجمعۃ، مسئلہ: ۵۳۰۳، الفقہ الاسلامی وادلیہ، القسم السادس، الاحوال الشخصیہ، الفصل الثانی، المبحث الخامس، مندوبات عقد الزواج ۱۲۹/۸)

### ولیمہء منونہ

نکاح کے بعد دعوت دینے اور کھانا کھلانے کو ولیمہ کہتے ہیں، مرد کو اللہ تعالیٰ نے بیوی کی شکل میں ایک قیمتی نعمت عطا فرمائی ہے، اس نعمت پر خوشی و مسرت اور شکر کے اظہار کے لیے ولیمہ کرنا سنت ہے۔

ولیمہ کرنے میں ایک حکمت بیوی اور اس کے خاندان کے ساتھ حسن سلوک ہے،

اس لیے کہ بیوی کے گھر آنے کی خوشی میں لوگوں کو جمع کرنا، دعوت کرنا اس بات کی دلیل ہے کہ بیوی شوہر کی نظر میں باعزت اور باوقعت ہے، یہ بات بیوی کے گھر والوں کے لیے خوشی اور اطمینان کا باعث ہوگی اور زوجین اور ان کے خاندانوں کے باہمی تعلق میں اضافہ ہوگا۔

(حجۃ اللہ البالغہ من ابواب تدبیر المنزل، صفۃ النکاح، ولیمۃ النکاح ۲/۲۳۵، مطبوعہ مکتبہ علمیہ)

آپ صلی اللہ علیہ وسلم نے ہر نکاح کے موقع پر اُس وقت کے حالات کے اعتبار سے ولیمہ فرمایا ہے، آپ نے ادنیٰ درجہ کا ولیمہ ”کھجور“ و ”پنیر“ سے فرمایا ہے، سب سے اعلیٰ درجہ کا ولیمہ بکری کا گوشت اور روٹی سے فرمایا ہے، کسی زوجہء مطہرہ کا ولیمہ دو مد (پونے دو کلو) آٹے سے فرمایا تھا، بہر حال ولیمہ اپنی وسعت و حیثیت کے موافق کرنا مستحب ہے، ولیمے کی دعوت میں رشتہ دار، دوست و احباب، پڑوس اور اہل محلہ کو دعوت دی جائے۔

حضرت عبدالرحمن بن عوفؓ مال دار صحابی تھے، اس لیے آپ علیہ السلام نے آپ سے فرمایا:

أُولِمَّ وَلَوْ بِشَاةٍ.

(رواہ البخاری عن انسؓ، کتاب النکاح، باب الولیمۃ ولو بشاة: ۵۱۶۷)

ولیمہ کرو، اگرچہ ایک ہی بکری سے ہو۔

ولیمہ زفاف کے بعد

زمانہء جاہلیت میں لوگ زفاف سے پہلے ولیمہ کرتے تھے، (حجۃ اللہ البالغہ) احادیث میں رسول اللہ صلی اللہ علیہ وسلم کے چار ولیمے ثابت ہیں، حضرت زینب، حضرت صفیہ، حضرت میمونہ اور کسی نامعلوم زوجہء مطہرہ کا ولیمہ۔

حضرت زینبؓ کا ولیمہ رخصتی اور زفاف کے بعد کرنا صراحتاً ثابت ہے، معلوم ہوا کہ اسلام نے رخصتی اور زفاف کے بعد ولیمے کو مسنون قرار دیا ہے۔

أَصْبَحَ النَّبِيُّ صَلَّى اللَّهُ عَلَيْهِ وَسَلَّمَ بِهَا عَرُوسًا، فَدَعَا الْقَوْمَ

فَأَصَابُوا مِنَ الطَّعَامِ.

(رواہ البخاری عن انسؓ فی حدیث طویل، کتاب النکاح، باب الولیمة حق: ۵۱۶۶)

نبی کریم صلی اللہ علیہ وسلم نے حضرت زینبؓ سے نکاح فرما کر دو لہا ہونے کی حالت میں صبح فرمائی اور ولیمے کی دعوت کی۔

روایات کے سیاق و سباق سے معلوم ہوتا ہے کہ حضرت صفیہ کا ولیمہ بھی زفاف کے بعد ہوا ہے۔

أَقَامَ النَّبِيُّ صَلَّى اللَّهُ عَلَيْهِ وَسَلَّمَ بَيْنَ خَيْبَرَ وَالْمَدِينَةِ ثَلَاثًا،  
يُبْنَى عَلَيْهِ بِصَفِيَّةَ بِنْتِ حُجَيْبٍ، فَدَعَوْتُ الْمُسْلِمِينَ إِلَى  
وَلِيمَتِهِ. (رواہ البخاری عن انسؓ، کتاب النکاح، باب البناء فی السفر: ۵۱۵۹)

نبی کریم صلی اللہ علیہ وسلم خیبر اور مدینے کے درمیان تین دن قیام فرمایا اور حضرت صفیہؓ کے ساتھ وقت گزارا، میں نے لوگوں کو آپ کے ولیمے کی دعوت دی۔ لہذا بہتر اور افضل یہی ہے کہ آپ ﷺ کی سنت کاملہ پر عمل کرتے ہوئے رخصتی اور زفاف کے بعد ولیمہ کیا جائے، اپنی وسعت کے موافق اس کی بھرپور کوشش کرنا چاہئے۔

حافظ ابن حجرؒ تحریر فرماتے ہیں:

الْمَنْقُولُ مِنْ فِعْلِ النَّبِيِّ صَلَّى اللَّهُ عَلَيْهِ وَسَلَّمَ أَنَّهَا بَعْدَ  
الدُّخُولِ. (فتح الباری، کتاب النکاح، باب الولیمة حق: ۵۱۶۶)

البنایہ شرح ہدایہ میں مذکور ہے:

لو بنى الرجل بامرأته، ينبغي أن يولم، والوليمة سنة، ويدعو  
الجيران والأصدقاء، ويصنع لهم طعاما ويذبح لهم.

(البنایہ شرح الھدایہ، کتاب الکراہیۃ، باب الاکل والشرب ۸۹/۱۲)

جب مرد اپنی بیوی کے ساتھ رات گزارے، تو مناسب ہے کہ ولیمہ کرے اور ولیمہ مسنون ہے، ولیمے میں اپنے پڑوسیوں اور دوستوں کو دعوت دے، ان کے لیے کھانا تیار کرے اور جانور ذبح کرے۔

فتاویٰ عالم گیری میں مرقوم ہے:

وَلِيْمَةُ الْعُرْسِ سُنَّةٌ، وَفِيهَا مَثُوبَةٌ عَظِيْمَةٌ وَهِيَ إِذَا بَتِيَ  
الرَّجُلُ بِأَمْرَاتِهِ يَنْبَغِي أَنْ يَدْعُوَ الْجِيْدَانَ وَالْأَقْرِبَاءَ وَالْأَ  
صْدِقَاءَ وَيَذْبَحَ لَهُمْ وَيَصْنَعَ لَهُمْ طَعَامًا.

(الفتاویٰ الھندیہ، کتاب الکراہیۃ، الباب الثانی عشر فی المھدایا والفضایات ۳۴۳/۳)

شادی کا ولیمہ سنت ہے اور اس میں بہت بڑا ثواب ہے، ولیمہ یہ ہے کہ جب مرد اپنی عورت کے ساتھ رات گزارے، تو اگلے دن اپنے پڑوسیوں، رشتہ داروں اور دوستوں کو دعوت دے، ان کے لیے جانور ذبح کرے۔

السنة في الوليمة أن تكون بعد البناء، وطعام ما قبل البناء لا يقال

له: ولیمة عربیة. (حاشیہ فیض الباری لہد عالم میٹھی، کتاب النکاح، باب الولیمۃ ۳۰۰/۳)

زفاف سے پہلے ولیمہ

چوں کہ ولیمہ کہا جاتا ہے: اس دعوت کو جو نکاح کے بعد بیوی کی صورت میں ملنے والی نعمت کی خوشی میں کی جائے، اس لیے کسی ضرورت کے پیش نظر عقد نکاح کے بعد رخصتی، خلوت اور زفاف سے پہلے کیا جائے، تو ولیمہ کی نفس سنت ادا ہوگی، مثلاً شہروں میں لوگوں کے لیے مجلس نکاح میں آنا، پھر دعوت ولیمہ میں شرکت دشواری کا سبب ہے، شہروں میں مکانات چھوٹے اور تنگ ہوتے ہیں، لوگوں کو دو دن قیام کرانا دشوار ہوتا ہے، یا کسی اور ضرورت کے پیش نظر عقد نکاح کے بعد ولیمہ کر لیا جائے، شرعاً اس کی بھی گنجائش ہے۔

يجوز ان يولم بعد النكاح، او بعد الرخصة او بعد ان يبنى بهي،

و الثالث هو الاولى.

(بذل الجہود، کتاب الاطعمۃ، باب فی استحباب الولیمۃ للنکاح: ۳۴۳/۳، ۱۱/۱۱)

ولیمہ کی مدت

ولیمہ دراصل نعمت نکاح پر دعوت ہے، اس لیے رخصتی یا زفاف کے بعد دوسرے

دن کرنا چاہئے، کسی ضرورت و مصلحت کی وجہ سے دو یا تین دن تک تاخیر سے ولیمہ کرنے میں کوئی حرج کی بات نہیں ہے، اس کے بعد ولیمہ کا وقت ختم ہو جائے گا، اس کے بعد جو دعوت کی جائے گی، وہ عام دعوت ہوگی، مسنون ولیمہ کا اجر نہیں ملے گا۔

حضرت عبداللہ بن مسعودؓ فرماتے ہیں: رسول اللہ صلی اللہ علیہ وسلم نے فرمایا:

طَعَامُ أَوَّلِ يَوْمٍ حَقٌّ، وَطَعَامُ يَوْمِ الثَّانِي سُنَّةٌ، وَطَعَامُ يَوْمِ الثَّلَاثِ سُمْعَةٌ، وَمَنْ سَمِعَ سَمِعَ اللَّهُ بِهِ.

(رواہ الترمذی، کتاب النکاح، باب ماجاء فی الولیمۃ: ۱۰۹۷)

عقد نکاح کے بعد پہلے دن کا کھانا برحق ہے، دوسرے دن کا کھانا جائز ہے، تیسرے دن کا کھانا برائے شہرت ہے، جو شخص شہرت چاہتا ہے، اللہ تعالیٰ اس کو شہرت دے دیتے ہیں۔

اس روایت سے معلوم ہوا کہ تیسرے دن کے بعد جو ولیمہ کیا جائے گا، وہ کھانا برائے ولیمہ، مسنونہ نہیں ہوگا؛ بلکہ دیگر مقاصد: عام دعوت یا دعوت برائے شہرت ہوگا۔ فقہائے کرام نے اسی بات کی صراحت فرمائی ہے۔

علامہ عینی شارح بخاری تحریر فرماتے ہیں:

لَا بَأْسَ بِأَنْ يَدْعُوَ يَوْمَئِذٍ مِنَ الْغَدِ وَبَعْدَ الْغَدِ، ثُمَّ يَنْقَطِعُ الْعُرْسُ. (البنایہ شرح الھدایہ، کتاب الکراہیۃ، باب الاکل والشرب ۸۹/۱۲)

کوئی حرج کی بات نہیں کہ یہ دعوت ولیمہ زفاف کے دن کرے، یا اس کے بعد والے دن (دوسرے دن) یا اس کے بعد والے دن (تیسرے دن)، اس کے بعد ولیمہ کی مدت ختم ہو جائے گی۔

فتاویٰ ہندیہ میں مذکور ہے:

لَا بَأْسَ بِأَنْ يَدْعُوَ يَوْمَئِذٍ مِنَ الْغَدِ وَبَعْدَ الْغَدِ، ثُمَّ يَنْقَطِعُ الْعُرْسُ وَالْوَلِيمَةُ، كَذَا فِي الظَّهِيرِيَّةِ.

(فتاویٰ ہندیہ، الباب الثانی عشر فی الھدایہ والاضیاف، ۳۲۳/۵)

## میاں بیوی کے حقوق

### شوہر کے حقوق

- شوہر کی اطاعت و فرماں برداری
- گھر کی نگرانی اور حفاظت
- شوہر کے گھر میں قیام
- اصلاح کے لیے بیوی کی تادیب و تنبیہ
- طلاق کا حق
- میراث کا حق

## میاں بیوی کے حقوق

شریعت میں جن اعزہ اور رشتہ داروں کے حقوق زیادہ ہیں، ان میں سے شوہرو بیوی بھی ہیں؛ چوں کہ پورا خاندانی نظام ازدواجی رشتے ہی سے متعلق ہے، اسی سے خاندان کی تشکیل ہوتی ہے اور خاندان کا دائرہ وسیع ہوتا ہے۔

زوجین کے سلسلے میں شریعت کا عمومی نقطہ نظر یہ ہے کہ ان کے درمیان مالک و مملوک اور آقا و باندی کی نسبت نہیں؛ بلکہ وہ ایک معاملے کے دو فریق اور زندگی کے دو فریق ہیں؛ البتہ قدرتی طور پر ان کی صلاحیتیں مختلف ہیں، بعض صلاحیتیں مردوں میں ہیں، عورتوں میں نہیں اور بعض صلاحیتیں عورتوں میں ہیں جن سے مرد محروم ہیں۔ اسی صلاحیت کے اعتبار سے اسلام نے دونوں کے دائرہ کار کو تقسیم فرمایا ہے کہ گھر کے باہر کی ذمہ داریاں مرد پوری کریں گے اور گھر کے اندر کی ذمہ داریاں عورتیں پوری کریں گی، نیز شوہر کی حیثیت خاندان کے سربراہ، محافظ اور منتظم کی ہے، اسی کو قرآن مجید نے ”قوام“ کے لفظ سے تعبیر کیا ہے، اس میں مرد کے لیے بھی عافیت ہے اور عورت کے لیے بھی اور اسی میں خاندانی نظام کا بقاء بھی ہے۔

## شوہر کے حقوق

۱۔ شوہر کی اطاعت و فرماں برداری

شوہر کا پہلا حق اطاعت و فرماں برداری ہے، قرآن مجید نے ”فالصالحات قانتات“ سے اس کی طرف اشارہ کیا ہے۔

رسول اللہ ﷺ نے متعدد احادیث میں اس کو بیان فرمایا ہے۔

چنانچہ آپ صلی اللہ علیہ وسلم نے ارشاد فرمایا:

أَيُّهَا امْرَأَاتُ مَا تَنْتَوْنَ وَرُؤُوسَهُنَّ رَا حِضِّ دَخَلْتِ الْجَنَّةَ .

(رواہ الترمذی عن ام سلمة، کتاب النکاح، باب ما جاء فی حق الزوج علی المرأة ۱۱۶۱، والحاکم وقرہ الذہبی: ۳۲۸)

جس عورت کو اس حال میں موت آئے کہ اس کا شوہر اس سے خوش ہو، تو وہ جنت میں داخل ہوگی۔

(الف) اگر شوہر کسی خلاف شرع کام کا حکم دے، اس امر میں شوہر کی اطاعت جائز نہیں ہے، جیسے غیر محرم سے بلا ضرورت بات چیت، غیر محرم کے سامنے پردہ نہ کرنے کا حکم وغیرہ۔

(ب) جو باتیں شریعت کے خلاف نہیں ہیں اور شوہر کو اس کے مطالبے کا حق بھی نہیں ہے، ان امور میں شوہر کی اطاعت کی جاسکتی ہے؛ لیکن واجب نہیں ہے، جیسے عورت کی مملو کہ اشیاء و جائداد میں تصرف کرنا۔

(ج) جن باتوں کا شریعت نے حکم دیا ہے، جیسے نماز روزہ اور دیگر شرعی احکام یا جو باتیں شوہر کا عورت پر حق کا درجہ رکھتی ہیں، جیسے شوہر کے تقاضے طبعی کی تکمیل بشرط یہ کہ کوئی شرعی یا طبعی مانع موجود نہ ہو، ان امور میں شوہر کی اطاعت بیوی پر واجب ہے۔

## ۲- گھر کی نگرانی اور حفاظت

شوہر کا دوسرا حق یہ ہے کہ بیوی اس کے گھر کی نگرانی اور حفاظت کرے، اس حفاظت و نگرانی میں بچوں کی تربیت، شوہر کے مال و جائداد کی حفاظت اور خود اپنی عفت و پاک دامنی کا تحفظ داخل ہیں، اللہ تعالیٰ نے حافظات للغیب بما حفظ اللہ کہہ کر اس حقیقت کی طرف اشارہ فرمایا ہے۔

آپ صلی اللہ علیہ وسلم نے ارشاد فرمایا:

كُلُّكُمْ رَاعٍ، وَكُلُّكُمْ مَسْئُولٌ عَنْ رَعِيَّتِهِ،... وَالرَّجُلُ رَاعٍ

فِي أَهْلِهِ وَهُوَ مَسْئُولٌ عَنْ رَعِيَّتِهِ، وَالْمَرْأَةُ رَاعِيَةٌ فِي بَيْتِ  
زَوْجِهَا وَمَسْئُولَةٌ عَنْ رَعِيَّتِهَا.

(رواہ البخاری عن ابن عمر، کتاب الجمعہ، باب الجمعۃ فی القرۃ: ۸۹۳)

تم میں سے ہر ایک ذمہ دار ہے اور اپنے ذمے کی چیزوں کی بابت جواب دہ ہوگا، مرد اپنے اہل کا ذمہ دار ہے، اس کو اس کے اہل کے بارے میں پوچھا جائے گا، عورت اپنے شوہر کے گھر کی ذمہ دار ہے اور اس سے اس کی ذمہ داریوں سے متعلق سوال کیا جائے گا۔

### ۳- شوہر کے گھر میں قیام

شوہر کا بنیادی حق ”حق جس“ (شوہر کے گھر میں ٹھہرے رہنا) ہے یعنی شوہر کی اجازت کے بغیر عام حالات میں عورت اُس گھر سے باہر نہیں نکل سکتی جو اسے بطور رہائش گاہ دیا گیا ہے۔

اللہ تعالیٰ کا ارشاد ہے:

وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ (الاحزاب: ۳۳)

اے امہات المؤمنین! اپنے گھروں میں ٹھہری رہو اور زینت کے ساتھ باہر نہ نکلا کرو جیسے زمانہ جاہلیت میں نکلا کرتی تھیں۔

مجبوری کی صورتیں مستثنیٰ ہیں، مثلاً بیوی کے والدین شدید بیمار ہیں، کوئی ان کا تیماردار نہیں ہے، تو شوہر کی منع کرنے کے باوجود عورت کے لیے والدین کی تیمارداری کے لیے جانا جائز ہے۔

### میکے جانا

فقہاء نے لکھا ہے: شوہر کو چاہئے کہ وہ وقتاً فوقتاً بیوی کو اس کے والدین اور رشتہ داروں سے ملاقات کے لیے لے جائے، یا جانے کی اجازت دے، کتنے دنوں میں جانے کی اجازت دی جائے؟ اس میں عرف و رواج کا اعتبار ہوگا؛ البتہ شوہر کی طرف

سے اجازت نہ ہونے کی صورت میں بلا اجازت والدین سے ہفتہ دو ہفتے میں ایک مرتبہ اور دیگر محرم رشتہ داروں سے سال میں ایک مرتبہ ملاقات کے لیے جاسکتی ہے۔

### میکے میں قیام

جتنے دن شوہر بخوشی میکے میں ٹہرنے کی اجازت دے، یا جتنے دن ٹھہرنے کا عمومی عرف و رواج ہو، اتنے دن میکے میں قیام کر سکتی ہے، جو عورت شوہر کی اجازت و مرضی کے بغیر بلا کسی جائز حق اور عذر کے میکے چلی جائے، یا میکے میں شوہر کی مرضی و عمومی رواج کے مدت سے زیادہ ٹھہری رہے، وہ عورت ناشزہ (نافرمان) سمجھی جائے گی اور گنہگار ہوگی اور جتنا عرصہ میکے میں گزارے گی، اس مدت کے خرچ کی بھی وہ حق دار نہیں ہوگی۔ (مستفاد از: قاموس الفقہ ۵/۲۰۴)

رسول اللہ ﷺ نے فرمایا:

ثَلَاثَةٌ لَا يَقْبَلُ اللَّهُ لَهُمْ صَلَاةً، وَلَا يَرْفَعُ لَهُمْ إِلَى السَّمَاءِ  
حَسَنَةً: الْعَبْدُ الْأَبْقَى حَتَّىٰ يَرْجِعَ إِلَىٰ مَوَالِيهِ، فَيَضَعُ يَدَهُ فِي  
أَيْدِيهِمْ، الْمَرْأَةُ السَّاخِطَةُ عَلَيْهَا زَوْجُهَا حَتَّىٰ يَرْضَىٰ، وَالسُّكْرُ  
أَنْ حَتَّىٰ يَصْحُو.

(صحیح ابن حبان، کتاب الاثریہ، ذکر نفی قبول صلاۃ من شراب المسکر، ابی ان یصحو من سکرہ: ۵۳۵، ابن خزیمہ، باب نفی صلاۃ المرأة الغاضبة رقم: ۹۱۰)

تین آدمی ایسے ہیں کہ اللہ تعالیٰ ان کی نماز قبول نہیں فرماتے ہیں اور نہ ہی ان کی کوئی نیکی آسمان کی طرف اٹھاتے ہیں:

(۱) بھگلوڑ انعام یہاں تک کہ وہ اپنے آقا کے پاس لوٹ آئے۔

(۲) نشہ میں مست انسان جب تک کہ نشہ دور نہ ہو جائے۔

(۳) وہ عورت جس کا شوہر (شرعی عذر کی بنا پر) ناراض ہو؛ یہاں تک کہ شوہر

خوش نہ ہو جائے۔

حافظ ابن حجر اور ملا علی قاری فرماتے ہیں:

اگر شوہر بیوی سے اس کی بداحسنی، بے ادبی اور نافرمانی کی وجہ سے ناراض ہو، خواہ دن کا وقت ہو، یا رات کا، جب تک شوہر بیوی سے خوش نہیں ہو جاتا، بیوی کے لیے یہ وعید باقی رہے گی۔ (فتح الباری، کتاب النکاح، بابت المرأة مہجرۃ فراس زوجا: ۵۱۹۳، ۲۴۳/۹، مرقاة، کتاب الصلوٰۃ، باب الامامة ۱۹۸/۳)

نیز جو والدین اپنی شادی شدہ لڑکی کو شوہر کی مرضی اور جائز عذر کے بغیر گھر میں ٹھہرا لیتے ہیں، وہ بھی گنہگار ہوں گے، اس طرح کی حرکتوں سے میاں بیوی کے درمیان ناانفصافیاں اور نفرتیں پیدا ہوتی ہیں اور جھگڑوں کا آغاز ہوتا ہے جو نہایت مضرتناہت ہوتا ہے۔

#### ۴- اصلاح کے لیے بیوی کی تادیب و تنبیہ

شریعت نے بیوی کی اصلاح کے لیے شوہر کو تادیب و تنبیہ کرنے کا حق بھی دیا ہے۔  
اللہ تعالیٰ کا ارشاد ہے:

وَالَّتِي تَخَافُونَ نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ وَاضْرِبُوهُنَّ ۚ فَإِنْ أَطَعْنَكُمْ فَلَا تَبْغُوا عَلَيْهِنَّ سَبِيلًا ۗ (النساء: ۳۴)

جن بیویوں سے تمہیں نافرمانی کا اندیشہ ہو، انہیں پہلے سمجھاؤ، اگر نہ سمجھیں، تو ان کے ساتھ بستر پر سونا چھوڑ دو، پھر بھی نہ سمجھیں، تو انہیں مارو، اگر تمہاری بات مان لیں، تو ان کے خلاف کوئی بہانہ (جدائی، پٹائی کا) تلاش نہ کرو۔

رسول اللہ ﷺ نے ارشاد فرمایا:

فَإِنْ فَعَلْنَ ذَلِكَ فَاصْرِبُوهُنَّ ضَرْبًا غَيْرَ مُبْرِجٍ ۚ

(رواہ مسلم عن جابر، کتاب الحج، باب حجۃ النبی صلی اللہ علیہ وسلم: ۱۲۱۸)

اگر بیویاں اطاعت نہ کریں، تو ایسی مار مارو جو تکلیف دہ نہ ہو۔

علامہ شامی فرماتے ہیں:

ليس له أن يضربها في التاديب ضربا فاحشا، وهو الذي يكسر العظم، أو يخرق الجلد، أو يسوده.

(رد المحتار، کتاب الحدود، باب التعزیر ۱۳۱/۶)

شوہر کے لیے ازراہ تادیب نامناسب حد تک مار پیٹ جائز نہیں ہے، یعنی ایسی مار کہ ہڈی ٹوٹ جائے، یا چمڑی پھٹ جائے، یا جلد سیاہ ہو جائے۔

کن امور میں تادیب کی جائے

(۱) شوہر کے لیے زینت اختیار نہ کرے۔

(۲) کسی شرعی یا طبعی عذر کے بغیر تقاضہ طبعی کے لیے آمادہ نہ ہو۔

(۳) شوہر کی اجازت کے بغیر بلا عذر شرعی گھر سے نکل جائے۔

(۴) نماز ادا نہ کرنے پر تادیب کی بعض فقہاء نے اجازت دی ہے، بعض

حضرات نے اس کو اللہ کا حق سمجھ کر شوہر کو تادیب کرنے کی اجازت نہیں دی ہے۔

ان امور کے علاوہ عورت کی طرف سے ہونے والی زیادتیوں جیسے شوہر کے

ساتھ بدتمیزی سے پیش آنا، غیر محرم کے سامنے جانا، شوہر کا کوئی قیمتی سامان کسی کو دینا،

بچوں کو بہت مار پیٹ کر نا وغیرہ امور میں تادیب کی جاسکتی ہے۔

(۵) طلاق کا حق

شریعت نے شوہر کو ایک خصوصی حق ”طلاق“ کا بھی دیا ہے۔ (جس کی تفصیل

آئندہ صفحات میں ذکر کی جائے گی)

(۶) میراث کا حق

بیوی کا انتقال ہو جائے اور بیوی مال چھوڑ کر جائے، تو دو صورتیں ہوں گی، بیوی

کی کوئی اولاد زندہ ہو، تو شوہر کو بیوی کے مال میں سے ایک چوتھائی حصہ ملے گا،

اگر بیوی کی کوئی اولاد نہ ہو، تو شوہر کو بیوی کے مال میں سے آدھا حصہ ملے گا، بقیہ دیگر

شرعی وارثین کو ملے گا۔

### بیوی کے اخلاقی واجبات

شوہر کے حقوق دراصل بیوی کے فرائض سے عبارت ہیں، اسلام نے عورتوں کے ذمے کچھ اخلاقی واجبات بھی رکھے ہیں، مثلاً اپنے بچوں کو دودھ پلانا، امور خانہ داری کو انجام دینا وغیرہ۔

رسول اللہ صلی اللہ علیہ وسلم نے حضرت علیؓ وفاطمہؓ کو نصیحت فرماتے ہوئے خانگی امور کو تقسیم فرمایا ہے، حضرت علیؓ باہر کے کام کاج انجام دیں گے اور حضرت فاطمہؓ خانگی امور انجام دیں گی، علماء نے فرمایا: روٹی پکانا، بستر لگانا، گھر میں جھاڑو دینا، پانی بھرنا اور دیگر گھریلو کام داخل ہیں۔

حضرت اسماء بنت ابوبکرؓ حضرت زبیرؓ کی خوب خدمت کیا کرتی تھیں، پانی لانا، گھر کی صفائی کرتیں، جانوروں کا خیال رکھتی تھیں، علامہ ابن القیم جوزیؒ نے بالتفصیل بیان کیا ہے۔

(ملخص از: زاد المعاد فی ہدی خیر العباد، فصل فی حکم النبی صلی اللہ علیہ وسلم فی خدمۃ المرأۃ لزواجھا ۴/۹)

چنانچہ عہد نبوی اور خیر القرون کا معمول رہا ہے کہ خواتین گھر کی صفائی، ستھرائی اور پکوان وغیرہ کا کام انجام دیا کرتی تھیں، اس لیے کہ یہ امور شوہر کے اخلاقی حقوق میں داخل ہیں؛ البتہ شوہر گھریلو ضروریات کے لیے خادم رکھنے کی طاقت رکھتا ہو، تو عورت پر خانگی امور کو انجام دینا قانوناً واجب نہیں ہوگا۔ (مستفاد از قاموس الفقہ ۴/۱۰۸)



## بیوی کے حقوق

مہر نفقہ

- (خوراک، لباس، مکان)
- بیویوں کے درمیان عدل
- حسن معاشرت
- ازدواج مطہرات کے ساتھ
- رسول اللہ ﷺ کی معاشرت
- حق میراث

## بیوی کے حقوق

اللہ تعالیٰ کا ارشاد ہے:

وَلَهُنَّ مِثْلُ الَّذِي عَلَيْهِنَّ بِالْمَعْرُوفِ . (البقرة: ۲۲۸)

عورتوں کا حق مردوں پر ویسے ہی ہے جیسے دستور کے موافق مردوں کا حق

عورتوں پر ہے۔

جس طرح شوہر کے حقوق بیوی پر ہیں، اسی طرح اور اسی قدر بیوی کے حقوق بھی

شوہر کے ذمے ہیں۔

### (۱) مہر

اسلام میں میاں بیوی کے رشتے کو ایک مقدس اور قابل احترام رشتہ قرار دیا گیا ہے، اسی لیے نکاح کی حوصلہ افزائی کی گئی ہے، نکاح کے ذریعے زوجین کے لیے ایک دوسرے کی عصمت حلال ہوتی ہے، اس رشتے کی اہمیت اور عصمت نسوانی کے احترام کے طور پر نکاح کے ساتھ مہر کو رکھا گیا ہے۔

مہر عورت اور اس کی عصمت کی قیمت نہیں ہے؛ بلکہ شوہر کی طرف سے ایک تحفہء احترام ہے جسے وہ اپنی رفیقہء حیات کے لیے پیش کرتا ہے۔

مہر کا وجوب قرآن، حدیث اور اجماع امت سے ثابت ہے۔

مہر: وہ مال ہے جو عقد نکاح کی وجہ سے عورت کے لیے مرد پر واجب ہوتا ہے۔

رسول اللہ صلی اللہ علیہ وسلم نے ارشاد فرمایا:

جو شخص کسی عورت سے زیادہ یا کم مہر کے عوض نکاح کرے؛ لیکن مہر ادا کرنے

کی نیت نہیں تھی اور اس کو دھوکہ دیا، تو قیامت کے دن اللہ سے زانی کی صورت میں

ملاقات کرے گا۔ (مجمع الزوائد عن میمون الکردی عن ابیہ، کتاب النکاح، باب ماجاء فی الصداق: ۵۷۰۷) اگر کسی شخص نے زندگی میں مہر ادا نہیں کیا ہے، تو مرنے کے بعد اس کی میراث میں سے ادا کیا جائے گا۔

**مہر معجل:** جو مہر نکاح کے وقت ہی ادا کر دیا جائے، اس کو مہر معجل کہتے ہیں۔  
**مہر مؤجل:** جو مہر نکاح کے وقت ادا نہ کیا جائے، یا کچھ حصہ ادا نہ کیا جائے، اس کو مہر مؤجل (ادھار) کہتے ہیں۔  
 مسنون طریقہ یہ ہے کہ مہر کی کچھ مقدار رخصتی کے موقع پر ادا کر دی جائے۔  
 مہر کی مقدار

حنفیہ کے نزدیک مہر کی کم از کم مقدار دس درہم ہے (۱۰ × ۳۳ × ۶۱۸ = ۲۱۸۶ گرام، تیس گرام، چھ سو اٹھارہ ملی گرام چاندی ہے)۔

حضرت جابرؓ سے مروی ہے رسول اللہ صلی اللہ علیہ وسلم نے فرمایا:  
 لَا صَدَاقَ دُونَ عَشْرَةِ دَرَاهِمٍ. (سنن دارقطنی، کتاب النکاح، باب المہر: ۳۶۰۲)

مہر دس درہم سے کم نہیں ہونا چاہئے۔

حضرت علیؓ نے موقوفاً مروی ہے:

لَا يَكُونُ مَهْرًا أَقَلُّ مِنْ عَشْرَةِ دَرَاهِمٍ.

(سنن دارقطنی، کتاب النکاح، باب المہر: ۳۶۰۳)

مہر کی زیادہ مقدار متعین نہیں ہے؛ البتہ مہر میں اعتدال اور میانہ روی بہتر ہے، تقریباً مہات المؤمنین اور بنات طاہرات کا مہر پانچ سو درہم تھا جس کا موجودہ وزن (۱،۵۳،۹۰۰) ایک کلو پانچ سو تیس گرام، نو سو ملی گرام چاندی ہے۔

(جدید فقہی مسائل ۱/۲۹۳)

شریعت کا طریقہ کاریہ ہے کہ مہر کی مقدار بہت کم بھی نہ ہو کہ عورت کی دل شکنی ہو اور بہت زیادہ بھی نہ ہو کہ تفاخر مقصود یا ادائیگی مشکل ہو۔

حضرت عمرؓ فرماتے ہیں:

أَلَا لَا تُغَالُوا صَدَقَةَ النِّسَاءِ، فَإِنَّهَا لَوْ كَانَتْ مَكْرُمَةً فِي  
الدُّنْيَا، أَوْ تَقْوَى عِنْدَ اللَّهِ لَكَانَ أَوْلَا كُمْ بِهَا نَبِيُّ اللَّهِ صَلَّى اللَّهُ  
عَلَيْهِ وَسَلَّمَ، الْح.

(رواہ الترمذی عن ابی العجفاء، کتاب النکاح، باب منہ، باب ما جاء فی مهور النساء: ۱۱۱۳)

غور سے سنو! ضرورت سے زیادہ مہر مقرر نہ کرو، اگر مہر کی زیادتی عزت یا اللہ کے نزدیک تقویٰ کا ذریعہ ہوتی، تو حضور صلی اللہ علیہ وسلم اس کے زیادہ مستحق تھے۔

(مستفاد از قاموس الفقہ ۵/۱۳۶)

## (۲) نفقہ

نفقہ سے مراد خوراک، پوشاک اور رہائش کا انتظام ہے۔ (رد المحتار ۲/۶۳۴) نفقہ کا مقصد بنیادی ضروریات کی تکمیل ہے، جو ہر زمانے کے عرف و رواج اور زیر کفالت شخص کے حالات کے لحاظ سے مختلف ہو سکتا ہے۔

اللہ تعالیٰ کا ارشاد ہے:

وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ لَا تُكَلَّفُ نَفْسٌ  
إِلَّا وُسْعَهَا. (البقرہ: ۲۳۳)

بچوں کے ذمہ داروں پر عورتوں کا نفقہ اور پوشاک ہے دستور کے موافق، نیز کسی شخص کو اس کی طاقت سے زیادہ مکلف بنایا نہیں جائے گا۔

اللہ تعالیٰ نے نفقہ میں معروف کی صراحت فرمائی ہے جو عرف و رواج اور زمانے کے حالات کے موافق بیویوں کا جو خرچ ہوگا، وہ شوہروں کے ذمے ہوگا۔

حضرت ہندہ نے اپنے شوہر ابوسفیانؓ کی طرف سے ہونے والی تنگی کی شکایت کی، تو آپ صلی اللہ علیہ وسلم نے فرمایا:

حُذِيَ مَا يَكْفِيكَ وَوَلَدَكَ بِالْمَعْرُوفِ.

(رواہ البخاری عن عائشہ، کتاب النفقات، باب اذا لم يفتق الرجل الخ: ۵۳۶۳)

تم ان کے مال میں سے اتنا لے سکتی ہو جو تمہارے اور تمہاری اولاد کے لیے معروف (مروجہ) طریقہ کے مطابق کافی ہو جائے۔

رسول اللہ صلی اللہ علیہ وسلم نے ارشاد فرمایا:

وَلَهُنَّ عَلَيْكُمْ رِزْقُهُنَّ وَكِسْوَتُهُنَّ بِالْمَعْرُوفِ .

(رواہ مسلم عن جابرؓ، کتاب النکاح، باب حجة النبی صلی اللہ علیہ وسلم: ۱۲۱۸)

تم پر بیویوں کا رزق اور ان کا لباس معروف طریقے پر واجب ہے۔

بیوی کا نفقہ نکاح صحیح کی وجہ سے واجب ہوتا ہے، بیوی مسلمان ہو، یا کتابیہ، بالغہ ہو، یا ایسی نابالغہ جس سے صحبت کی جاسکتی ہو، یا وہ شہوت کی عمر کو پہنچ گئی ہو، مال دار ہو، یا غریب، شوہر اس سے صحبت کر چکا ہو، یا کسی عذر کی وجہ سے نہیں کر پایا ہو، سلیم العقل ہو، یا فاقر العقل، شوہر مال دار ہو یا نابالغ؛ اگر وہ شوہر کے گھر میں ہو، کم سے کم خدمت اور موانست کے لائق ہو، تو ہر حال میں شوہر پر بیوی کا نفقہ لازم ہے، اگر بیوی کسی جائز حق اور عذر کی وجہ سے، یا شوہر کی اجازت سے شوہر کے گھر سے باہر ہو، تو بھی بیوی کا نفقہ لازم ہے۔

### نفقے میں شامل چیزیں

قرآن وحدیث اور شریعت کے مزاج و مذاق کو سامنے رکھنے سے معلوم ہوتا ہے کہ بیوی کے نفقے میں اس کی تمام بنیادی ضروریات شامل ہیں، جو ہر زمانے کے عرف اور حالات سے متعلق ہیں، اس سلسلے میں قطعی تحدید و تعیین نہیں کی جاسکتی؛ تاہم فقہاء نے سات چیزوں کا ذکر کیا ہے (۱) کھانا (۲) سالن (۳) صفائی ستھرائی کا سامان (۴) لباس (۵) گھر کا ضروری سامان (۶) رہنے کے لیے مکان (۷) اگر عورت کا تعلق ایسے سماج سے ہو جس میں خدام سے خدمت لی جاتی ہو، تو خدام کا انتظام۔

### خوراک

خوراک مہیا کرنے کی دو صورتیں ہیں، کھانے کی چیزیں فراہم کرے، پکا پکایا

کھانا فراہم کرے، اگر عورت ایسے خاندان سے تعلق رکھتی ہو جس میں عورتیں خود کھانا بناتی ہیں، تو شوہر کے ذمہ پکا ہوا کھانا فراہم کرنا ضروری نہیں ہے، اگر عورت ایسے گھرانے سے تعلق رکھتی ہے جس میں عورتیں کھانا بنانے کی عادی نہیں ہیں، تو شوہر کی طرف سے خادم بھی فراہم کرنا ضروری ہے۔

کھانے کی کوئی مقدار طے نہیں کی جاسکتی، جتنا کافی ہو جائے، اتنا دینا ضروری ہے، نیز مختلف علاقوں اور مقامات میں غذا کی نوعیت کا لحاظ کرتے ہوئے عرف و رواج کے مطابق خوراک کا انتظام کرے۔

جس طرح غذا کی کوئی مقدار متعین نہیں کی جاسکتی، اسی طرح خوراک کے لیے کوئی رقم بھی متعین نہیں کی جاسکتی؛ کیوں کہ اشیاء کی قیمتوں میں کمی و زیادتی ہوتی رہتی ہے۔

## لباس

بیوی کے لیے لباس کا انتظام کرنا بھی شوہر کے ذمہ ہے، لباس میں مقدار اور نوعیت متعین نہیں ہے؛ بلکہ مختلف مقامات کے عرف کا لحاظ کرتے ہوئے لباس فراہم کرے، معیاری لباس شوہر کی معاشی استطاعت اور عورت کے خاندان کے اعتبار سے واجب ہوگا، سال میں کم سے کم دو جوڑے بنانا ضروری ہے۔

## مکان

نفقے میں مکان رہائش کا انتظام بھی شامل ہے، اس کو فقہاء ”سکنی“ سے تعبیر کرتے ہیں، اللہ تعالیٰ نے بیوی کے لیے رہائش کے انتظام کو واجب قرار دیا ہے۔

أَسْكِنُوهُنَّ مِنْ حَيْثُ سَكَنْتُمْ مِنْ وُجْدِكُمْ. (الطلاق: ۶)

رہائش گاہ کے سلسلے میں بنیادی احکام درج ذیل ہیں:

(۱) رہنے کے لیے مکان فراہم کرنا، خواہ ذاتی ہو، کرایہ کا ہو، یا عاریت کا۔

(۲) مکان فراہم کرنے میں شوہر اور بیوی دونوں کی رعایت کی جائے گی۔

(۳) گھر کے ساتھ گھر بلو ضرورت کی چیزیں بھی فراہم کرنی ضروری ہیں۔

(۴) بیوی کے لیے ایسا مکان فراہم کرے جس میں اُس کی خواہش کے بغیر دوسروں کے ساتھ رہنے پر اس کو مجبور نہ کیا جائے۔

اس سلسلے میں فقہاء نے بالتفصیل کلام کیا ہے جس کا خلاصہ یہ ہے:

(الف) مکان ایک ہی کمرے کا ہو جس میں میاں بیوی کے علاوہ کوئی دوسرا مرد یا عورت یا باشعور بچے کا قیام نہ ہو، تو وہ گھر سکنی کے لائق ہے، اگر کسی مرد یا عورت یا باشعور بچے کا قیام ہو، تو یہ گھر سکنی کے لیے کافی نہیں ہے۔

(ب) مکان میں کئی کمرے ہوں اور ہر ایک کو مستقل تالا لگایا جاسکتا ہو، باورچی خانہ اور بیت الخلاء بھی مستقل ہوں اور عورت کو دیگر رشتہ داروں سے کوئی تکلیف نہ ہوتی ہو، تو ایسا گھر بھی سکنی کے لیے کافی ہے۔

(ج) مکان میں کئی کمرے ہوں، ہر ایک کو مستقل تالا لگایا جاسکتا ہو؛ لیکن باورچی خانہ مستقل نہ ہو، تو ایسا گھر حق سکنی کے لیے کافی نہیں ہے۔

(د) مکان میں کئی کمرے ہوں، ہر ایک کو مستقل تالا لگایا جاسکتا ہو، باورچی خانہ بھی مستقل ہو؛ لیکن بیت الخلاء مشترک ہو اور شوہر کی مالی استطاعت کمزور ہو، تو ایسا گھر حق سکنی کے لیے کافی ہے۔ (مستفاد از قاموس الفقہ ۲۰۸/۵)

### والدین کے مشترکہ مکان میں قیام

**نوٹ:** ہمارے ہندوستانی معاشرے میں بسا اوقات شوہر بیوی کو اپنے والدین کے مکان ہی میں رکھتا ہے، اگر مکان میں متعدد کمرے ہوں اور ہر ایک کو مستقل تالا لگایا جاسکتا ہو اور عورت کو کسی رشتہ دار سے تکلیف نہ پہنچتی ہو، تو اس مکان میں بیوی کو ٹھہرانا جائز ہوگا، بصورت دیگر شوہر بیوی کو اس طرح کے مکان میں رہنے کے لیے شرعاً مجبور نہیں کر سکتا ہے۔

لہذا ایسی صورت حال میں عورت کو چاہئے کہ شوہر کے والدین کے مشترکہ مکان میں سکونت اختیار کرے، شوہر کے والدین کو اپنے والدین سمجھ کر ان کی خدمت کو

سعادت سمجھے اور ان کے تجربات سے فائدہ اٹھائے، یہ عورت کی سعادت مندی و خوش نصیبی ہے۔ ان شاء اللہ۔ دنیا و آخرت میں اجر ملے گا؛ لیکن عورت شوہر کے والدین کی خدمت کرنا نہیں چاہتی اور ان کے ساتھ رہنا پسند نہیں کرتی ہے، تو شوہر اس کو مجبور نہیں کر سکتا۔

اگر عورت بخوشی اس طرح کے مشترکہ مکان میں رہنے پر راضی نہ ہو، تو شوہر کو چاہئے کہ وہ اس کے مطالبہ کو برانہ سمجھے؛ بلکہ اس کا شرعی و جائز حق اور اپنی ذمہ داری سمجھ کر اس کے لیے مستقل مکان کا انتظام کرے۔

### لڑکے کے والدین کی ذمہ داری

اپنے لڑکے کا نکاح کرنے کے بعد لڑکے اور بہو کے لیے اس طرح کا مناسب گھر (جس کی تفصیل پیچھے گزری) کا انتظام کرنا چاہئے، اگر بہو مشترکہ گھر میں خوش دلی سے رہ جائے، تو اس کی قدر کریں، اُس کو گھر کا ایک فرد اور بیٹی سمجھیں۔

اگر وہ اپنے جائز اور شرعی حق کا مطالبہ کرے اور اپنے شوہر کے ساتھ الگ گھر میں رہنا چاہتی ہے، تو اس کو برانہ سمجھیں اور طعنہ نہ دیں؛ بلکہ اس کے جائز حق کو شوہر کی شرعی ذمہ داری سمجھتے ہوئے اس کا انتظام کریں۔

ان شرعی و اخلاقی ذمہ داریوں سے ناواقف ہونے کی وجہ سے میاں بیوی اور دونوں کے خاندانوں میں غلط فہمیاں اور جھگڑے شروع ہوتے ہیں اور پورے خاندان میں تلخیاں اور نفرتیں پھیل جاتی ہیں۔

### بیوی کا علاج شوہر کے ذمے

ایام حمل، ولادت، رضاعت اور اس کے تمام متعلقات کا خرچ شوہر کے ذمہ ہے، یہ مسئلہ تمام علمائے کرام کے نزدیک متفق علیہ ہے: البتہ عام حالات میں بیوی بیمار ہو جائے، تو اس کے اخراجات شرعاً شوہر کے ذمے نہیں ہیں، فقہائے کرام نے کتب فقہ میں نفقہ کے ضمن میں یہی بات تحریر فرمائی ہے۔

چنانچہ علامہ <sup>حکفی</sup> اور ابن عابدین شامی تحریر فرماتے ہیں:  
 لَا يَلْزَمُهُ مَدَاوَاهُهَا أَمْحَىٰ إِتْيَانُهُ لَهَا بِدَوَاءِ الْمَرَضِ، وَلَا أُجْرَةَ  
 الطَّبِيبِ، وَلَا الْفَضْلِ، وَلَا الْحِجَامَةَ - هِنْدِيَّة.

(رد المحتار مع الدر المختار، کتاب الطلاق، باب النفقة: ۲۸۵/۵)

بیوی کا علاج کرانا شوہر کے ذمہ نہیں ہے، دوائی، ڈاکٹر کی فیس، فصد و حجامہ کی فیس اور اجرت کی ادائیگی شرعاً اس کے ذمہ نہیں ہے۔

ہمارے سماج میں بیویاں شوہر کی خدمت کرتی ہیں: کھانا بناتی ہیں، کپڑے دھوتی ہیں اور دیگر گھریلو ذمہ داریاں ادا کرتی ہیں جو کہ شرعاً ان کے ذمہ لازم نہیں ہیں؛ بلکہ عورتیں یہ تمام کام دیائے اور اخلاقاً انجام دیتی ہیں، اسی طرح شوہروں پر بیوی کے علاج و معالجہ کا خرچ بھی گو کہ فقہاء کی تصریحات کے مطابق قانون شرع کی رو سے لازم اور ضروری نہیں ہے؛ لیکن دیائے اور اخلاقاً شوہر کے ذمہ لازم ہے، نہایت بے مروتی کی بات ہے کہ آدمی اپنی زوجہ کی صحت و جوانی کی حالت میں اس سے فائدہ اٹھائے، مرض اور بڑھاپے کی حالت میں بیوی کے مال سے علاج معالجہ کرائے، یا اس کے والدین کے پاس پہنچا دے، خصوصاً اس دور میں جب کہ بیماریاں عام ہو گئیں ہیں اور علاج معالجہ مہنگا ہو گیا ہے، اگر شوہر علاج کا خرچ برداشت نہ کرے، بیوی کے پاس مال نہ ہو، تو اس کا علاج معالجہ کون کرائے گا؟ موجودہ دور میں مزاج میں تنگی اور تنگی پیدا ہو چکی ہے، باہمی رنجشیں، عداوت اور امور خانہ داری کے درہم برہم ہونے کے علاوہ کچھ حاصل نہیں ہوگا۔

اسی لیے شریعت مطہرہ نے میاں بیوی میں توازن برقرار رکھنے کے لیے دونوں کو آپس میں حسن معاشرت کا حکم دیا ہے، ظاہر ہے کہ اگر اپنی رفیقہ حیات کے ساتھ خوشیوں بھری زندگی گزارنی ہو، تو زندگی کے نشیب و فراز، دکھ سکھ میں بھی ایثار اور چشم پوشی سے کام لینا ہوگا جو کہ شریعت میں مطلوب ہے۔

ان ہی حالات اور ضروریات زمانہ کے پیش نظر فقہائے کرام نے بیوی کے

علاج کے اخراجات کو نفقے میں شامل کر دیا ہے۔

”مجموعہ قوانین اسلامی“ جس کو ہندوستان کے عظیم متفقہ پلیٹ فارم ”مسلم پرسنل لا بورڈ“ کی سرپرستی میں اکابر علماء سے تیار کرایا گیا ہے، جس میں مسلمانوں کے عائلی مسائل کو دفعہ وار مرتب کرایا گیا ہے؛ تاکہ ہمارے ملک میں عدالتوں کو مسلمانوں کے عائلی مسائل کی طرف رجوع کرنا پڑے تو اس کی طرف رجوع کریں، اسی کے موافق فیصلہ بھی کریں، اس کتاب میں بیوی کے علاج و معالجے کو نفقے میں بلا شرط شامل کیا گیا ہے۔

چنانچہ اس کتاب میں مذکور ہے:

ولادت کے موقع پر آنے والے اخراجات، نیز بیوی کی بیماری کے دیگر اخراجات

کی ذمہ داری شوہر پر ہوگی۔ (مجموعہ قوانین اسلامی، دفعہ: ۱۷۳، صفحہ: ۱۳۱)

فقہ العصر حضرت مولانا خالد سیف اللہ صاحب رحمانی مدظلہ نے علاج کے اخراجات کو ”نفقہ“ کی شرعی تعریف ہی سے مستنبط کرتے ہوئے لکھا ہے:

زندگی کے بقاء کے لیے جو چیزیں ضروری ہوں، وہ سب نفقے میں داخل ہیں۔

(التَّفَقُّةُ هِيَ لُغَةً: مَا يُنْفِقُهُ الْإِنْسَانُ عَلَى عِيَالِهِ) وَفِي

الشَّرْحِ: الْإِدْرَارُ عَلَى شَيْءٍ بِمَا فِيهِ بَقَاؤُهُ. كَذَا فِي الْفَتْحِ.

(الدر المختار مع رد المحتار، کتاب النکاح، باب النفقة ۲۲۲/۵)

انسان کے بقاء کے لیے کھانے پینے سے زیادہ بڑی ضرورت علاج ہے، اس لیے علاج بھی نفقے میں داخل ہے، شوہر پر واجب ہے کہ وہ اسے پورا کرے، خاص طور سے جو اخراجات ولادت کے سلسلے میں ہوں، خواہ حمل ساقط ہی کیوں نہ ہو جائے فقہاء نے صراحت کی ہے کہ وہ شوہر پر واجب ہے۔

لان نفع القابله معظمه يعو دالى الولد، فيكون على ابيه.

(رد المختار، کتاب النکاح، باب النفقة ۲۲۲/۵)

معروف محقق و فقیہ ڈاکٹر وہبہ زحیلی لکھتے ہیں:

مجھ پر یہ بات عیاں ہوئی کہ ماضی میں علاج بنیادی ضرورت نہیں تھا، لوگوں کو عام طور سے علاج کی ضرورت نہیں پڑتی تھی؛ کیوں کہ وہ صحت اور پرہیز کے بارے میں بہت محتاط رہتے تھے، فقہائے کرام بیمار بیوی کے علاج کا خرچ اپنے زمانے کے حالات اور عرف کے اعتبار سے بیان کیا ہے، موجودہ زمانے میں (امراض کی کثرت کی بنا پر) کھانے پینے کی طرح؛ بلکہ علاوچ و دوا؛ کھانے پینے سے زیادہ اہم اور بنیادی ضرورت بن گئی ہے، اس صورت حال میں میرے نزدیک جس طرح شوہر پر بیوی کے دیگر اخراجات لازم ہیں، اسی طرح علاج و معالجے کا خرچ بھی لازم ہے، کیا یہ بات بیوی کے ساتھ حسن معاشرت کہلائے گی کہ شوہر صحت کی حالت میں اپنی بیوی سے فائدہ اٹھائے، بیماری کے حالات میں اس کے ماں باپ کے پاس بھیج دے؟

(الفقہ الاسلامی وادلتہ، الاحوال الشخصیہ، حقوق الاولاد، الفصل الخامس: النفقات، نفقات العلاج ۸/۷۵۰)

### (۳) بیویوں کے درمیان عدل و انصاف

ایک سے زیادہ بیویاں ہوں، تو ان سب کے درمیان حسن معاشرت، نفقہ اور شب گزاری کی ترتیب و باری وغیرہ میں عدل و انصاف اور مساوات و برابری کا برتاؤ کرنا ضروری ہے۔

اسلام سے پہلے بھی ایک مرد کے لیے متعدد بیویاں رکھنا دنیا کے تمام مذاہب میں جائز سمجھا جاتا تھا، عرب، ہندوستان، ایران مصر وغیرہ ممالک کی ہر قوم میں تعددِ اَزواج کا رواج بغیر کسی تحدید کے رائج تھا، کسی بھی مذہب میں تعددِ اَزواج میں تحدید نہیں تھی، قرآن نے عام معاشرے کے اس ظلمِ عظیم پر روک لگا کر صرف چار تک کی اجازت دی، نیز ایک سے زائد بیویاں نکاح میں ہونے کی صورت میں عدل و مساوات کا تاکید حکم دیا اور اس کی خلاف ورزی کی صورت میں شدید وعید سنائی ہے۔

خلاصہء کلام یہ ہے کہ اسلام نے بھی بعض حالات مثلاً بیوی بانجھ یا دائم المرض

ہے، یا بیوہ عورتوں کی کفالت و دست گیری مقصود ہو، یا کسی اور وجہ سے شوہر ایک سے زائد نکاح کرنا چاہتا ہے، تو اس کے لیے اجازت ہے؛ البتہ مندرجہ ذیل باتوں کا لحاظ رکھنا ضروری ہے:

(۱) اسلام نے ایک سے زائد نکاح کی اجازت دی ہے، ترغیب نہیں، جائز قرار دیا ہے نہ کہ مستحب۔

اگرچہ رسول اللہ ﷺ کے زمانے میں غزوات کی وجہ سے بیواؤں اور یتیموں کی کثرت کی بنا پر صحابہ کی بڑی تعداد ایک سے زیادہ بیویاں رکھتی تھی؛ لیکن فقہائے اسلام نے اس بات کو بہتر قرار دیا ہے کہ ایک ہی بیوی پر اکتفاء کیا جائے۔

چنانچہ علامہ برہان الدین مرغینانی فرماتے ہیں:

کسی شخص کی ایک بیوی ہو اور شوہر اس کی موجودگی میں دوسرا نکاح کرنا چاہتا ہے، اگر اس کو اندیشہ ہو کہ دونوں کے درمیان عدل نہیں کر سکے گا، تو اس کے لیے نکاح کرنا جائز نہیں، اگر یقین ہو کہ وہ ان کے درمیان عدل کر سکے گا، تو اس کے لیے دوسرا نکاح کرنے کی گنجائش ہے؛ البتہ اس صورت میں بھی نکاح نہ کرے، تو وہ اجر کا مستحق ہوگا، اس لیے کہ وہ اپنی بیوی کو رنج و غم اور ذہنی پریشانی پہنچانے سے باز رہا۔

نیز کوئی عورت کسی ایسے مرد سے نکاح کرنا چاہتی ہو جس کے نکاح میں پہلے سے کوئی عورت ہے، تو اس عورت کا اس مرد سے نکاح کرنا جائز ہے، اگر وہ عورت اس مرد کی پہلی بیوی کا لحاظ کرتے ہوئے اس مرد سے نکاح نہ کرے، تو وہ اجر کا مستحق ہوگی۔

(مسلم پرسنل لا اور بعض غلط فہمیاں: ۳۰ بحوالہ مختارات النوازل)

(۲) ایک سے زائد نکاح کی اجازت عدل کی شرط پر دی گئی ہے، یعنی جو شخص ایک سے زیادہ بیویوں کے درمیان حقوق کی ادائیگی اور سلوک و برتاؤ میں برابری کرنے کی صلاحیت رکھتا ہو، اسی کے لیے اجازت ہے۔

اللہ تعالیٰ کا ارشاد ہے:

فَإِنْ خِفْتُمْ أَلَّا تَعْدِلُوا فَوَاحِدَةً. (النساء: ۳)

اگر اندیشہ ہو کہ عدل نہیں کر سکو گے، تو پھر ایک ہی بیوی پر اکتفاء کرو۔  
جو شخص بیویوں کے درمیان عدل نہ کرے، اس کے لیے بڑی وعید آئی ہے۔  
رسول اللہ صلی اللہ علیہ وسلم نے فرمایا:

إِذَا كَانَ عِنْدَ الرَّجُلِ امْرَأَتَانِ، فَلَمْ يَعْدِلْ بَيْنَهُمَا، جَاءَ يَوْمَ  
الْقِيَامَةِ، وَشِقُّهُ سَاقِطٌ.

(رواہ الحاکم فی المستدرک عن ابی ہریرۃ، وقال ہذا حدیث صحیح علی شرط الشیخین، ووافقہ الذہبی، کتاب النکاح،  
حدیث سالم: ۲۷۵۹)

اگر کسی آدمی کے پاس دو بیویاں ہوں اور ان کے درمیان عدل نہ کرے، تو وہ  
قیامت کے دن اس حال میں آئے گا کہ ایک پہلو جھکا ہوا (مفلوج) ہوگا۔  
(۳) ایک وقت میں چار سے زیادہ بیویوں سے نکاح کی گنجائش نہیں ہے۔  
اللہ تعالیٰ کا ارشاد ہے:

فَأَنْكِحُوا مَا طَابَ لَكُمْ مِنَ النِّسَاءِ مَثْنَى وَثُلَاثَ وَرُبْعَ (النساء: ۳)

جو عورتیں تمہیں پسند ہوں، ان میں سے دودو، تین تین، چار چار سے نکاح کر  
سکتے ہو، اگر اندیشہ ہو کہ عدل نہیں کر سکو گے، تو پھر ایک ہی پر اکتفاء کرو۔

### (۴) حسن معاشرت

زندگی کے تمام گوشوں میں ایک دوسرے کے جذبات، ضروریات اور مزاج  
و مذاق کی رعایت اور باہم عفو و درگزر اور چشم پوشی سے کام لے، ازدواجی زندگی کی  
خوش گواہی کا اصل راز یہی ہے اور شوہر و بیوی دونوں سے مطلوب ہے؛ لیکن عورت  
اپنی فطری نزاکت، ذکاوت و حس کی وجہ سے جذباتی ہوتی ہے، اس لیے وہ عفو و درگزر  
اور حسن سلوک کی زیادہ حق دار ہے۔

اللہ تعالیٰ ارشاد فرماتے ہیں:

وَعَاشِرُوهُنَّ بِالْمَعْرُوفِ (النساء: ۱۹)

بیویوں کے ساتھ اچھا سلوک کرو۔

رسول اللہ صلی اللہ علیہ وسلم نے ارشاد فرمایا:

أَكْمَلُ الْمُؤْمِنِينَ إِيمَانًا أَحْسَنُهُمْ خُلُقًا، وَخَيْرُهُمْ خَيْرُهُمْ  
لِنِسَائِهِمْ.

(رواہ الترمذی عن ابی ہریرۃ، ابواب الرضاع، باب ماجاء فی حق المرأۃ علی الزوج: ۱۱۶۲)

کامل ایمان والا شخص وہ ہے جو اچھے اخلاق و کردار کا حامل ہو، تم میں بہترین شخص وہ ہے جو اپنے گھر والوں کے لیے بہتر ہو۔

آدمی باہر کے لوگوں کے ساتھ حسن سلوک کرتا ہے، اس لیے کہ اس کی نوبت کم پیش آتی ہے اور اس کے لیے آسان بھی ہوتا ہے؛ لیکن گھر والوں کے ساتھ صبح و شام زندگی گزارتے ہوئے ان کی غلطیوں، نزاکتوں کو صرف نظر اور برداشت کرتے ہوئے حسن سلوک کرنا یہ کمال اور حسن اخلاق ہے۔

رسول اللہ صلی اللہ علیہ وسلم نے عورتوں کے ساتھ حسن سلوک اور حسن معاشرت کی تاکید کرتے ہوئے ان کے فطری مزاج کو ان الفاظ میں ارشاد فرمایا ہے:

وَاسْتَوْصُوا بِالنِّسَاءِ خَيْرًا، فَإِنَّهُنَّ خُلِقْنَ مِنْ ضِلَعٍ، وَإِنَّ  
أَعْوَجَ شَيْءٍ فِي الضِّلَعِ أَعْلَاكُهُ، فَإِنْ ذَهَبَتْ تُقْبِمُهُ كَسَرَتْهُ، وَإِنْ  
تَرَكَتَهُ لَمْ يَزَلْ أَعْوَجَ، فَاسْتَوْصُوا بِالنِّسَاءِ خَيْرًا.

(رواہ بخاری عن ابی ہریرۃ، کتاب النکاح، باب الوصایۃ بالنساء: ۵۱۸۶)

عورتوں کے ساتھ بھلائی کی وصیت قبول کرو، عورتیں ٹیڑھی پسلی سے پیدا کی گئی ہیں اور سب سے زیادہ ٹیڑھی پسلی اوپر والی ہے، اگر تم اس کو ٹھیک کرنا چاہو، تو اس کو توڑ دو گے، اگر تم چھوڑ دو تو وہ ٹیڑھی ہی رہیں گی، لہذا عورتوں کے ساتھ بھلائی کی نصیحت قبول کرو۔ (مستفاد از قاموس الفقہ ۴/۱۱۳)

## ازواج مطہرات کے ساتھ رسول اللہ صلی اللہ علیہ وسلم کی معاشرت

آپ بچ اپنے گھر والوں کے ساتھ بہت پیار و محبت کرتے تھے اور حضراتِ ازواج مطہرات سے دل لگی کی باتیں کرتے اور ایک ساتھ اور ایک برتن میں ان کے ساتھ کھانا تناول فرماتے۔

حضرت عائشہؓ فرماتی ہیں:

میں ناپاکی کے زمانے میں بھی آپ صلی اللہ علیہ وسلم کے ساتھ کھاتی پیتی تھی، میں پانی پیتی، تو آپ صلی اللہ علیہ وسلم برتن کے ٹھیک اس حصے کی جانب سے پانی پیتے جہاں سے میں نے پیایا ہے، میں کوئی ہڈی چوتی، تو آپ علیہ السلام اسی ہڈی کو چوستے۔

(رواہ مسلم عن عائشہؓ، کتاب الحیض، باب غسل الخاضع راس زوجھا و تزجیلھا و سورھا الخ: ۳۰۰)

ایک مرتبہ عید کا دن تھا، حبشی نوجوان عید کی خوشی میں مسجد (کے صحن) میں نیزے اور ڈھال سے کھیل رہے تھے، آپ علیہ السلام نے حضرت عائشہؓ سے فرمایا: عائشہؓ یہ کھیل دیکھنا چاہتی ہو؟ میں نے عرض کیا: جی ہاں، یا رسول اللہ! پھر آپ علیہ السلام آگے کھڑے ہو گئے، حضرت عائشہؓ چھپ کر پیچھے کھڑی ہو گئیں اور اپنی تھوڑی رسول اللہ صلی اللہ علیہ وسلم کے کندھوں پر رکھ کر کھیل دیکھنے لگیں۔

آپ صلی اللہ علیہ وسلم حضرت عائشہؓ سے بار بار دریافت فرماتے کہ عائشہؓ ابھی دل نہیں بھرا؟ ابھی دل نہیں بھرا میں کہتی: یا رسول اللہ! اور دیکھنا چاہتی ہوں، آپ علیہ السلام اسی طرح کھڑے رہے؛ یہاں تک میں خود بیزار ہو گئی، حضرت عائشہؓ فرماتی ہیں: میں مزید دیکھنے کی خواہش اس لیے کر رہی تھی؛ تاکہ اندازہ لگاؤں کہ آپ کے

دل میں میری کتنی محبت ہے؟۔ (بخاری کتاب النکاح، باب نظر المرأة الی الحبشة: ۵۲۳۶)  
حضرت عائشہؓ فرماتی ہیں:

رسول اللہ صلی اللہ علیہ وسلم نے مجھ سے ارشاد فرمایا: عائشہ کب تم مجھ سے خوش رہتی ہو اور کب روٹھی رہتی ہو، میں پہچان لیتا ہوں، میں نے عرض کیا: یا رسول اللہ! آپ کیسے پہچان لیتے ہیں؟ آپ علیہ السلام نے ارشاد فرمایا: جب تم مجھ سے خوش رہتی ہو، تو کہتی ہو: محمد کے رب کی قسم، جب تم مجھ سے ناراض ہوتی ہو، تو کہتی ہو، ابراہیم کے رب کی قسم، میں نے عرض کیا، بات صحیح ہے؛ لیکن میں صرف آپ کا نام نہیں لیتی ورنہ تو میرا دل آپ کی محبت و عظمت سے بھرا رہتا ہے۔

(بخاری، کتاب النکاح غیرۃ النساء: ۵۲۲۸، مسلم فضل عائشہؓ: ۲۳۳۹)

### (۵) حق میراث

بیوی شوہر کے مال کی وارث ہوتی ہے۔

شوہر نے بیوہ کے علاوہ اپنی اولاد چھوڑی ہے، تو بیوہ کو آٹھواں حصہ (۸/۱)

ملے گا۔

اگر شوہر کی اولاد نہیں ہے، تو بیوہ کو چوتھائی حصہ (۴/۱) ملے گا۔

(مستفاد از قاموس الفقہ ۴/۱۱۳)



## خوش گوار ازدواجی زندگی کے اصول

- بیوی کو نظر انداز کرنا
- طلاق کی دھمکی
- بے عزت کرنا
- بیوی کے لیے وقت نہ نکالنا
- بیوی کے لیے پابندی اور اپنے لیے آزادی
- بیوی کے رشتہ داروں سے بے اعتنائی

## خوش گوار ازدواجی زندگی کے سنہرے اصول

نکاح کا مقصد میاں بیوی کا پرسکون عزت و عفت کی زندگی گزارنا ہے، پرسکون زندگی گزارنے کے لیے ایک دوسرے کے حقوق کی ادائیگی اور ایک دوسرے کے ساتھ اخلاقی فرائض کا مظاہرہ بھی ضروری ہے۔

بعض خاوند اکثر و بیشتر نامناسب رویہ اور نامناسب حرکتیں اختیار کرتے ہیں جن کی وجہ سے عورتیں شوہروں سے بیزار، مایوس اور پریشان رہتی ہیں اور میاں بیوی دونوں کا سکون برباد ہو جاتا ہے۔

مشائخ نے اخلاقی فرائض کو بیان کیا ہے جن میں سے بعض اہم اخلاقی فرائض یا شوہروں کی بعض خطرناک غلطیاں جن کا خیال نہ رکھنے سے گھرا جڑتے ہیں انہیں ذیل میں ذکر کیا جا رہا ہے۔

### (۱) بیوی کو نظر انداز کرنا

بیوی شوہر کی ہر اعتبار سے خدمت کرتی ہے اور شوہر کو خوش کرنے کی کوشش کرتی ہے، بیوی کی خواہش ہوتی ہے کہ شوہر میری تعریف کرے، اگر شوہر بیوی کی تعریف اور اس کی حوصلہ افزائی کرے، تو بیوی خوش ہوگی اور شوہر کو خوش رکھے گی، اس لیے بیوی کی اچھائیوں پر اس کی حوصلہ افزائی اور تعریفی کلمات کہنے چاہئیں۔

بعض مرد حضرات دیگر رشتہ دار، دوست و احباب سے خوشی و محبت سے بات کرتے ہیں، ان کی باتوں کی طرف توجہ دیتے ہیں؛ لیکن گھر میں بیوی کے ساتھ پیار و محبت اور خوشی کی بات نہیں کرتے، یا بیوی کی باتوں کی طرف توجہ نہیں دیتے، ایسی صورت

میں بیوی کو سکون کیسے حاصل ہوگا؟

## (۲) طلاق کی دھمکی

بعض مرد حضرات چھوٹی چھوٹی بات پر بیوی کو طلاق کی دھمکی دیتے ہیں، جس عورت کے سر پر ہر وقت طلاق کی تلوار لٹک رہی ہو، اس کو کبھی بھی شوہر سے اطمینان نہیں رہتا، پتہ نہیں یہ کس وقت مجھے طلاق دے دے اور الگ کر دے، اگر اس کی نوبت آئی، تو میں کیا کروں؟ اس طرح کی الجھنوں سے دوچار ہوگی، فسادات، لڑائی اور جھگڑوں کی نوبت آتی رہتی ہے۔

بعض خاوند ہر وقت بیوی سے کہتے ہیں: تم خوب صورت نہیں ہو، خدمت گزار نہیں ہو، وغیرہ، لہذا کسی دوسری عورت سے نکاح کروں گا، شریعت نے مرد کو ایک سے زائد بیوی رکھنے کی اجازت دی ہے، جب بیوی شوہر کے تمام تقاضے پورے کر رہی ہے، تو دوسری شادی کی دھمکی دے کر بیوی کو پریشان کرنے اور خود پریشان ہونے کی ضرورت کیا ہے؟

## (۳) بے عزت کرنا

بیوی شوہر کے خاطر گھر بار چھوڑ کر آئی ہے، اب جہاں آئی ہے، وہاں اس کو اپنی جان، عزت اور ایمان کا تحفظ چاہئے، اگر شوہر بیوی کو ایسی جگہ رکھے جہاں وہ عدم تحفظ کا شکار ہو اور اس کی عزت نفس محفوظ نہ ہو، تو گھر کبھی آباد نہیں ہوگا۔

بیوی سے غلطی ہو جائے، تو تنہائی میں اس کو نصیحت کرنا چاہئے، بیوی اس کو برا نہیں سمجھے گی؛ لیکن لوگوں کے سامنے اس کی تنبیہ کی جائے، برا بھلا کہا جائے، تو اس کی عزت نفس مجروح اور اس کی بے عزتی ہوتی ہے، جس کی وجہ سے اس کا دل زخمی ہوتا ہے اور اس کے دل میں شوہر کا وقار اور عظمت کم ہو جاتی ہے کہ میرے شوہر لوگوں کے سامنے بالکل میرا لحاظ نہیں کرتے، تو میں دیگر امور میں ان کا لحاظ کیوں کروں؟

### (۴) بیوی کے لیے وقت نہ نکالنا

بیوی شوہر کی توجہ چاہتی ہے، بیوی چاہتی ہے کہ شوہر بیوی کے لیے وقت فارغ کرے، اس کی ضروریات اور حالات معلوم کرے اور اس کے جذبات اور احساسات کا خیال رکھے۔

مرد حضرات دن بھر مختلف کاموں میں مصروف ہوتے ہیں، بیوی چاہتی ہے کہ جب شوہر گھر آئے، تو وہ بیوی کے ساتھ وقت گزارے، اگر شوہر دن بھر باہر کے کاموں میں مشغول رہے اور گھر پہنچ کر آرام یا کسی دوسرے کام میں مصروف ہو جائے، تو گھر میں نہ عورت کو خوشی ہوگی، نہ شوہر خوش رہ سکتا ہے۔

بیوی کا شرعی حق ہے کہ اس کے لیے وقت فارغ کیا جائے، بعض لوگ دوستوں کی محفل سجاتے ہیں، فرصت کے اوقات دوستوں کے ساتھ گزارتے ہیں، گھر آئیں، تو والدین اور بھائی بہنوں کے ساتھ گفتگو میں لگ جاتے ہیں؛ حالاں کہ بیوی شوہر کی فرصت کے انتظار میں رہتی ہے اور وہ اس کے لیے وقت فارغ نہیں کرتا، اس کی خوشی و غم اور دیگر حالات دریافت نہیں کرتا، جس کی وجہ سے بیوی تنگ دل ہو جاتی ہے، وہ بھی بے رنجی کا اظہار شروع کر دیتی ہے، اس طرح میاں بیوی کا سکون برباد ہونا شروع ہو جاتا ہے۔

### (۵) بیوی کے لیے پابندی اور اپنے لیے آزادی

گھر میں جب کوئی اصول بنائے، تو اس پر شوہر اور بیوی دونوں کو عمل کرنا چاہئے، شوہر اپنے لیے لباس، خوراک، راحت و آرام جیسے پسند کرتا ہے، ویسے ہی اپنی بیوی کے لیے بھی پسند کرے اور فراہم کرنے کی کوشش کرے، یہ تو ہر مسلمان بھائی کا حق ہے، بیوی تو رفقہ حیات ہے، وہ اس کی زیادہ مستحق ہے۔

بعض مرد عورتوں کو پابند کرتے ہیں اور خود آزادی چاہتے ہیں، بیوی کو نصیحت کہ تم نیک بنو، نمازی بنو اور خود نماز کے لیے نہیں جاتے، عورت کے لیے غیر محرم رشتہ دار

سے بات کرنے کی ممانعت؛ لیکن خود اپنی غیر محرم عورتوں سے بات چیت کرتے ہیں، اس بے اصولی سے گھر میں لڑائی جھگڑے ہوں گے، اصول دونوں کے لیے یکساں ہونے چاہئیں۔

### (۶) بیوی کے رشتہ داروں سے بے اعتنائی

ہر عورت کو اپنے والدین، بھائی بہن اور دیگر رشتہ داروں سے خاندانی اور جذباتی تعلق ہوتا ہے، ان سے متعلق کوئی کڑوی کسلی بات سننا گوارا نہیں کرتی، جب شوہر بیوی کے والدین، رشتہ داروں سے متعلق نفرت کی باتیں کرتا ہے، ان کی نکتہ چینی کرتا ہے، ان کو برا بھلا کہتا ہے، طعنہ دیتا ہے، تو بیوی اپنی مجبوری سے خاموش ہو جاتی ہے؛ لیکن اس کی وجہ سے بیوی کی دل شکنی ہوتی ہے اور شوہر کی نفرت دل میں پیدا ہوتی ہے، پھر یہ نفرت تناؤ و درخت کی شکل اختیار کر لیتی ہے۔



## نیک بیوی کی چار صفات

- حسن سیرت
- اطاعت
- حفاظت
- معاونت

## نیک بیوی کی چار صفات

ازدواجی زندگی کو خوش گوار اور پرسکون بنانے کے لیے بیوی کا کردار اہم ہوتا ہے، اس لیے بیوی کے لیے اُن صفات کو اپنانا نہایت ضروری ہے جنہیں رسول اللہ ﷺ نے بطور نمونہ بیان فرمایا ہے، چنانچہ آپ ﷺ نے ارشاد فرمایا:

أَلَا أُخْبِرُكَ بِمَخْيَرٍ مَا يَكُونُ الْمَرْءُ؟ الْمَرْءُ أَهْلُ الصَّالِحَةِ، إِذَا نَظَرَ إِلَيْهَا سَرَّتْهُ، وَإِذَا أَمَرَهَا أَطَاعَتْهُ، وَإِذَا غَابَ عَنْهَا حَفِظَتْهُ.

(رواہ ابوداؤد عن ابن عباس، کتاب الزکوٰۃ، باب فی حقوق الاموال: ۱۶۶۴)

سنو! دنیا کا بہترین خزانہ نیک بیوی ہے، جب شوہر اس کو دیکھے، تو وہ اس کو خوش کر دے، جب اس کو کوئی حکم دے، تو اس کی اطاعت کرے اور جب وہ گھر سے باہر ہو، تو اس کی حفاظت کرے۔

### (۱) حسن سیرت

رسول اللہ صلی اللہ علیہ وسلم نے فرمایا:

إِذَا نَظَرَ إِلَيْهَا سَرَّتْهُ.

بیوی ایسی ہو کہ اس کو دیکھنے سے دل خوش ہو جائے۔

خوب صورت بیوی کو دیکھنے سے آنکھیں خوش ہوتی ہیں، خوب سیرت بیوی کو دیکھنے سے دل خوش ہوتا ہے، کتنے لوگ ایسے ہوتے ہیں جن کی بیویاں چاند کا ٹکڑا ہوتی ہیں؛ لیکن ضدی اور جھگڑالو ہوتی ہیں، شوہر اُن کی صورت دیکھنا پسند نہیں کرتا، لہذا اپنے کردار، اخلاق، خدمت و وفاداری، حسن سلوک کے ذریعے شوہر کے دل کو جیتنے کی فکر کرے اور اپنے اخلاق و کردار سے شوہر کے دل پر حکومت کرے، اپنے

آپ کو، بچوں کو اور گھر کو صاف ستھرا اور گھر کی چیزوں کو سلیقے سے رکھے۔  
گھر میں شوہر آئے، تو مسکراہٹ سے استقبال کرے، روانہ کرے، تو دعاؤں سے الوداع کرے، موقع کی مناسبت اور شوہر کی طبیعت کا خیال رکھتے ہوئے اپنی ضروریات اور مشکلات سنائے، پست آواز سے بات چیت کی عادت بنائے، شوہر کے رشتہ دارو متعلقین کے ساتھ اکرام کا معاملہ کرے، کوئی کام ایسا نہ کرے جس سے شوہر کی نگاہ میں گر جائے، یا بے وقعت اور بے وفا ثابت ہو جائے۔

## (۲) اطاعت

رسول اللہ ﷺ نے فرمایا:

وَإِذَا أَمَرَهَا أَطَاعَتْهُ.

بیوی شوہر کی اطاعت کرنے والی ہو۔

اللہ تعالیٰ نے مرد کو توام بنایا ہے، دنیا میں چھوٹے چھوٹے امور کو انجام دینے کے لیے ذمہ دار بنائے جاتے ہیں، شریعت نے گھر کا نظام سنبھالنے کے لیے شوہر کو ذمہ دار بنایا ہے، عورت کو امیر بنایا جاتا، تو باہر کی ذمہ داریوں کو سنبھالنا مشکل ہوتا، نیز عورت کے مزاج میں نرمی اور جلد بازی ہوتی ہے، جس کی وجہ سے اس کے فیصلے دور اندیشی پر مبنی نہیں ہوتے ہیں۔

لہذا جب اللہ نے گھر کا امیر مرد کو بنا دیا ہے، تو عورت کو چاہئے کہ اس کی اطاعت کرے، اس کے فیصلوں کو قبول کرے، تمام شرعی، جائز و مباح امور اور شوہر کے حقوق کے سلسلے میں شوہر کی اطاعت کرے؛ البتہ خلاف شرع امور میں کسی کی اطاعت جائز نہیں ہے، بیوی اپنے شوہر کی بات ماننے والی ہو، شوہر کی بات ماننے کا جذبہ ہو، یہ سمجھے کہ شوہر کی بات ماننے ہی میں میری سعادت اور میرے لیے برکت ہے، جو عورت خاوند کی بات مان لیتی ہے، خاوند اس کی بڑی بڑی غلطیاں معاف کر دیا کرتا ہے۔

اللہ والوں نے فرمایا:

بیوی اگر کوئی بات زبردستی منوا بھی لے، تو اس میں برکت نہیں ہوتی ہے، لہذا عورت کو چاہئے اگرچہ وہ اپنی ذہانت، عقل مندی، بصیرت وغیرہ کے اعتبار سے شوہر سے فائق ہو؛ لیکن شوہر کے سامنے اپنی بات پیش کرے اور شوہر کو مطمئن کرے اور خوش کرے؛ تاکہ امور خانہ داری میں برکت ہو، زندگی میں سکون و اطمینان ہو۔

### (۳) حفاظت

جب شوہر گھر سے باہر ہو، تو اپنی عزت و ناموس کی حفاظت کرے، مرد و عورت کی ہر غلطی معاف کر سکتا ہے؛ لیکن کردار کی غلطی کو نظر انداز نہیں کر سکتا، اپنے بچوں اور گھر بار کی حفاظت کرے، بچوں کی بہترین تربیت کرے، مال، اخلاق اور کردار وغیرہ سے متعلق کوئی ایسی حرکت نہ کرے جس سے خاوند کے دل میں شک یا بیوی پر بے اعتمادی پیدا ہو، شوہر کے دل میں اگر جھوٹ بولنے، روپیہ یا راز چھپانے، گھر کی باتوں کو دوسروں کو سنانے وغیرہ کا شک پیدا ہو گیا، تو شوہر کے دل سے محبت رخصت ہو جائے گی۔

بلا ضرورت شدیدہ غیر محارم سے ہرگز بات نہ کرے، اگر ضرورت پیش ہی آجائے، تو سخت لہجے میں بات کرے۔

اللہ تعالیٰ کا ارشاد ہے:

فَلَا تَخْضَعْنَ بِالْقَوْلِ . (الاحزاب: ۳۲)

غیر محارم سے بات کرنے میں نرم لہجہ اختیار نہ کرو۔

### (۴) معاونت

حضرت ثوبانؓ فرماتے ہیں:

ہم نے رسول اللہ ﷺ سے دریافت کیا:

لَوْ عَلِمْنَا أَنَّ الْمَالَ خَيْرٌ فَتَتَّخِذَهُ؟

اگر ہمیں معلوم ہو جائے کہ کونسا مال افضل ہے؟ تو ہم اس کو اختیار کریں۔

آپ نے ارشاد فرمایا:

فَقَالَ: أَفْضَلُهُ لِسَانٌ ذَاكِرٌ، وَقَلْبٌ شَاكِرٌ، وَزَوْجَةٌ مُؤْمِنَةٌ  
تُعِينُهُ عَلَى إِيْمَانِهِ؟

(رواہ احمد و الترمذی عن ثوبان، ابواب تفسیر القرآن، سورۃ التوبہ: ۳۰۹۴)

بہترین مال: ذکر کرنے والی زبان، شکر کرنے والا دل اور نیک بیوی ہے جو دینی

امور میں شوہر کا تعاون کرنے والی ہو۔

شوہر دینی وضع قطع کا پابند رہنا چاہتا ہے، دینی کاموں میں وقت اور مال خرچ کرنا چاہتا ہے، رشتہ دار اور مہمانوں کا اکرام کرنا چاہتا ہے، اولاد کی دینی تربیت کرنا چاہتا ہے، گھر کو تصویر اور ٹی، وی سے پاک رکھنا چاہتا ہے، بچوں کو شرعی لباس پہنانا چاہتا ہے، تو ان تمام باتوں میں شوہر کا ساتھ دے اور ہر دینی کام میں شوہر کے شانہ بشانہ چلے؛ بلکہ دینی امور میں بیوی کو ایک قدم آگے رہنا چاہئے، کسی بھی اعتبار سے رکاوٹ نہ بنے؛ بلکہ شوہر کی معاون و مددگار بنے۔ ان شاء اللہ۔ میاں بیوی دونوں کو اجر ملے گا، بچوں کی تعلیم و تربیت سے متعلق شوہر سے مشورہ کرتی رہے۔

خاوند کی پریشانی کے وقت اس کو تسلی دے، اس کی حوصلہ افزائی کرے، رسول اللہ ﷺ کو ہماری مائیں حضرت خدیجہؓ، حضرت ام سلمہؓ وغیرہ آپ کی پریشانی کے وقت نہایت خوش اسلوبی اور عقل مندی سے تسلی دیا کرتی تھیں کہ آپ کو سکون وطمینان حاصل ہو جاتا تھا، مشکل آسان نظر آتی تھی۔

لہذا بیوی کو چاہئے کہ وہ شوہر کی غم خوار، وفادار اور خدمت گزار ہو جیسے حضرت خدیجہ الکبریٰؓ تھیں، آپ کو اللہ کا سلام آیا کرتا تھا۔

(مستفاد: از ازدواجی زندگی کے سنہرے اصول)

## شوہر کا اپنے سسرالی رشتہ

### داروں کے ساتھ حسن سلوک

- شوہر کا اپنے خسر کے ساتھ حسن سلوک
- نسبتی برادران کے ساتھ حسن سلوک
- نسبتی بہنوں کے ساتھ بر حسن سلوک
- سوتیلی اولاد کی کفالت و تربیت
- عام سسرالی رشتہ داروں کے ساتھ حسن سلوک
- بیوی کی سہیلیوں کے ساتھ حسن سلوک

## سسرالی رشتہ داروں کے ساتھ حسن سلوک

اللہ تعالیٰ نے انسان کے لیے دو رشتہ داریاں بنائی ہیں: نسبی رشتہ، سسرالی رشتہ، ان دونوں رشتوں کے ذریعے انسان کو ایک طرح کا خاندانی حصار، قوت اور تعاون حاصل ہوتا ہے، یہی وجہ ہے کہ اللہ تعالیٰ نے قرآن پاک میں ان دونوں رشتوں پر احسان جتلا یا ہے۔ (الفرقان: ۵۴)

شریعت نے سسرالی رشتے کے تقدس و عظمت کی وجہ سے بیوی کی ماں اور ماں کی ماں اوپر تک اور بیوی کی بیٹی اور بیٹی کی بیٹی نیچے تک مرد کے لیے اور شوہر کے والد، والد کے والد اوپر تک، شوہر کا بیٹا اور بیٹے کا بیٹا نیچے تک بیوی کے لیے حرام قرار دیا ہے۔

جس طرح نسبی رشتوں کا لحاظ کیا جاتا ہے، اسی طرح سسرالی رشتے کا بھی خیال رکھنا چاہئے، بطور خاص بیوی کے اہل خانہ خسر، خوش دامن صاحبہ اور نسبتی برادران و نسبتی بہنوں کے ساتھ اکرام اور حسن اخلاق کا مظاہرہ کرے، خوش دامن اور خسر اپنی لخت جگر، نو نظر کو محبتوں و شفقتوں سے پال پوس کر بنا سنوار کر دلہن کی شکل میں داماد کی خدمت میں پیش کرتے ہیں۔

داماد کا اخلاقی فریضہ ہے کہ وہ بیوی کے والدین کی حسب استطاعت خدمت، اکرام، تعظیم اور ان کے ساتھ حسن سلوک کا برتاؤ کرے، نہایت بے مروتی اور ناانصافی کی بات ہوگی کہ جو والدین اپنی لخت جگر کو داماد کے سپرد کرتے ہوئے اس کے ساتھ احسان کا معاملہ کیا ہے، ان کے ساتھ تذلیل، تحقیر، بے مروتی اور بد اخلاقی کا معاملہ کرے۔

بیوی کے والدین کے ساتھ حسن سلوک درحقیقت بیوی کے ساتھ حسن سلوک ہے، بیوی کے والدین کے ساتھ اچھا برتاؤ کرنے سے بیوی کے دل میں شوہر کی محبت اور عظمت پیدا ہوگی جو ازدواجی زندگی کو خوش گوار بنانے کے لیے نہایت مفید و مؤثر ہوتی ہے۔

اس کے برخلاف بیوی کے والدین اور قریبی رشتہ داروں کے ساتھ بے مروتی، طعنہ زنی اور بدسلوکی کا مظاہرہ کرنے سے بیوی کے دل میں شوہر سے متعلق کدورت و نفرت پیدا ہوتی ہے؛ چوں کہ عورت کو اپنے والدین اور خاندان کے ساتھ جذباتی تعلق ہوتا ہے جس کی وجہ سے بیوی کا دل دکھے گا اور وہ دل سے شوہر کی اطاعت و خدمت نہیں کر سکیگی اور شوہر کے ساتھ ہنسی خوشی زندگی گزار نہیں سکتی۔

شوہر کا اپنے خسر کے ساتھ حسن سلوک

آپ علیہ الصلوٰۃ والسلام کے خسروں میں حضرت ابوبکرؓ، حضرت عمرؓ، حضرت ابوسفیانؓ اور حضرت حارث بن ضرار صحابہ میں سے ہیں۔

حضرت ابوبکرؓ رفیق غار و رفیق کوثر ہیں اور حضرت عمرؓ فاروق و ترجمان نبی ہیں، آپ علیہ الصلوٰۃ والسلام اور حضرات شیخین ابوبکرؓ و عمرؓ کے باہمی تعلقات نہایت مثالی؛ بلکہ بے مثال ہیں، حضرت عمرو بن العاصؓ نے حضور صلی اللہ علیہ وسلم سے عرض کیا، یا رسول اللہ! آپ کے نزدیک مردوں میں سب سے زیادہ محبوب کون ہیں؟ آپ نے فرمایا: حضرت ابوبکرؓ اور ان کے بعد حضرت عمرؓ ہیں۔ (رواہ البخاری عن عمرو بن العاص، کتاب المناقب، باب فضل ابی بکر، باب قول النبی صلی اللہ علیہ وسلم: لو كنت متخذاً خليلاً: ۳۶۶۲)

حضرت ابوسفیان فتح مکہ تک مسلمانوں کے خلاف ہونے والی ہر جنگ میں پیش پیش رہے، فتح مکہ کے موقع پر سہمے ہوئے تھے؛ لیکن آپ علیہ السلام نے ان کے ساتھ نہایت اکرام و اعزاز کا معاملہ فرمایا۔

حضرت حارث بن ضرارؓ کے ساتھ اسی طرح کا واقعہ پیش آیا ہے جس کی تفصیل

آگے آرہی ہے۔

حضرت مسور بن مخرمہ فرماتے ہیں:

رسول اللہ ﷺ نے حضرت ابوالعاص بن ربیعؓ جو آپ کے داماد تھے، ان کا تذکرہ فرماتے ہوئے تعریف فرمائی اور ارشاد فرمایا:

حَدَّثَنِي، فَصَدَّقَنِي وَوَعَدَنِي فَوَفَّى لِي.

(بخاری، کتاب فرض الخس، باب ماجاء فی ذکر اصهار النبی صلی اللہ علیہ وسلم: ۳۱۱۰)

میں نے زینب کا نکاح ابوالعاص بن ربیع کے ساتھ کیا، انہوں نے میرے ساتھ سچ کہا اور جو وعدہ کیا اس کو پورا کیا۔

حضرت ابوالعاص غزوہ بدر میں کفار مکہ کے ساتھ شامل ہو کر گرفتار ہوئے، آپ کی لڑکی حضرت زینبؓ نے اپنے قیدی کو چھڑانے کے لیے اپنا ہار جو ان کو حضرت خدیجہؓ کی طرف سے ملا تھا، روانہ کیا، آپ صلی اللہ علیہ وسلم نے اس ہار کو پہچان لیا اور مسلمانوں کو راضی کر کے وہ ہار حضرت زینبؓ کو واپس کر دیا اور حضرت ابوالعاص سے وعدہ لیا کہ مکہ مکرمہ جا کر وہ حضرت زینبؓ کو مدینہ روانہ کر دیں گے، چنانچہ انہوں نے اس وعدہ کو پورا کیا۔

یہ بیوی کے والدین کے ساتھ حسن سلوک کی شان دار مثال ہے کہ ابوالعاصؓ نے ابھی اسلام قبول نہیں کیا ہے؛ لیکن سسر سے کئے گئے وعدہ کو پورا کرتے ہوئے حسن سلوک کا مظاہرہ کیا ہے، جس پر اللہ کے نبی علیہ الصلوٰۃ والسلام نے ان کی تعریف فرمائی ہے۔

امیر المؤمنین حضرت عثمان بن عفانؓ

حضرت عثمان بن عفانؓ بھی آپ کے داماد تھے، آپ علیہ السلام کی دو صاحبزایوں حضرت رقیہؓ اور حضرت ام کلثومؓ سے یکے بعد دیگرے نکاح فرمایا، اسی وجہ سے آپ کو ذوالنورین کہتے ہیں، آپ علیہ السلام نے متعدد دفعہ حضرت عثمانؓ کا

ذکرِ خیر فرمایا، جب حضرت ام کلثومؓ کی وفات ہوگئی، تو آپ علیہ السلام نے فرمایا: اگر تیسری بیٹی ہوتی، تو میں اس کو بھی حضرت عثمان کے نکاح میں دے دیتا۔

(مجمع الزوائد، کتاب المناقب فی ماکان امرہ فی غزوة بدر: ۱۳۵۱۱)

مذکورہ باتوں سے حضرت عثمانؓ کی اخلاق کی بلندی و پاکیزگی، وفاداری اور گھر والوں کے ساتھ بہترین سلوک کا پتہ چلتا ہے، یہی وجہ ہے کہ آپ کے اخلاق و کردار اور حسن سلوک سے متاثر ہو کر آپ علیہ السلام نے فرمایا: اگر تیسری لڑکی ہوتی، تو اس کو بھی تمہارے نکاح میں دے دیتا۔

### امیر المؤمنینؓ حضرت علی بن ابی طالبؓ

حضرت علی بن ابی طالبؓ آپ کے چچا زاد بھائی، آپ علیہ السلام کے تربیت یافتہ اور آپ کے داماد ہیں، آپ علیہ السلام کی سب سے چہیتی صاحبزادی سے آپ کا نکاح ہوا، غزوہ خیبر کے موقع پر آپ علیہ السلام نے ارشاد فرمایا: کل میں جھنڈا اس شخص کے ہاتھ میں دوں گا جس سے اللہ اور اس کے رسول محبت کرتے ہیں، دوسرے دن آپ علیہ السلام نے حضرت علیؓ کو جھنڈا عطا فرمایا اور خیبر کی فتح آپ کے ہاتھ پر ہوئی۔

جب حضرت فاطمہؓ نے گھر کے کام کاج کی مشقت کی شکایت کی، آپ علیہ السلام گھر تشریف لے آئے جب کہ حضرت علیؓ و فاطمہؓ اپنے بستر پر لیٹ چکے تھے، آپ صلی اللہ علیہ وسلم نے ارشاد فرمایا: اسی حال میں رہو، چنانچہ آپ علیہ السلام دونوں کے درمیان بیٹھ گئے، حضرت علیؓ فرماتے ہیں: آپ علیہ السلام کے قدموں کی ٹھنڈک میں نے محسوس کی، اس طرح کے بے شمار واقعات کتب حدیث میں موجود ہیں۔

ان واقعات سے معلوم ہوتا ہے کہ آپ علیہ السلام کو حضرت علیؓ سے کس قدر محبت و اپنائیت تھی؟ حضرت علیؓ کی وفاداری، آپ کے اخلاق و عادات پر آپ علیہ السلام کو کس قدر اعتماد و اطمینان حاصل تھا؟

## نسبتی برادران کے ساتھ حسن سلوک

ام المؤمنین ام حبیبہؓ کے بھائی حضرت امیر معاویہؓ کو رسول اللہ صلی اللہ علیہ وسلم نے کاتبینِ وحی کی جماعت میں شامل فرمایا۔

ایک مرتبہ حضور صلی اللہ علیہ وسلم حضرت معاویہؓ کو سواری پر بٹھا کر کہیں تشریف لے جا رہے تھے، آپ علیہ السلام نے پوچھا: معاویہ! مجھ سے تمہارے جسم کا کونسا حصہ لگا ہوا ہے؟ حضرت معاویہؓ نے عرض کیا: میرا پیٹ، آپ علیہ السلام نے فرمایا: اے اللہ معاویہؓ کے پیٹ کو علم سے بھر دے۔ (سیر اعلام النبلاء ۳/۲۶۲)

ایک مرتبہ آپ علیہ الصلوٰۃ والسلام نے حضرت ابوبکرؓ و عمرؓ سے مشورہ کیا، پھر فرمایا: معاویہؓ کو بلاؤ اور فرمایا: معاویہؓ کو اپنے مشورے میں شامل رکھو کہ وہ قوی اور امانت دار ہیں۔ (امانت داری کے ساتھ صحیح رائے دینے کی صلاحیت رکھتے ہیں)۔ (سیر اعلام النبلاء ۳/۲۶۲)

آپ علیہ الصلوٰۃ والسلام چند صحابہ کے ساتھ کہیں تشریف لے جا رہے تھے، کسی نے کہا: ہم ملک شام پر کیسے قبضہ حاصل کر سکتے ہیں؟ اس لیے کہ وہ رومی قوم ہیں، آپ علیہ السلام کے ہاتھ میں ایک چھڑی تھی، آپ صلی اللہ علیہ وسلم نے اس کو حضرت معاویہؓ کے کندھے پر رکھا اور فرمایا، اللہ تعالیٰ معاویہ کے ذریعے تمہاری کفایت فرمائیں گے۔ (سیر اعلام النبلاء ۳/۲۶۳)

آپ علیہ السلام نے حضرت معاویہؓ کے لیے بطور خاص دعا فرمائی ہے:

اللَّهُمَّ اجْعَلْهُ هَادِيًا مَهْدِيًّا وَاهْدِيْهِ.

(رواہ ترمذی عن عبدالرحمن بن ابی عمیرہ، ابواب المناقب، باب مناقب معاویہ: ۳۸۴۲)

اے اللہ معاویہ کو دینی رہبر بنا، ہدایت یافتہ بنا اور لوگوں کے لیے ان کو ہدایت کا

ذریعہ بنا۔

**فائدہ:** رسول اللہ صلی اللہ علیہ وسلم اپنے نسبتی برادر کے ساتھ نہایت شفقت و عنایت

کا معاملہ کرنے میں جہاں آپ کے حسنِ اخلاق اور حضرت معاویہؓ کی صالحیت و صلاحیت کا دخل ہے، وہیں ایک پہلو نسبتی برادران کے ساتھ حسنِ سلوک کی عمدہ مثال اور تعلیم بھی ہے۔

نسبتی بہنوں کے ساتھ حسنِ سلوک

حضرت عائشہؓ فرماتی ہیں:

ام المؤمنین حضرت خدیجہؓ کی بہن حضرت ہالہ بنت خویلد رسول اللہ صلی اللہ علیہ وسلم کی خدمت میں حاضر ہوئیں اور اندر آنے کی اجازت طلب کی، جب آپ نے ہالہ بنت خویلدؓ کی آواز سنی، تو ان کو پہچان گئے

فَارْتَاعَ لِدَلِكِ. (ای تغیر وجہ جزنا اور سورا)

اور آپ کا چہرہ (حضرت خدیجہؓ کی یاد اور ان کی بہن کی ملاقات سے) جذباتی

ہو گیا۔ (رواہ بخاری عن عائشہؓ، کتاب المناقب، باب فی تزویج خدیجہ: ۳۸۲۱)

حضرت خدیجہؓ حضور اقدس صلی اللہ علیہ وسلم کی سب سے پہلی اہلیہ ہیں اور آپ کی زندگی ہی میں ان کی وفات ہو گئی۔

معلوم ہوا کہ آپ صلی اللہ علیہ وسلم نے حضرت خدیجہؓ کی وفات کے بعد بھی نسبتی بہنوں کے ساتھ حسنِ سلوک کا معاملہ برقرار رکھا ہے۔

امہات المؤمنین میں حضرت زینب بنت جحشؓ بھی ہیں، اس مناسبت سے آپ علیہ الصلوٰۃ والسلام کے گھر آپ کی نسبتی بہنیں ام حبیبہ بنت جحش اور حمنہ بنت جحش بکثرت آتی تھیں اور مسائل بھی معلوم کرتی تھیں، چنانچہ استحضار کی روایات کتب حدیث میں آپ کی نسبتی بہنوں ہی سے مروی ہیں۔

سو تیلی اولاد کی کفالت و تربیت

آپ علیہ الصلوٰۃ والسلام نے ام المؤمنین حضرت ام سلمہؓ سے نکاح فرمایا، حضرت ام سلمہؓ کے ساتھ چھوٹے چھوٹے بچے (عمر بن ابی سلمہ، زینب) تھے، آپ نے ان

بچوں کی پرورش فرمائی اور ان کی تربیت فرمائی، یہ بھی سسرالی رشتہ دار ہیں، چنانچہ احادیث میں ان بچوں سے رسول اللہ ﷺ کے تربیتی واقعات بکثرت موجود ہیں۔ حضرت انسؓ کی والدہ سے حضرت ابو طلحہؓ نے نکاح فرمایا، حضرت ابو طلحہؓ نے اپنے سوتیلے لڑکے کی تربیت کا انتظام کیا۔

حضرت انسؓ فرماتے ہیں:

أَخَذَ أَبُو طَلْحَةَ بَيْدِي، فَأَنْطَلَقَ بِي إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ، فَقَالَ: يَا رَسُولَ اللَّهِ، إِنَّ أُنْسًا غُلَامًا كَيْسٌ فَلْيَخُذْ مِنْكَ، قَالَ: «فَخَذَ مِنْتُهُ فِي السَّفَرِ وَالْحَضَرِ».

(بخاری، کتاب الوصایا، باب استخدا، التیمم اذا كان صلاحه ونظر الام وزوجها: ۲۷۸)

حضرت ابو طلحہؓ نے میرا ہاتھ پکڑ کر رسول اللہ ﷺ کی خدمت میں لے گئے اور عرض کیا، یا رسول اللہ! انس چالاک لڑکا ہے، وہ آپ کی خدمت کرے گا، حضرت انسؓ فرماتے ہیں: میں نے رسول اللہ ﷺ کی سفر و حضر میں خدمت کی۔

عام سسرالی رشتہ داروں کے ساتھ حسن سلوک

آپ ﷺ کو اطلاع ملی کہ قبیلہ بنو المصطلق کے سردار حارث بن ضرار مسلمانوں پر حملہ کرنے کی تیاری کر رہا ہے، تو آپ ﷺ مسلمانوں کی ایک جماعت کے ساتھ تشریف لے گئے اور اچانک حملہ کیا، مسلمانوں کو کامیابی ملی، مال غنیمت خوب ہاتھ آیا اور کئی لوگ گرفتار ہو کر مسلمانوں میں غلام باندیاں بنا کر تقسیم کئے گئے، ان عسلا م باندیوں میں قبیلے کے سردار حارث بن ضرار کی لڑکی حضرت جویریہؓ بھی باندی بن کر حضرت ثابت بن قیس کے حصے میں آئیں۔

حضرت جویریہؓ نے حضرت ثابت بن قیسؓ سے کتابت کا معاملہ کر لیا اور حضور ﷺ کی خدمت میں مدد کے لیے حاضر ہوئیں اور مدد کی درخواست کی، آپ ﷺ نے فرمایا: کیا تم اس بات سے راضی ہو کہ تمہاری طرف سے بدل کتابت ادا کر دوں

اور تم سے نکاح کر لوں؟ حضرت جویریہؓ راضی ہو گئیں، چنانچہ آپ نے انہیں آزاد فرما کر نکاح فرمایا، جب لوگوں کو خبر ہوئی کہ رسول اللہ ﷺ نے حضرت جویریہؓ سے نکاح فرمایا ہے، تو تمام مسلمان جن کی ملکیت میں بنو المصطلق کے افراد غلام یا باندی بنے ہوئے تھے، ان سب کو رسول اللہ ﷺ کے سسرالی رشتے کا لحاظ کرتے ہوئے آزاد کر دیا۔

ام المؤمنین حضرت عائشہؓ فرماتی ہیں:

مَا رَأَيْتُ امْرَأَةً كَانَتْ أَعْظَمَ بَرَكَتَةً عَلَى قَوْمِهَا مِنْهَا، أُعْتِقَ فِي سَبَبِهَا مِائَةَ أَهْلِ بَيْتٍ مِنْ بَنِي الْمِصْطَلِقِ.

(ابوداؤد، کتاب العتق، باب فی بیع الکاتب: ۳۹۳۱)

میں نے حضرت جویریہؓ سے زیادہ کسی عورت کو اپنی قوم کے حق میں زیادہ بابرکت نہیں دیکھا جس کی وجہ سے سو گھرانے آزاد ہوئے ہوں۔

حضرات صحابہؓ حضور صلی اللہ علیہ وسلم کے عام سسرالی رشتہ داروں کی اتنی تعظیم کرتے تھے، تو خاص سسرالی رشتہ داروں کی کس قدر تعظیم کرتے ہوں گے؟ امت کا یہ حال ہے، تو نبی کی کیا شان ہوگی!

بیوی کی سہیلیوں کے ساتھ حسن سلوک

ام المؤمنین حضرت عائشہؓ فرماتی ہیں:

بعض اوقات آپ صلی اللہ علیہ وسلم بکری ذبح فرماتے اور گوشت کی چھوٹی چھوٹی بوٹیاں بنا کر حضرت خدیجہؓ کی سہیلیوں میں بطور ہدیہ بھیجا کرتے۔

(بخاری کتاب المناقب، باب فی تزویج خدیجہؓ: ۳۸۱۸)

آپ علیہ الصلوٰۃ والسلام اہلیہ کی سہیلیوں کے ساتھ اس قدر حسن سلوک کا معاملہ کر رہے ہیں، تو ذرا اندازہ لگائیں کہ آپ ﷺ نے اہلیہ کے اہل خانہ کے ساتھ کس قدر حسن سلوک کا معاملہ کیا ہوگا۔

یہ وہ باتیں ہیں جو احادیث میں مذکور ہیں اور عمل کرنے والوں کے کافی ہیں۔

بیوی کا اپنے سسرالی رشتہ  
داروں کے ساتھ اچھا برتاؤ

- نندوں کے ساتھ اچھا برتاؤ
- سوتیلی اولاد کے ساتھ اچھا برتاؤ
- شوہر کے متعلقین کے ساتھ برتاؤ
- سسرالی رشتہ داروں کی تعظیم

## بیوی کا اپنے سسرالی رشتہ داروں کے ساتھ اچھا برتاؤ

لڑکی کو چاہئے کہ وہ اپنے سسرالی رشتہ داروں کے ساتھ خدمت، اکرام اور حسن سلوک کا معاملہ کرے، بطور خاص شوہر کے والدین اور شوہر کے بھائی بہنوں کے ساتھ اچھا برتاؤ کرے، شوہر کے رشتہ داروں کے ساتھ حسن سلوک شوہر ہی کے ساتھ حسن سلوک ہے، شوہر کے رشتہ داروں کے ساتھ حسن سلوک رشتہ داروں کے دلوں میں عورت کی عزت، قدر و منزلت اور شوہر کے دل میں محبت کا سبب بنتا ہے، بطور خاص خسر و خوش دامن صاحبہ کی خدمت، تعظیم اور اکرام کا معاملہ کرے کہ انہوں نے ہی اس کو اپنی بہو بنایا ہے، وہ عمر، تجربات اور مرتبے میں بڑے ہونے کی وجہ سے قابل تعظیم ہیں۔

شوہر کے ذمہ والدین کی خدمت ہے؛ لیکن شوہر اپنی مشغولیات کی وجہ سے والدین کی خاطر خواہ خدمت نہیں کر سکتا، اگر بیوی شوہر کے والدین کی خدمت کرتی ہے، تو وہ شوہر کا تعاون کرنے والی ہے جس کی وجہ سے شوہر کے دل میں بیوی کی عظمت و محبت پیدا ہوتی ہے، گھریلو ماحول سازگار اور پر امن ہوگا، جس کی وجہ سے تمام گھر کے افراد خوش رہیں گے، نیز شوہر اپنے والدین کے ساتھ حسن سلوک کرے، تو بیوی کو ہرگز تنگ دل نہیں ہونا چاہئے، شوہر اپنے والدین یا دیگر رشتہ داروں کے ساتھ صلہ رحمی، ہم دردی، خیر خواہی، خدمت و اکرام کرے، تو بیوی اس کے لیے ہرگز رکاوٹ نہ بنے۔

نندوں کے ساتھ اچھا برتاؤ

حضرت جابرؓ فرماتے ہیں:

رسول اللہ صلی اللہ علیہ وسلم نے ایک مرتبہ مجھ سے دریافت فرمایا: جابر! تمہاری شادی ہوگئی؟، میں نے عرض کیا، جی ہاں، یا رسول اللہ! آپ نے فرمایا: انبیاء ہی سے شادی کی، یا (ثیبہ) بیابھی سے؟ میں نے عرض کیا، بیابھی سے، آپ نے فرمایا:

هَلَّا جَارِيَةٌ تَلَا عِبْهَا وَتَلَا عِبْكَ، وَتُضَا حِكْهَا وَتُضَا حِكْكَ  
انبیاء ہی سے شادی کیوں نہیں کی؟ کہ تم ان سے کھیلتے، وہ تم سے کھیلتیں،  
میں نے عرض کیا:

إِنَّ عَبْدَ اللَّهِ هَلَكَ، وَتَرَكَ بَنَاتٍ، وَإِنِّي كَرِهْتُ أَنْ أُجِيبَهُنَّ  
بِمِثْلِهِنَّ، فَتَزَوَّجْتُ امْرَأَةً تَقُومُ عَلَيْهِنَّ وَتُصَلِّحُهُنَّ، فَقَالَ:  
بَارَكَ اللَّهُ لَكَ.

(اخرج البخاری فی مواضع شتی، کتاب النفقات، باب عون المرأة زوجها ولده: ۵۳۶۷)

میرے والد عبد اللہ غزوہ احد میں شہید ہو گئے، میری چھوٹی چھوٹی نو بہنیں ہیں، میں نے چاہا کہ ایسی عورت سے شادی کروں جو انہیں سنبھال سکے، ان کے سر میں کنگھا کرے، ان کی دیگر ضروریات کو پورا کرے اور انہیں سلیقہ و آداب سکھائے اور ان کی تربیت کرے، آپ نے ارشاد فرمایا:

بہت اچھا کیا، اللہ تعالیٰ تمہیں برکت نصیب فرمائے۔

شارح بخاری حافظ ابن حجرؒ فرماتے ہیں:

اس حدیث سے معلوم ہوا کہ عورت اپنے شوہر اور شوہر کے متعلقین والدین، بھائی بہن سوتیلی اولاد کی خدمت کرے، اگرچہ ان کی خدمت اس پر شرعاً فرض نہیں ہے؛ لیکن زمانہ نبوت میں عورتیں اپنے شوہر اور اس کے رشتہ داروں کی خدمت کیا کرتی تھیں اور یہ نیک و صالح عورتوں کی عادت ہے، یہی وجہ ہے کہ رسول اللہ صلی اللہ علیہ وسلم

نے حضرت جابرؓ سے فرمایا: تم نے بہت اچھا کیا اور آپؐ کے لیے دعادی۔  
(فتح الباری، کتاب النکاح، باب تزویج النبیات)

### سوتیلی اولاد کے ساتھ اچھا برتاؤ

امہات المؤمنین حضرت عائشہؓ اور حضرت ام سلمہؓ فرماتی ہیں:

جب حضرت فاطمہؓ کی شادی ہوئی، تو آپ علیہ الصلوٰۃ والسلام نے ہمیں تیاری کا حکم دیا، چنانچہ ہم نے مکان لیا، بستر لگایا، اپنے ہاتھوں سے کچھور کی چھال دھن کر تکیے بنائے، چھوہارے اور منقے سے کھانا تیار کر کے دعوت میں پیش کیا، ایک لکڑی مکان کے کنارے نصب کیا؛ تاکہ اس پر کپڑے اور پانی کا مشکیزہ وغیرہ لٹکاسکیں، فاطمہؓ کی شادی سے شان دار شادی ہم نے کسی کی نہیں دیکھی۔

(ابن ماجہ، کتاب النکاح، باب الولیمة: ۱۹۱۱)

رسول اللہ ﷺ کی بھانج (آپ ﷺ کے بچازاد بھائی جعفر طیارؓ کی بیوہ) حضرت اسماء بنت عمیسؓ فرماتی ہیں:

حضرت فاطمہؓ کی رخصتی کے وقت رسول اللہ ﷺ گھر میں موجود تھے، آپ نے گھر میں پر چھائی دیکھی اور فرمایا: کون؟ میں نے عرض کیا، اسماء، آپ نے پوچھا: اسماء بنت عمیس؟ میں نے عرض کیا: جی یا رسول اللہ! آپ کی خدمت کے لیے حاضر ہوئی ہوں، آپ علیہ الصلوٰۃ والسلام فرمایا: ہاں جب لڑکی کی رخصتی ہو، تو (کسی عمر دراز و تجربہ کار) عورت کو گھر میں رہنا چاہئے؛ تاکہ اس کو کوئی ضرورت پیش آئے، تو وہ اس کی ضرورت پوری کر دیا کرے، پھر آپ علیہ الصلوٰۃ والسلام نے مجھے دعادی اور آپ علیہ الصلوٰۃ والسلام کے نزدیک میرا یہ عمل نہایت محبوب ثابت ہوا۔

(مجمع الزوائد، کتاب المناقب، باب فی تزویج فاطمہ بعلی: ۱۵۲۱۶)

حضرت ام سلمہؓ فرماتی ہیں:

حضرت فاطمہؓ مرض الوفا میں مبتلا ہوئیں، میں خود آپ کی تیمارداری کر رہی

تھی، ایک دن طبیعت میں افاقہ ہوا، حضرت علیؓ کسی ضرورت سے باہر چلے گئے، فاطمہؓ نے کہا: امی میرے لیے نہانے کے لیے پانی کا انتظام کرو، میں نے نہانے کے لیے پانی کا انتظام کیا، پھر فاطمہؓ نے بہت اچھے طریقے سے غسل کیا جیسے زندگی میں وہ کیا کرتی تھیں، پھر کہا: امی میرے لیے نئے کپڑے دے دو، میں نے دے دئے اور فاطمہؓ نے پہن لیا، پھر کہا: امی میرا بستر درمیانی گھر میں لگا دو، میں نے لگا دیا، پھر فاطمہؓ قبلہ رخ ہو کر لیٹ گئیں اور اپنے ہاتھوں کو رخسار کے نیچے رکھا، پھر کہا: امی اب میری روح قبض ہو جائے گی، میں نے غسل کر لیا ہے اور کپڑے پہن لیے ہیں، اب کوئی بھی شخص میرے کپڑے نہ نکالے، پھر فاطمہؓ کی روح قبض ہو گئی، جب حضرت علیؓ آئے تو میں نے آپؓ کو اطلاع دی۔

(مجمع الزوائد، کتاب المناقب، باب فی تزویجہا علی: ۱۵۲۲۰)

امہات المؤمنین کی کوئی نند و ساس نہیں تھی؛ لیکن مذکورہ واقعات سے ساس، ننداورد دیگر سسرالی رشتہ داروں کے ساتھ حسن سلوک کی اہمیت معلوم ہوتی ہے کہ جب چھوٹوں کے ساتھ اچھا برتاؤ کرنا اخلاقی فریضہ ہے، ساس و سسر جو عمر و مرتبے میں بڑے ہوتے ہیں، عموماً ضعیف و بیمار بھی ہوتے ہیں اور اپنے شوہر پر ان کے حقوق زیادہ ہوتے ہیں، اس وجہ سے وہ خدمت کے زیادہ مستحق ہوتے ہیں، لہذا عورتوں کو چاہئے کہ ساس و سسر کی خدمت کو اپنے ماں باپ کی خدمت سمجھیں، اس سے دعائیں بھی ملیں گی، اللہ بھی خوش ہوں گے اور شوہر کو بھی خوشی بھی ہوگی۔

شوہر کے متعلقین کے ساتھ اچھا برتاؤ

ام المؤمنین حضرت عائشہؓ فرماتی ہیں:

ایک مرتبہ اسامہ بن زیدؓ کی ناک میں رطوبت آگئی، رسول اللہ صلی اللہ علیہ وسلم نے

صاف کرنے کا ارادہ کیا، میں نے عرض کیا:

دَعْنِي حَتَّى أَكُونَ أَنَا الَّذِي أَفْعَلُ قَالَ:

یا رسول اللہ! چھوڑ دیجئے اسامہ کی ناک میں صاف کروں گی، (چنانچہ حضرت عائشہؓ نے حضرت اسامہؓ کی ناک کی صفائی کی)  
رسول اللہ صلی اللہ علیہ وسلم نے ارشاد فرمایا:  
يَا عَائِشَةُ أَحَبِّبِيهِ فَإِنِّي أُحِبُّهُ.

(رواہ ترمذی عن عائشہؓ، ابواب المناقب، مناقب اسامہ: ۳۸۱۸)

اے عائشہ اسامہؓ سے محبت کرو؛ کیوں کہ میں بھی ان سے محبت کرتا ہوں۔  
حضرت اسامہؓ حضرت زید بن حارثہؓ کے لڑکے ہیں جو آپ کے پوتے کے درجے میں تھے، آپ علیہ الصلوٰۃ والسلام ان سے حسنینؓ کے برابر محبت کرتے تھے ”حُبُّ رسول اللہ“۔ رسول اللہ کے چہیتے۔ کے لقب سے مشہور تھے، حضرت عائشہؓ نے گویا لے پالک پوتے کی ناک صاف کرتے ہوئے امت کی بیٹیوں کو بتایا کہ شوہر کے متعلقین کے چھوٹے بچوں کی بھی صفائی و ستھرائی کی ضرورت پیش آئے، تو خندہ پیشانی سے کرنا چاہئے، یہ شوہر ہی کی خدمت ہے اور شوہر کے دل میں قدرو منزلت پیدا کرنے کا سبب و ذریعہ ہے۔

سسرالی رشتہ داروں کی تعظیم

ام المؤمنین حضرت عائشہؓ بہت سخی و فیاض تھیں، جو کچھ مال آپ کی خدمت میں آتا تھا، فوراً اس کو صدقہ و خیرات کر دیتی تھیں، اس صورتِ حال کو دیکھ کر آپ کے بھانجے حضرت عبداللہ بن زبیرؓ نے فرمایا:

يَذْبَعِي أَنْ يُؤْخَذَ عَلَيَّ يَدَايَهَا.

خرچ کرنے کے سلسلے میں خالہ پر پابندی لگانی چاہئے، حضرت عائشہؓ کو جب یہ خبر پہنچی، تو آپ سخت ناراض ہو گئیں اور فرمایا:

أَيُّ خَذُ عَلَيَّ يَدَايَ.

کیا مجھ پر خرچ کرنے کے سلسلے میں پابندی لگائی جائے گی؟ پھر آپ نے حضرت

عبداللہ بن زبیرؓ سے بات چیت نہ کرنے کی قسم کھالی، حضرت عبداللہ بن زبیرؓ کو خالہ کی ناراضگی اور قسم کی خبر ملی، تو انھوں نے خالہ کو منانے کی بہت کوشش کی؛ لیکن حضرت عائشہؓ نے بالکل معاف نہیں کیا اور حضرت عبداللہ بن زبیرؓ سے بات چیت کرنا بند کر دیا، بالآخر حضرت عبداللہ بن زبیرؓ نے چند قریشی احباب اور آپ علیہ الصلوٰۃ والسلام کے نہالی رشتہ داروں سے سفارش کرائی، تب جا کر حضرت عائشہؓ نے حضرت عبداللہ بن زبیرؓ سے بات چیت شروع فرمائی۔

(رواہ بخاری عن عروۃ بن الزبیر، کتاب المناقب: ۳۵۰۵)

كَانَتْ أَرْقَى شَيْءٍ عَلَيْهِمْ، لِقَرَابَتِهِمْ مِنْ رَسُولِ اللَّهِ ﷺ.

(رواہ بخاری عن عروۃ بن الزبیر، کتاب المناقب: ۳۵۰۳)

حضرت عائشہؓ آپ ﷺ کے نہالی رشتہ داروں پر آپ ﷺ کی رشتہ داری کی وجہ سے بہت مہربان تھیں اور حضرت عائشہؓ نے قسم توڑنے کی وجہ سے چالیس غلاموں کو بطور کفارہ آزاد فرمایا۔



## طلاق اسلامی نقطہ نظر

- طلاق ایک سخت ناپسندیدہ عمل
- طلاق ایک ناخوش گوار ضرورت
- طلاق مرد کا حق

## طلاق اسلامی نقطہ نظر

شریعت میں نکاح ایک قابل احترام اور مقدس رشتہ ہے، اسلام چاہتا ہے کہ جس مرد و عورت نے نکاح کی صورت میں ایک ساتھ زندگی بسر کرنے اور ایک دوسرے کے ساتھی بن کر رہنے کا عہد کیا ہے، وہ اس پر ہمیشہ قائم رہیں اور معمولی باتوں اور چھوٹی چھوٹی الجھنوں میں الجھ کر اس رشتے کی مضبوط بنیادوں کو مسمار نہ کریں۔

قرآن مجید نے میاں بیوی کے رشتے کو ایک دوسرے کے لیے سکون کا ذریعہ اور ایک دوسرے کے لیے لباس قرار دیا ہے، جس طرح لباس انسانی جسم کا سب سے بڑا ہم راز، تکلیف و آرام کا ساتھی اور محافظ ہوتا ہے، اسی طرح میاں بیوی ایک دوسرے کے ہم راز اور ان کی آپسی کمزوریوں پر پردہ ڈالنے والے اور ہر حال میں ایک دوسرے کے رفیق ہوتے ہیں۔

اسلام میں نکاح کو بڑی عظمت حاصل ہے، اس لیے کہ نکاح عفت و پاک دامنی کا باعث ہے، دو اجنبی خاندان ایک دوسرے سے قریب ہوتے ہیں اور ان کے درمیان محبت و الفت پیدا ہوتی ہے۔

خدا نخواستہ اگر یہ رشتہ ٹوٹتا ہے، تو اتنی ہی مضرتیں لاتا ہے، دو آدمیوں کی زندگی ویران ہو جاتی ہے، معصوم بچے باپ کی شفقت سے، یا ماں کی محبت سے محروم ہو جاتے ہیں اور ان کی تسلیم و تربیت صحیح طریقے سے نہیں ہو پاتی، دو خاندان جس قدر ایک دوسرے سے قریب ہوئے تھے، اب اتنا ہی دور ہو جاتے ہیں اور آپس میں سخت قسم کی نفرتیں اور کدورتیں پیدا ہو جاتی ہیں، اس لیے شریعت ابستاء ہی میں ایسے تمام

دروازے بند کرنے کی کوشش کرتی ہے جو بعد میں چل کر باہمی نفرت، اختلاف اور ایک دوسرے سے جدائی کا سبب بن سکتے ہیں۔

### طلاق ایک سخت ناپسندیدہ عمل

طلاق ایک مقدس رشتہء نکاح کو ختم کرنے کا نام ہے، اس لیے اسلام میں طلاق نہایت ناپسندیدہ عمل ہے۔

رسول اللہ صلی اللہ علیہ وسلم نے ارشاد فرمایا:  
أَبْغَضُ الْحَلَالِ إِلَى اللَّهِ تَعَالَى الطَّلَاقُ.

(سنن ابی داؤد، کتاب الطلاق، باب فی کرہیۃ الطلاق: ۲۱۷۸)

اللہ تعالیٰ کے نزدیک حلال چیزوں میں سب سے زیادہ ناپسندیدہ عمل طلاق ہے۔  
حضرت ابو موسیٰ اشعریؓ سے مروی ہے آپ صلی اللہ علیہ وسلم نے بلا وجہ طلاق دینے والوں کی مذمت بیان کرتے ہوئے ارشاد فرمایا:

لَا تُطَلِّقُ النِّسَاءَ إِلَّا مِنْ رِيْبَةٍ، إِنَّ اللَّهَ - تَبَارَكَ وَتَعَالَى - لَا يُحِبُّ الذَّوَّاقِينَ، وَلَا الذَّوَّاقَاتِ.

(رواہ ابی ہشام فی مجمع الزوائد، کتاب الطلاق، فی من یكثر الطلاق: ۷۷۶۱)

عورتوں کو اسی وقت طلاق دی جائے جب ان کا کردار اخلاقی اعتبار سے مشکوک ہو؛ کیوں کہ اللہ تعالیٰ اُن مردوں اور عورتوں کو پسند نہیں کرتے جو محض ذائقہ چکھنے والے ہوں۔

### طلاق ایک ناخوش گوار ضرورت

اس بات میں شبہ نہیں کہ بعض اوقات طلاق ایک ناخوش گوار ضرورت بن جاتی ہے، طلاق ایک تکلیف دہ چیز ہے؛ لیکن بعض دفعہ اس سے زیادہ تکلیف دہ باتوں کو روکنے کا ذریعہ بنتی ہے، اگر میاں بیوی کے درمیان تعلقات ناخوش گوار ہوں، ایک ساتھ نباہ دشوار ہو جائے، مرد اپنی عورت سے نجات پانا چاہتا ہو اور اس کے لیے قید

نکاح سے باہر آنے کا کوئی قانونی راستہ نہ رکھا جائے، تو وہ غیر قانونی راستہ اختیار کرے گا، اس میں عورت کا زیادہ نقصان ہوگا۔

بعض اوقات ایسے حالات پیدا ہو جاتے ہیں جن کی وجہ سے میاں بیوی کو ایک دوسرے کے ساتھ زندگی گزارنا ممکن نہیں ہوتا، ایک دوسرے سے علاحدہ رہ کر زندگی بسر کرنے ہی میں دونوں کے لیے چین و سکون اور اطمینان کا سامان ہوتا ہے، ان حالات میں شریعت ایک ناپسندیدہ ضرورت سمجھ کر طلاق کی اجازت دیتی ہے۔

طلاق ایک ناپسندیدہ عمل ہے؛ لیکن ازدواجی زندگی کا وہ قانون مکمل کہلانے کا مستحق نہیں جس میں رشتہء نکاح کے بندھن کو کھولنے کی گنجائش نہ رکھی گئی ہو، میاں بیوی میں نفرتیں پیدا ہو جائیں اور بے سکونی کی زندگی گزارنے لگیں، نہ شوہر کے لیے بیوی سے علاحدہ ہو کر ذہنی سکون حاصل کرنے کا قانونی راستہ ہو، نہ عورت کے لیے شوہر کے ظلم و زیادتی سے نجات حاصل کرنے کی کوئی جائز صورت ہو، یہ یقیناً ایک غیر فطری بات ہے، ایسی بے کیف و تلخ زندگی گزارنے پر مجبور کرنا، جبر و ظلم ہوگا، نیز ایسی تلخ زندگی دونوں کی صحت اور صلاحیت پر اثر انداز ہوتی ہے۔

آج کل ہندو سماج میں زیادہ تعلیم یافتہ ہونے کے باوجود بیویوں کو جلانے اور قتل کرنے کے جو واقعات پیش آرہے ہیں، وہ اسی کا نتیجہ ہیں؛ چوں کہ قانونی طور پر علاحدگی کو دشوار بنا دیا گیا ہے، اس لیے بہت سے لوگ اس طرح کے غیر قانونی راستے اختیار کرتے ہیں، اسلام میں طلاق کی اجازت کا منشاء یہی ہے، اگرچہ یہ ناپسندیدہ فعل ہے؛ لیکن میاں بیوی کا ساتھ چلنا دشوار ہو جائے، تو اس قید سے آزاد ہونے کے لیے ایسا راستہ کھلا رکھا جائے کہ لوگ لاقانونیت پر مجبور نہ ہوں، نیز اس میں عورت کی زندگی اور اس کی عزت و آبرو کے لیے بھی تحفظ کی تدبیر ہے۔

### طلاق مرد کا حق

قدرتی اعتبار سے عورتیں جذباتی ہوتی ہیں، یہ عورتوں کا عیب نہیں؛ بلکہ ان کا

حسن ہے، و فور جذبات کے بغیر بے پناہ محبت کرنے والی ماں، خوب پیار کرنے والی بیوی ثابت نہیں ہو سکتی، نیز عورتیں جذباتی ہونے کی وجہ سے جلد باز ہوتی ہیں، کسی بات سے جلد خوش بھی ہو جاتی ہیں اور جلد ناراض بھی، اس لیے خواتین کو اسلام یا کسی مہذب سماج میں طلاق کا حق نہیں دیا گیا ہے۔

مرد میں عورتوں کی بنسبت قوت فیصلہ زیادہ ہوتی ہے، نیز وہ عورتوں کی بنسبت کم جذباتی ہوتے ہیں، اس وجہ سے اسلام نے ان کو طلاق کا حق دیا ہے اور انہیں بے حد احتیاط کے ساتھ اس حق کو استعمال کرنے کی تلقین کی ہے۔

چنانچہ:

☆ بلا ضرورت طلاق دینا شریعت میں سخت ناپسندیدہ ہے، دینی مزاج اور خوفِ خدا رکھنے والے اس ناپسندیدہ عمل سے بچنا چاہیں گے۔

☆ اسلام نے کسبِ معاش کی ذمہ داری مرد پر رکھی ہے، کسبِ معاش کے لیے وہ گھر سے باہر نکلتا ہے، مرد چاہتا ہے کہ بچوں کی نگرانی و تربیت کے لیے بیوی کا اعتماد حاصل ہو، لہذا وہ طلاق کے ذریعے اپنے گھر کو ویران کرنا نہیں چاہتا، اس وجہ سے وہ طلاق سے گھبراتا ہے۔

☆ طلاق کی بنا پر مرد کو مہر، عدت کا نفقہ، متعہ، لڑکے ہوں، تو سات سال کی عمر تک، لڑکیاں ہوں، تو بالغ ہونے تک ان کا خرچ برداشت کرنا پڑتا ہے، یہ ساری مالی ذمہ داریاں مرد پر عائد ہوتی ہیں جو اسے طلاق کا قدم اٹھانے سے روکتی ہیں، اس وجہ سے مردوں کو طلاق کا حق دیا گیا ہے۔



## ازدواجی الجھنوں کا حل

خدا نخواستہ نکاح کے بعد میاں بیوی کے درمیان کچھ اختلاف پیدا ہو جائے، تو قرآن مجید نے اس کا بھی حل بتایا ہے کہ پہلے سمجھایا جائے، نصیحت سے کام لیا جائے، اس کے باوجود بیوی سیدھی راہ اختیار نہ کرے، تو چند دن بستر الگ کر لیا جائے، اسی کو قرآن مجید میں ”واھجر وھن فی المضاجع“ سے تعبیر کیا گیا ہے۔

بستر الگ کرنے کا مطلب یہ نہیں کہ بیوی کو گھر سے باہر کیا جائے، یا اس کو میکے میں چھوڑ کر اس کے والدین پر بوجھ بنا دیا جائے، یا اس کو کمرے سے باہر نکال کر اس کی تذلیل و تحقیر کی جائے؛ بلکہ بستر ایک ہی ہو؛ لیکن چند دن بے رخی کا اظہار کیا جائے؛ تاکہ اس کو اپنی کوتاہی کا احساس ہو، اگر اس سے بھی کام نہ چلے اور عورت میں اصلاح کے آثار نمایاں نہ ہوں، تو معمولی سرزنش کی بھی اجازت دی گئی ہے۔

اللہ تعالیٰ کا ارشاد ہے:

وَالَّتِي تَخَافُونَ نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ وَاضْرِبُوهُنَّ ۚ فَإِنْ أَطَعْنَكُمْ فَلَا تَبْغُوا عَلَيْهِنَّ سَبِيلًا ۗ إِنَّ اللَّهَ كَانَ عَلِيمًا كَبِيرًا ﴿۳۴﴾ (النساء: ۳۴)

وہ عورتیں جن کی نافرمانی کا تم کو ڈر ہو، تم پہلے انہیں نصیحت کرو اور سمجھاؤ (اور نہ مانیں) تو ان سے بستر جدا کر لو (پھر بھی نہ مانیں) تو معمولی مار پیٹ کرو، اگر وہ تمہاری بات مان لیں، تو پھر (مار پیٹ، رسوائی اور بے عزت کرنے کے لیے) بہانے تلاش مت کرو، بے شک اللہ سب سے برتر اور بڑا ہے۔ (مسلم پرسنل لاء کا مسئلہ: ۲۴)

### اختلافات دور کرنے میں سماج کی ذمہ داری

اگر ان تمام مراحل سے گزرنے کے باوجود تعلقات بہتر نہ ہو سکیں اور بیوی نافرمانی پر مصر ہو، تو ایسے نازک موڑ پر قرآن مجید نے شوہر کو جلد بازی اور ناعاقبت اندیشی سے کام نہ لینے کی تلقین کرتے ہوئے میاں بیوی کے درمیان صلح صفائی کی ذمہ داری کو سماج (افرادِ خاندان) پر رکھا ہے کہ اب سماج کے بزرگ اور سمجھ دار لوگ جو اختلافات کو دور کرنے کی صلاحیت رکھتے ہوں اور مخلص ہوں، ان کی ذمہ داری ہے کہ وہ بیچ میں پڑ کر باہمی اختلاف کو رفع کرنے اور صلح کرانے کی کوشش کریں۔

بد قسمتی کی بات ہے کہ ہمارے سماج میں کوئی اختلاف رونما ہوتا ہے اور کوئی نزاع پیدا ہو جائے، خواہ میاں بیوی کے درمیان ہو، والدین اور اولاد کے درمیان ہو، یا کسی بھی دو مسلمان یا دو خاندانوں کے درمیان ہو، تو نہ صرف عام مسلمان؛ بلکہ علماء اور سماج کے بااثر اور ذمہ دار لوگ بھی کنارہ کشی اختیار کر لیتے ہیں اور سوچتے ہیں کہ جس کا معاملہ ہے، وہ سمجھے، ہم اس معاملہ میں کیوں پڑیں؛ لیکن یہ سوچ درست اور سنجیدہ نہیں ہے، مسلمانوں کا کام دلوں کو جوڑنا اور فاصلوں کو سمیٹنا ہے۔

آپ کو معلوم ہے کہ سرکارِ دو عالم صلی اللہ علیہ وسلم کو نماز کی جماعت کا اتنا اہتمام تھا کہ مرض الوفا میں بھی جب تک بالکل معذور نہ ہو گئے، جماعت فوت نہیں ہوئی؛ لیکن بنو عوف کے دو مسلمان خاندانوں میں صلح کرانے میں آپ کو اتنی تاخیر ہو گئی کہ نماز عصر میں آپ دیر سے تشریف لائے جب کہ حضرت بلالؓ حضرت ابو بکرؓ کو امامت کے لیے آگے بڑھا چکے تھے۔

(لخص: رواہ البخاری طویلاً عن سہل بن سعد، کتاب الصلح، باب ماجاء فی الاصلاح بین الناس: ۲۶۹۰)

اس واقعے سے مسلمانوں کے درمیان صلح کرانے، ان کے اختلافات کو دور کرنے اور ان کی صفوں میں وحدت کو باقی رکھنے کی اہمیت کا اندازہ ہوتا ہے۔

بالخصوص میاں بیوی کے اختلاف کو دور کرنا اور ان کے رشتے کو استوار رکھنا تو

اور بھی زیادہ اہم ہے؛ کیوں کہ رسول اللہ صلی اللہ علیہ وسلم نے فرمایا کہ شیطان سب سے زیادہ اس بات سے خوش ہوتا ہے کہ کسی شوہر اور اس کی بیوی کے درمیان تفریق پیدا کرادے۔ ”أَنْ يَفْرُقَ بَيْنَ الْمَرْءِ وَوَجْهِهِ“۔

اس لیے علماء اور مسلم سماج کے ذمہ دار حضرات خواہ مرد ہوں، یا خواتین، ان کا شرعی فریضہ ہے کہ وہ ایسے مواقع پر معاملات کو سلجھانے اور اختلافات کو دور کرنے کی کوشش کریں اور اسے اپنی دینی ذمہ داری سمجھیں۔

ہاں اگر زوجین کے درمیان اختلاف اس حد تک بڑھ جائے کہ وہ خود اس کو سلجھانے سے قاصر ہوں۔

تو قرآن مجید کا ارشاد ہے:

وَإِنْ خِفْتُمْ شِقَاقَ بَيْنِهِمَا فَأَبْعَثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا إِنْ يُرِيدَا إِصْلَاحًا يُوَفِّقِ اللَّهُ بَيْنَهُمَا إِنَّ اللَّهَ كَانَ عَلِيمًا حَكِيمًا ﴿۳۵﴾ (النساء: ۳۵)

اے مسلمانو! اگر تم کو اندیشہ ہو کہ میاں بیوی میں اختلاف اور ضد ہے اور آپسی الجھن کو خود سلجھانہیں سکتے، تو تم کو چاہئے کہ میاں بیوی کے رشتہ داروں میں سے ایک ایک منصف کو مقرر کر کے بھیجو، اگر دونوں منصف اصلاح کی کوشش (صدق دل سے) کریں، تو اللہ تعالیٰ میاں بیوی میں موافقت پیدا فرمادیں گے، بے شک اللہ تعالیٰ جاننے والا اور خبر رکھنے والا ہے۔ (مسلم پرسنل لاء کا مسئلہ: ۲۷)

حضرت تھانویؒ مذکورہ آیت کی تفسیر میں تحریر فرماتے ہیں:

اگر قرآن سے تم اوپر والوں کو ان دونوں میاں بیوی میں ایسی کشاکش کا اندیشہ ہو کہ اس کو وہ باہم سلجھانہ سکیں گے، تو تم لوگ ایک آدمی جو تصفیہ کی لیاقت رکھتا ہو مرد کے خاندان سے اور ایک آدمی جو ایسے ہی تصفیہ کی لیاقت رکھتا ہو عورت کے خاندان سے تجویز کر کے اس کشاکش کو رفع کرنے کے لیے ان کے پاس بھیجو کہ وہ

جا کر تحقیق حال کریں اور جو بے راہی ہو، یا دونوں کا کچھ قصور ہو سمجھادیں۔  
 اگر ان دونوں آدمیوں کو سچے دل سے اصلاح معاملہ کی منظوری ہوگی، تو اللہ تعالیٰ  
 ان میاں بیوی میں بشرط یہ کہ وہ ان دونوں کی رائے پر عمل کریں، اتفاق فرمائیں گے،  
 بلاشبہ اللہ تعالیٰ بڑے علم والے اور خبر رکھنے والے ہیں، جس طریقے سے ان میں باہم  
 مصالحت ہو سکتی ہے، اس کو جانتے ہیں، جب حکمین کی نیت ٹھیک دیکھیں گے، تو وہ  
 طریقہ ان کے قلب میں القاء فرمادیں گے۔ (بیان القرآن، سورۃ النساء: ۱۱۵)



## طلاق دینے کا صحیح طریقہ

- طلاقِ احسن
- طلاقِ حسن
- طلاقِ رجعی
- رجعت کا طریقہ
- طلاقِ بائن
- طلاقِ مغلطہ تین طلاق
- ایک غلط فہمی کا ازالہ

## طلاق دینے کا صحیح طریقہ

### طلاقِ احسن

شریعت نے طلاق کے آداب و احکام بھی بتائے ہیں کہ طلاق کس وقت دی جائے اور کتنی دی جائیں؟ طلاق کے سلسلے میں قرآن مجید نے یہ اصول بتایا کہ طلاق دیتے ہوئے بھی حسن سلوک کو ملحوظ رکھا جائے۔

الطَّلَاقُ مَوْلَانِ صَقَامَسَاكَ بِمَعْرُوفٍ أَوْ تَسْرِيحٍ بِأِحْسَانٍ ط

(البقرة: ۲۲۹)

(۱) طلاق اس طرح نہ دی جائے کہ عدت طویل ہو جائے، جس سے عورت کو خواہ مخواہ ذہنی الجھن میں ڈالا جائے، نیز جب ضرورت ایک طلاق سے پوری ہو جاتی ہے، تو اس سے زیادہ طلاق دینے کی کیا ضرورت ہے؟۔

(۲) صرف ایک طلاق دی جائے، یعنی شوہر بیوی سے صاف لفظوں میں کہے ”میں نے تجھے طلاق دے دی“ اس لیے کہ مرد بیوی سے جدائی چاہتا ہے، تو اس کا مقصد ایک طلاق سے پورا ہو جائے گا، طلاق ایک ناپسندیدہ ضرورت ہے، ضرورت سے زیادہ کا استعمال مزید ناپسندیدہ اور قرآن و سنت کا مذاق ہوگا۔

(۳) طلاق حالتِ حیض میں نہ دی جائے، حالتِ حیض میں طلاق دینا سخت گناہ ہے، نیز حیض کی حالت میں ایک حد تک بیوی کی طرف رغبت کا سامان نہیں ہوتا، تو ممکن ہے اس حالت میں سنجیدہ فیصلے کے تحت طلاق نہ دی گئی ہو؛ بلکہ بے رغبتی کی بنا پر طلاق دی ہو؛ حالانکہ طلاق ایسا حق نہیں ہے کہ اتنی جلد بازی میں سوچے سمجھے اور سنجیدہ فیصلہ کئے بغیر اس کا استعمال کیا جائے۔

(۴) ایسی پاکی کے زمانے میں طلاق دی جائے جس میں بیوی سے صحبت نہ کی ہو؛ کیوں کہ عدت کے طویل ہونے کا اندیشہ ہے، اگر حمل ٹھہر جائے اور عورت حاملہ ہو جائے، تو اب اسے وضع حمل تک عدت گزارنی ہوگی۔

چنانچہ اللہ تعالیٰ کا ارشاد ہے:

يَا أَيُّهَا النَّبِيُّ إِذَا طَلَقْتُمُ النِّسَاءَ فَطَلَّقُوهُنَّ لِأَعْدَتِهِنَّ وَ أَحْصُوا  
الْعِدَّةَ (الطلاق: ۱)

اے نبی! جب تم عورتوں کو طلاق دو، تو ان کی عدت پر طلاق دو اور عدت کو شمار کرتے رہو۔

(۵) ایک طلاق دینے کے بعد عدت گزرنے دی جائے، عدت حاملہ عورت کی وضع حمل حیض والی کے لیے تین حیض، کم عمر یا عمر والی کے لیے تین مہینے ہے۔ مذکورہ طریقے پر جو طلاق دی جائے، اس کو فقہاء طلاقِ احسن کہتے ہیں، یعنی طلاق کا بہتر طریقہ نیز طلاقِ رجعی کی بھی ایک صورت ہے۔

### طلاقِ حسن

بسا اوقات آدمی تین طلاق دے کر رشتہء نکاح اس طرح ختم کرنا چاہتا ہے کہ اس کے لیے رجوع اور تجدیدِ نکاح کا موقع آئندہ بالکل باقی نہ رہے، ایسی صورت میں شریعت کی تعلیم یہ ہے کہ یکبارگی تین طلاقیں نہ دی جائیں؛ بلکہ پاکی کی حالت میں ایک طلاق دے کر غور و فکر کیا جائے، اگر آپسی حالات درست نہ ہو سکیں، تو ایک ماہواری کے بعد دوسری پاکی کے زمانے میں دوسری طلاق دی جائے، پھر غور کیا جائے، اگر اب بھی حالات قابو میں نہ آسکے اور تیسری طلاق دے کر رشتہء نکاح مکمل ختم کرنے ہی میں دنیا و آخرت کی بھلائی نظر آئے، تو دوسری ماہواری گزرنے کے بعد تیسری پاکی کی حالت میں تیسری طلاق دی جائے، اس کے بعد رشتہء نکاح ختم ہو جائے گا، اب مرد و عورت ایک دوسرے کے لیے حرام ہو جائیں گے، رجوع یا عدت

میں تجدید نکاح کی گنجائش نہیں رہے گی، اس کو طلاق حسن کہتے ہیں۔

### طلاق رجعی

لفظ ”طلاق“ یا ایسے لفظ سے ایک یا دو طلاق دی جائے جو عرف میں طلاق ہی کے لیے استعمال ہوتا ہے، اس کو طلاق رجعی کہتے ہیں۔  
یعنی ایسی طلاق جس میں عدت گزرنے سے پہلے شوہر چاہے، تو بیوی کو دوبارہ نکاح میں واپس لے سکتا ہے، عورت کی مرضی اور تجدید نکاح کی ضرورت نہیں ہے، دو مرتبہ طلاق رجعی کا حق حاصل رہتا ہے، تیسری بار طلاق دینے میں یہ گنجائش بالکل نہیں رہے گی، طلاق رجعی؛ عدت گزرنے کے بعد طلاق بائن ہو جاتی ہے، نیز رجعت کی گنجائش بھی ختم ہو جاتی ہے؛ البتہ مرد و عورت باہمی رضامندی اور نئے مہر کے ساتھ نکاح کر سکتے ہیں۔

طلاق رجعی طلاق کا سب سے بہتر طریقہ ہے، اس لیے کہ عدت گزرنے تک شوہر کو سوچنے، صحیح فیصلہ کرنے لیے ایک لمبا وقت ملے گا، جذبات اور نفسیات کا غلبہ بھی نہ ہوگا، جذبات یا غصہ کی وجہ سے طلاق دے دیا ہو، تو تلافی کی گنجائش بھی ہوگی، نیز عورت کے لیے سخت تنبیہ کا ذریعہ اور سنبھلنے کی مزید ایک مرتبہ گنجائش بھی مل جائے گی۔

جب عدت پوری ہونے کے قریب ہو جائے، تو اللہ تعالیٰ کا ارشاد ہے:

فَإِذَا بَلَغْنَ أَجَلَهُنَّ فَأَمْسِكُوهُنَّ بِمَعْرُوفٍ أَوْ فَارِقُوهُنَّ بِمَعْرُوفٍ

وَ أَشْهِدُوا ذَوَى عَدْلٍ مِّنكُمْ وَأَقِيمُوا الشَّهَادَةَ لِلَّهِ ۗ (الطلاق: ۲)

جب مطلقہ عورتیں اپنی عدت کے ختم کو پہنچیں، تو ان کو دستور کے موافق رکھ لو، یا دستور کے موافق چھوڑ دو اور دو معتبر آدمیوں کو گواہ بنا لو۔

یعنی جب عدت ختم ہونے کے قریب آجائے، تو آخری فیصلہ کرنا ہے، اگر بیوی کو رکھنا ہو، تو اسے لوٹالے اور بہتر ہے کہ لوٹانے پر بھی دو گواہ بنالے؛ تاکہ آئندہ کسی نزاع اور تہمت کا اندیشہ نہ ہو۔

اگر بیوی کی طرف رغبت نہ ہو اور نباہ کی امید نہ رہے، تو بھلے طریقے پر علاحدہ کر دے، بہتر طریقے پر علاحدگی سے مراد یہ ہے کہ عدت گزر جانے دے، جیسے ہی عدت گزر جائے گی، عورت بائنہ ہو جائے گی؛ البتہ اس بات کی گنجائش باقی رہے گی کہ اگر مرد و عورت کو پشیمانی ہو اور وہ دوبارہ ازدواجی رشتے میں منسلک ہونا چاہیں، تو نئے مہر کے ساتھ دوبارہ نکاح کر سکتے ہیں، یہ گنجائش ایک اور دو طلاق کی صورت میں ہے۔ (مسلم پرسنل لاء: ۳۰۰)

### رجعت کا طریقہ

جب طلاق دینے والا مرد طلاقِ رجعی میں بیوی کو اپنے نکاح میں واپس لینا چاہے، تو بہتر ہے کہ دو معتبر لوگوں کو گواہ بنا کر ان کی موجودگی میں اپنی بیوی سے کہے ”میں نے تمہیں اپنے نکاح میں واپس لے لیا“ یا یوں کہے ”میں نے اپنی بیوی کو اپنے نکاح میں واپس لے لیا“ نیز دورانِ عدت بیوی سے صحبت کرنے، یا بوسہ لینے یا شہوت سے چھو لینے سے بھی رجعت ہو جائے گی۔ (الہدایہ ۱۹۵/۲)

### طلاقِ بائن

طلاقِ بائن وہ طلاق ہے جس میں عورت شوہر کے نکاح سے فوراً نکل جاتی ہے، عدت کے درمیان بھی آپسی رضامندی، نئے مہر اور نکاح کے بغیر لوٹانے کی گنجائش نہیں رہتی، مندرجہ ذیل صورتوں میں طلاقِ بائن ہو جاتی ہے۔

(۱) صحبت سے پہلے ہی بیوی کو طلاق دی جائے۔ (خواہ طلاق صریح ہو)

(۲) صراحت کے ساتھ طلاقِ بائن دی جائے۔

(۳) عورت سے کچھ معاوضہ لے کر، یا اس کے واجب الاداء حقوق معاف

کرا کر طلاق دی جائے، جیسے خلع میں ہوتا ہے۔

(۴) کنائی الفاظ سے طلاق دی جائے، یعنی طلاق کی نیت سے ایسے الفاظ

بیوی سے کہے جس سے طلاق مراد لی جاسکتی ہو اور ان الفاظ کا کوئی دوسرا معنی بھی ہو،

مثلاً ”اب میرا تمہارا رشتہ باقی نہیں رہا“، ”تم میرے گھر سے چلی جاؤ“ وغیرہ۔  
(۵) قاضی کے ذریعے نکاح ختم کرانے کی زیادہ تر صورتیں طلاق بائن کے تحت آتی ہیں۔ (مستفاد از قاموس الفقہ ۴/۳۴۴)

طلاق بائن میں سابق میاں بیوی کے لیے آپسی رضامندی اور نئے مہر کے ساتھ عدت میں اور عدت گذرنے کے بعد بھی از سر نو نکاح کرنے کی گنجائش رہتی ہے۔

### طلاق مغاظرتین طلاق

صاف لفظوں میں کہے کہ ”میں نے تجھے تین طلاقیں دی“ یا تین بار الگ الگ وقت میں لفظ طلاق کہے، یا تین مرتبہ طلاق، طلاق، طلاق کہے اور تین کی نیت کرے، اس کو طلاق مغاظرتین کہتے ہیں۔

تین طلاق دینا سخت گناہ ہے، سول اللہ صلی اللہ علیہ وسلم کی ناراضگی کا سبب اور شریعت کا مذاق ہے۔

حضرت محمود بن لبیدؓ سے مروی ہے:

رسول اکرم صلی اللہ علیہ وسلم کو ایک آدمی کے متعلق خبر دی گئی اس نے اپنی بیوی کو ایک ساتھ تین طلاقیں دی تھیں، آپ غصے میں کھڑے ہو گئے اور فرمایا:

أَيْلَعَبُ بِكِتَابِ اللَّهِ وَأَنَا بَيْنَ أَظْهُرٍ كُمْ؟

کیا میرے ہوتے ہوئے اللہ کی کتاب کے ساتھ کھلواڑ کیا جائے گا؟ اتنے میں ایک آدمی کھڑا ہوا اور عرض کیا: اے اللہ کے رسول! کیا میں اس شخص کو قتل نہ کر دوں؟۔  
(سنن نسائی، کتاب الطلاق، باب ماجاء فی التغلیظ فیہ: ۳۴۰۱)

حضرت انسؓ فرماتے ہیں:

حضرت عمرؓ کی خدمت میں جب ایسے شخص کو لایا جاتا جس نے اپنی بیوی کو تین طلاقیں دی ہوں، تو حضرت عمرؓ اس کی پیٹ پر کوڑے لگاتے۔

(اعلاء السنن بحوالہ سنن سعید و فتح الباری ۱۱/۱۶۹)

تین طلاقیں دینا شریعت میں نہایت ناپسندیدہ عمل ہے؛ لیکن جب تین طلاقیں دی جائیں، تو واقع ہو جاتی ہیں، اس کی تفصیل یہ ہے:

اگر تین مجلسوں میں الگ الگ طلاق دے، تو بہر حال تین طلاق واقع ہو جائیں گی، اگر تین کے عدد کے ساتھ ”میں نے تجھے تین طلاق دی“ تب بھی تین طلاق واقع ہو جائیں گی۔

اگر کسی نے ایک ہی مجلس میں لفظ ”طلاق“ کا استعمال تین بار کیا جیسے یوں کہے: ”میں نے طلاق دی“ ”میں نے طلاق دی“ ”میں نے طلاق دی“ یا ”طلاق، طلاق، طلاق کہا“، اگر شوہر نے تین طلاق کی نیت کی، تو تین طلاق واقع ہو جائیں گی، اگر وہ کہے: میری نیت ایک بار طلاق دینے کی تھی، تین بار میں نے تاکید کے لیے کہا، تو ایک طلاق رجعی ہوگی اور رجعت کرنا جائز ہوگا؛ لیکن شوہر جھوٹ بول کر ایسا کرتا ہے، تو سخت گنہگار ہوگا اور مستقل گناہ کی زندگی گزارنے والا ہوگا، اگر معاملہ قاضی کے پاس چلا جائے، تو قاضی تین ہی طلاق کا فیصلہ کرے گا (یعنی قضاءً اس کے قول کا اعتبار نہیں کیا جائے گا)۔

طلاق کی زیادہ سے زیادہ تعداد تین ہے، اگر کوئی اس سے زیادہ بھی دے دے، تو تین ہی واقع ہوں گی، بقیہ طلاقیں محصیت و ظلم کی موجب ہوں گی، نیز ایک مجلس میں تین طلاق دے، تو وہ تین طلاق واقع ہو جاتی ہیں، یہ بات قرآن و حدیث میں صراحتاً ثابت ہے، رسول اللہ ﷺ نے اظہارِ غضب کے باوجود تینوں طلاق کو نافذ فرمایا ہے، جس کے بہت سے واقعات کتب حدیث میں موجود ہیں۔

جمہورِ امت کا یہی مذہب ہے، اکثر صحابہ، ائمہ اربعہ اور جمہور تابعین کا یہی مسلک ہے، چنانچہ سعودی حکومت نے بھی اس مسئلے پر غور و فکر کرنے کے لیے حرمین شریفین اور سعودی علماء کی ایک کمیٹی بنائی جس کے صدر شیخ عبدالعزیز بن عبداللہ بن باز تھے، اس کمیٹی نے یہی فیصلہ کیا کہ ایک مجلس کی تین طلاقیں واقع ہو جاتی ہیں۔

(تفصیل کے لیے مراجعت کریں قاموس الفقہ ۲/۳۴۷)

جمہورِ امت کے راستے کو چھوڑ کر کوئی دوسرا راستہ اختیار کرنا ضلالت و گمراہی ہے۔

اللہ تعالیٰ کا ارشاد ہے:

وَ يَتَّبِعْ عَذْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَ نُصَلِّهِ جَهَنَّمَ ۗ وَ

سَاءَتْ مَصِيرًا ﴿۱۱۵﴾ (النساء: ۱۱۵)

جو شخص مسلمانوں کے راستے کو چھوڑ کر کوئی دوسرا راستہ اختیار کرتا ہے، تو ہم اس کو اسی کے حوالہ کر دیں گے جس پر وہ چلا ہے اور اس کو جہنم میں دھیل دیں گے اور جہنم بہت برا ٹھکانہ ہے۔

اللہ تعالیٰ کا ارشاد ہے:

فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّىٰ تَنْكِحَ زَوْجًا غَيْرًا ۚ

(البقرہ: ۲۳۰)

پھر یعنی تیسری بار اگر عورت کو طلاق دے دی، تو وہ عورت اُس کے لیے حلال نہیں ہوگی؛ یہاں تک کہ کسی دوسرے خاوند سے نکاح نہ کر لے (اور اس خاوند کی وفات ہو جائے، یا دوسرا خاوند صحبت کے بعد طلاق دے)۔

اگر تین طلاق دے دی، تو اگر وہ خاتون عدت گزار جانے کے بعد دوسرے مرد سے نکاح کر لے اور ان دونوں کے مابین ازدواجی رشتہ قائم ہو جائے، بعد ازاں خدا نخواستہ کسی وجہ سے اس دوسرے شوہر سے بھی علاحدگی ہو جائے، پھر یہ دوسری عدت بھی گزار جائے، بعد ازاں اگر یہ خاتون اور پہلا مرد دوبارہ نکاح کرنا چاہیں، تو کر سکتے ہیں۔

ایک غلط فہمی کا ازالہ

یوں سمجھنا کہ جب تک تین طلاقیں نہیں دیں گے، پوری طرح رشتہء نکاح ختم ہی نہیں ہوگا، محض ناواقفیت اور جہالت کی بات ہے، اس طرح طلاق دینا شریعت میں انتہائی ناپسندیدہ اور سخت گناہ ہے، وکلاء، قضاة اور شیخ حضرات کو بھی اس سلسلے میں

احتیاط کرنی چاہئے اور تین طلاقیں نہیں دلوانی چاہئے، اگر لفظ ”طلاق“ کے ذریعے ایک یا دو بار طلاقیں دی گئیں اور عدت میں نہیں لوٹایا گیا، تو رشتہء نکاح خود بخود ختم ہو جائے گا اور طلاق؛ بائن ہو جائے گی، نیز تین طلاق میں ندامت کی تلافی کی بھی کوئی صورت باقی نہیں رہے گی۔

چنانچہ اللہ تعالیٰ کا ارشاد ہے:

الطَّلَاقُ مَثْرَتَيْنِ ۖ فَاِمْسَاكٌ بِمَعْرُوفٍ اَوْ تَسْرِيْحٌ بِاِحْسَانٍ ط

(البقرہ: ۲۲۹)

یعنی اگر ایک یا دو بار طلاق دی گئی، تو مرد کو حق ہوگا کہ وہ بہتر طریقے پر عورت کو اپنے نکاح میں واپس لوٹالے، یا پھر اس کی عدت گزرنے دے اور اس کے تمام حقوق ادا کر کے علاحدگی اختیار کر لے۔

شریعت نے طلاق کے تین درجے تین طلاقوں کی صورت میں رکھے ہیں، شریعت کا منشاء یہ ہے کہ طلاق دینا ہی ناپسندیدہ فعل ہے، اگر مجبوری کی صورت میں اس کی ضرورت پیش آئے، تو طلاق کے ایک درجے یعنی ایک طلاق پر اکتفاء کرے اور عدت گزرنے دی جائے جیسا کہ پچھلے صفحات میں بالتفصیل عرض کیا گیا۔

اگر کسی شخص نے دورانِ عدت مزید ایک طلاق دے دی، تو اس نے رشتہء نکاح سے جدا ہونے کے دو درجے طے کر لیا جس کی ضرورت نہیں تھی اور ایسا کرنا شرعاً ناپسندیدہ بھی تھا؛ مگر ان دو درجوں کے مکمل ہونے کے بعد بھی دورانِ عدت رجعت کا حق اور عدت پوری ہونے کے بعد آپسی رضامندی سے نکاح کی گنجائش باقی رہے گی، اگر کسی نے تیسری طلاق بھی دے دی، تو اس نے شریعت کی دی ہوئی آسانیوں کو بلاوجہ اور بلا ضرورت ختم کر دیا، تو اب اس کی سزا یہ ہے کہ نہ رجعت ہو سکے گی، نہ بیوی کی دوسری شادی کئے بغیر اس سے نکاح ہو سکتا ہے۔ (مستفاد: از معارف القرآن ۱/۵۶۰)

## طلاق کے بعد متعہ حکم

اسلام کی حکیمانہ تعلیم دیکھئے کہ طلاق کا معاملہ باہمی مخالفت، غصے اور ناراضگی سے پیدا ہوتا ہے جس کی وجہ سے جو تعلق انتہائی الفت و محبت کی بنیاد پر قائم ہوا تھا، اب وہ نفرت، کدورت، دشمنی اور انتقامی جذبات کا مجموعہ بن جاتا ہے، جس کی وجہ سے نفس چاہتا ہے کہ عورت کی ذلت و رسوائی کی جائے؛ لیکن قرآن کریم نے شوہر کو حکم دیا ہے کہ دوران عدت بیوی کو گھر سے نہ نکالے، عدت گزرنے تک نفقہ کو بدستور جاری رکھے، شوہر کے لیے مستحب قرار دیا کہ رخصت کرتے ہوئے کچھ سامان دے کر رخصت کرے، یہ انسانی شرافت اور طویل رفاقت کا تقاضہ بھی ہے۔

اللہ تعالیٰ کا ارشاد ہے:

الطَّلَاقُ مَرْثَةٌ مِّمَّا مَسَّاكَ بِمَعْرُوفٍ أَوْ تَسْرِيحٍ بِإِحْسَانٍ ط

(البقرہ: ۲۲۹)

طلاق کے بعد رجعت کر کے بیوی کو روکنا ہو، تو حسن سلوک کے ساتھ روک لو، اگر چھوڑنا ہے، تو حسن سلوک کے ساتھ چھوڑ دو۔

یعنی طلاق ایک فسخ کا معاملہ ہے، شریف انسان کا کام یہ ہے کہ جس طرح معاملہ خوش دلی اور حسن سلوک کے ساتھ کیا جاتا ہے، اسی طرح فسخ معاہدہ کی ضرورت پیش آئے، تو اس کو بھی غصے یا لڑائی جھگڑے کے ساتھ نہ کرے؛ بلکہ وہ بھی احسان اور سلوک کے ساتھ کرے کہ رخصت کے وقت مطلقہ بیوی کو کچھ تحفہ، کپڑے وغیرہ دے کر رخصت کرنا بھی حسن سلوک کے ساتھ چھوڑنے میں داخل ہے جس کا حکم قرآن کریم کی اس آیت میں دیا گیا ہے:

وَمَتَّعُوهُنَّ عَلَى الْمَوْسِعِ قَدَرًا وَعَلَى الْمُقْتِرِ قَدَرًا ۚ (البقرة: ۲۳۶)

مطلقہ بیوی کو کچھ سامان دو، وسعت والا اپنی وسعت کے موافق اور تنگ دست آدمی اپنی حیثیت کے موافق مطلقہ بیویوں کو سامان دے۔

وَالْمُطَلَّاتُ مَتَاعًا بِالْمَعْرُوفِ ۗ حَقًّا عَلَى الْمُتَّقِينَ ۝ (البقرة: ۲۴۱)

مطلقہ عورتوں کو دستور کے موافق سامان دینا پرہیزگاروں پر لازم ہے۔ جو بھی جدائی شوہر کی طرف سے ہو، اس میں متعہ دینا مستحب ہے، نیز قاضی یا ذمہ دار احباب شوہر کو متعہ دینے کی ترغیب دیں، متعہ کے مستحب ہونے کی صورت میں شوہر پر ظلم و زبردستی کرنا بھی بالکل مناسب نہیں ہے۔

(بدائع الصنائع، کتاب النکاح، باب اختلاف الزوجین ۲/۶۰۴)

متعہ کے اعتبار سے مطلقہ عورتوں کی چار قسمیں ہیں:

(۱) وہ مطلقہ جس کا مہر مقرر نہ ہو، نیز صحبت اور خلوت صحیحہ سے پہلے طلاق دی گئی ہو۔ اس مطلقہ کا حکم یہ ہے کہ مہر دینا واجب نہیں؛ البتہ شوہر پر متعہ دینا واجب ہے۔ (البقرة: ۲۳۶)

(۲) وہ مطلقہ جس کا مہر مقرر تو ہو؛ لیکن صحبت اور خلوت صحیحہ سے پہلے طلاق دی گئی ہو۔

اس عورت کے لیے جتنا مہر مقرر ہو، اس کا آدھا حصہ دینا شوہر پر واجب ہے؛ ہاں اگر عورت معاف کر دے، یا مرد پورا مہر دے دے، تو اختیاری معاملہ ہے۔ (البقرة: ۲۳۷) نیز اس عورت کے لیے متعہ نہ واجب ہے نہ مستحب ہے۔

(۳) وہ مطلقہ جس کا مہر مقرر ہو، نیز صحبت و خلوت صحیحہ کے بعد طلاق دی گئی ہو۔ اس عورت کو پورا پورا مہر ملے گا، نیز اس عورت کے لیے متعہ مستحب ہے۔

(۴) وہ مطلقہ جس کا مہر مقرر نہ؛ لیکن صحبت و خلوت صحیحہ کے بعد طلاق دی گئی ہو۔

اس عورت کو مہر مثل ملے گا، نیز اس عورت کے لیے متعہ مستحب ہے۔

### متعہ کی مقدار

متعہ کی مقدار متعین نہیں ہے؛ بلکہ عرف و عادت اور میاں بیوی کے حالات پر موقوف ہے، اس لیے کہ اللہ تعالیٰ نے معروف طریقے پر متعہ دینے کا حکم فرمایا ہے۔ قرآن مجید میں و علی الموسع قدرہ و علی المقتر قدرہ کی صراحت ہے، خوش حال و تنگ دست شوہر کو اپنے حالات کے اعتبار سے متعہ ادا کرنا چاہئے، گویا متعہ کی مقدار طے کرنے میں مرد کے معاشی حالات اور سماجی عرف و دونوں کا لحاظ کیا جائے گا، نیز عورت کے معیار زندگی کو بھی دیکھا جائے گا۔

متعہ کی ادنیٰ مقدار ایک جوڑا کپڑا ہے، زیادہ مقدار کی کوئی حد نہیں ہے۔ حضرت عبداللہ بن عمرؓ فرماتے ہیں: متعہ کم از کم تیس درہم (تقریباً ۹۲ گرام چاندی یا اس کی مروجہ قیمت) ہونی چاہئے۔ حضرت عبداللہ بن عباسؓ سے مروی ہے: بہتر متعہ خادم کا انتظام ہے۔

حضرت حسن بن علیؓ نے بیس ہزار درہم (تقریباً چھ سو کلو چاندی ۶۰۰) بطور متعہ دیا۔ (مستفاد از تفسیر قرطبی، بدائع وقاموس الفقہ ۵/۵۸)



خلع کی شرعی حیثیت  
اور اس کے احکام

- بدلِ خلع کی مقدار
- خلع کے احکام

## خلع کی شرعی حیثیت اور اس کے احکام

شریعت میں بیوی سے کچھ مال لے کر اس کو نکاح سے آزاد کرنے کا نام خلع ہے۔  
اللہ تعالیٰ کا ارشاد ہے:

فَإِنْ خِفْتُمْ أَلَّا يَاقِبِيَا حُدُودَ اللَّهِ ۖ فَلَا جُنَاحَ عَلَيْهِمَا فِيمَا افْتَدَتْ

بِهِ<sup>ط</sup> (البقرة: ۲۲۹)

اگر تم لوگ خوف محسوس کرو کہ میاں بیوی اللہ کی حدود کو قائم نہیں رکھ سکیں گے (حقوق زوجیت، اس سے متعلقہ شرعی احکام کو پورا نہیں کر سکیں گے) تو میاں بیوی پر کوئی حرج کی بات نہیں ہے کہ عورت کچھ عوض دے (اور شوہر اس کو لے کر رشتہء نکاح سے بیوی کو آزاد کر دے)

لیکن یہ بات بھی ذہن میں رہنی چاہئے کہ جیسے طلاق مرد کے لیے آخری چارہ کار ہے، اسی طرح عورت کی طرف سے خلع کا مطالبہ بھی آخری حد ہے، جب تک رشتہء نکاح بالکل دشوار نہ ہو جائے، خلع کا مطالبہ کرنے سے گریز کرنا چاہئے۔

آپ صلی اللہ علیہ وسلم نے فرمایا:

أَيُّمَا امْرَأَةٍ سَأَلَتْ زَوْجَهَا طَلَاقًا مِنْ غَيْرِ بَأْسٍ فَحَرَّاهُ عَلَيْهِمَا  
رَأْحَةُ الْجَنَّةِ.

(رواہ ترمذی عن ثوبان، ابواب الطلاق واللعان، باب ما جاء في الخلع: ۱۱۸۷)

جس خاتون نے بلاوجہ اپنے شوہر سے طلاق کا مطالبہ کیا، جنت کی خوشبو اس پر حرام ہے۔

حضرت ابو موسیٰ اشعریؓ سے مروی ہے آپ صلی اللہ علیہ وسلم نے بلاوجہ طلاق دینے والوں اور بلاوجہ خلع کا مطالبہ کرنے والیوں کی مذمت بیان کرتے ہوئے

ارشاد فرمایا:

لَا تُطَلِّقُ النِّسَاءَ إِلَّا مِنْ رِبْيَةٍ، إِنَّ اللَّهَ - تَبَارَكَ وَتَعَالَى - لَا يُحِبُّ الذَّوَّاقِينَ، وَلَا الذَّوَّاقَاتِ.

(رواہ ابیہی عن ابی موسیٰؓ فی مجمع الزوائد، کتاب الطلاق، باب فی من یكثر الطلاق: ۷۷۱)

عورتوں کو طلاق نہ دی جائے؛ مگر قابل اعتراض بات پر، اللہ تعالیٰ مزہ چکھنے والے مرد اور مزہ چکھنے والی عورت کو پسند نہیں فرماتے۔

بعض دفعہ مرد ظالم ہوتے ہیں، حقوق زوجیت ادا نہیں کرتے، نیز عورت کو رشتہء نکاح سے آزاد بھی نہیں کرتے؛ تاکہ وہ سکون کی زندگی گزار سکے، ان حالات میں شریعت نے عورت کو ظلم و ستم سہنے اور مصائب و مشکلات پر صبر کرنے پر مجبور نہیں کیا؛ بلکہ اس کو باعزت طریقے پر رشتہء نکاح سے نکلنے کا راستہ ”خلع“ کی صورت میں رکھا ہے۔

خلع کی ایک مصلحت یہ ہے کہ بعض اوقات میاں بیوی میں اختلاف کا کوئی ایسا سبب ہوتا ہے کہ خود بیوی بھی برسر عام اس کا اظہار کرنا نہیں چاہتی؛ کیوں کہ اس سے خود عورت کی عزت و آبرو بھی مجروح ہو سکتی ہے، ان حالات میں خلع زوجین کے درمیان علاحدگی کا ایک باعزت طریقہ ہے جس میں فریقین کے لیے عافیت اور اپنے وقار کا تحفظ ہے۔

بعض اوقات ایسا بھی ہوتا ہے کہ بظاہر نفرت و اختلاف کا کوئی سبب موجود نہیں ہوتا؛ لیکن کسی وجہ سے میاں بیوی کے مزاج میں ہم آہنگی باقی نہیں رہتی اور نکاح کا اصل مقصود باہمی محبت، مودت اور سکون دل کی کیفیت مفقود ہو جاتی ہے؛ حالاں کہ شوہر کوئی ایسی زیادتی نہیں کرتا جسے قانون کے دائرے میں حق تلفی کہا جاسکے؛ لیکن بیوی کو اپنے شوہر کی طرف رغبت بھی نہیں ہوتی، اسلام نے ایسے مواقع کے لیے خلع کی صورت رکھی ہے کہ بیوی پورا مہر یا مہر کا کچھ حصہ معاف کر کے اسے طلاق پر آمادہ

کر لے۔ (مستفاد از مسلم پر سنل لاء: ۳۳)

امام بخاریؒ نے حضرت عبداللہ بن عباسؓ سے روایت کی ہے:  
ثابت بن قیسؓ کی بیوی (جمیلہ بنت سہلہ) حضور صلی اللہ علیہ وسلم کی خدمت  
میں حاضر ہوئیں اور عرض کیا:

مَا أَعْنَبُ عَلَيْهِ فِي خُلُقٍ وَلَا دِينٍ، وَلَكِنِّي أَكْرَهُ الْكُفْرَ فِي  
الْإِسْلَامِ.

اے اللہ کے رسول! مجھے ثابت بن قیس کی دین داری و اخلاق سے متعلق کوئی  
شکایت نہیں ہے؛ لیکن مجھے یہ پسند نہیں کہ مسلمان ہو کر کسی کی ناشکری کروں، (یعنی  
میرے شوہر کا میرے ساتھ حسن سلوک اور میری طبیعت کا ان کی طرف مائل نہ ہونا،  
جس کی وجہ سے شوہر کی ناقدری و ناشکری ہو رہی ہے) اس لیے ہم دونوں میں جدائی  
کر ادیتجئے، آپ صلی اللہ علیہ وسلم نے فرمایا: تم ان کو ان کا باغ لوٹا دو گی؟ (جو مہر میں ادا کیا تھا)  
انھوں نے عرض کیا: جی ہاں، آپ صلی اللہ علیہ وسلم نے حضرت ثابتؓ سے فرمایا: باغ لے لو  
اور ان کو طلاق دے دو، چنانچہ حضرت ثابت نے طلاق دے دی۔

(رواہ بخاری، کتاب الطلاق، باب الخلع و کیف الطلاق فیہ: ۵۲۵۷)

### بدلِ خلع کی مقدار

خلع دراصل زوجین کی باہمی رضامندی سے علاحدگی کا فیصلہ ہے، جس میں عورت  
کی طرف سے عوض دیا جاتا ہے؛ لیکن یہ عوض مہر کی مقدار سے زیادہ نہیں ہونا چاہئے۔  
چنانچہ اللہ تعالیٰ فرماتے ہیں:

وَلَا يَحِلُّ لَكُمْ أَنْ تَأْخُذُوا مِمَّا آتَيْتُمُوهُنَّ شَيْئًا إِلَّا أَنْ يَخَافَا أَلَّا  
يُقْبِيَا حُدُودَ اللَّهِ ۚ فَإِنْ خِفْتُمْ أَلَّا يُقْبِيَا حُدُودَ اللَّهِ ۚ فَلَا جُنَاحَ  
عَلَيْهِمَا فِيمَا افْتَدَتْ بِهِ ۗ تِلْكَ حُدُودُ اللَّهِ ۚ فَلَا تَعْتَدُوهَا ۚ وَمَنْ  
يَتَعَدَّ حُدُودَ اللَّهِ فَأُولَٰئِكَ هُمُ الظَّالِمُونَ ﴿۲۲۹﴾ (البقرہ: ۲۲۹)

تمہارے لیے حلال نہیں ہے کہ تم عورتوں سے کچھ لو جو تم نے انہیں دیا تھا؛ مگر جب کہ خاوند اور بیوی دونوں خوف محسوس کریں کہ وہ اللہ کی حدود کو قائم نہیں رکھ سکیں گے، پھر اگر تم لوگ ڈرو اس بات سے کہ میاں بیوی اللہ کی حدود کو قائم نہیں رکھ سکیں گے، تو کچھ گناہ نہیں دونوں پر کہ عورت بدلہ دے کر چھوٹ جاوے، یہ اللہ کی باندھی ہوئی حدیں ہیں، لہذا ان سے آگے مت بڑھو، جو کوئی اللہ کی باندھی ہوئی حدوں سے آگے بڑھے، وہی لوگ ظالم ہیں۔

غرض اگر عورت کی طرف سے زیادتی نہ ہو، تب تو مرد کے لیے مناسب نہیں ہے کہ وہ طلاق کا کوئی معاوضہ وصول کرے، ہاں اگر عورت کی طرف سے زیادتی ہو، یا وہ کسی معقول وجہ کے بغیر طلاق کی طلب گار ہو، تو مرد کو زیادہ سے زیادہ اتنا ہی واپس لینا چاہئے جو اس نے بطور مہر دیا ہے، اس سے زیادہ کا مطالبہ ہرگز نہ کرے، یہ بات اُس کی مردانہ غیرت اور حمیت کے بھی خلاف ہے کہ شریعت نے اسے طلاق کا اختیار دے کر جو اعزاز عطا کیا ہے، وہ اسے کسب زر کے لیے استعمال کرے۔

خلع میں عورت اپنے ذاتی حقوق کو معاف کر کے بھی خلع لے سکتی ہے، جیسے عدت کا نفقہ، اب تک مہر ادا نہیں کیا گیا ہو، تو مہر معاف کر سکتی ہے۔

(مستفاد از قاموس الفقہ ۳/۳۶۳)

## خلع کے احکام

- (۱) خلع سے طلاق بائن واقع ہوتی ہے۔
- (۲) خلع کے لیے قاضی کا فیصلہ ضروری نہیں ہے۔
- (۳) خلع کی صورت میں شوہر کو رجعت کا حق نہیں رہتا؛ البتہ عدت میں یا عدت گذرنے کے بعد عورت کی رضامندی سے نئے مہر کے ساتھ تجدید نکاح ہو سکتا ہے۔
- (۴) خلع کے لیے کسی مخصوص وقت کی قید نہیں ہے، یعنی پاکی و ناپاکی کے وقت بلا کراہت خلع کی کارروائی کی جاسکتی ہے۔ (مستفاد از: قاموس الفقہ ۳/۳۶۵)

عدت کی شرعی حیثیت  
اور اس کے مسائل

- عدت طلاق کی مدت
- عدت کے احکام

## عدت کی شرعی حیثیت اور اس کے مسائل

عدت شریعت کی اصطلاح میں اس مدت (زمانہ) کو کہتے ہیں جس میں نکاح صحیح ختم ہونے کے بعد عورت اپنے آپ کو روکے رکھتی ہے۔

عدت دو طرح کی ہوتی ہے: (۱) عدتِ وفات (۲) عدتِ طلاق

ذیل میں صرف عدتِ طلاق کے بعض احکام کو ذکر کیا جا رہا ہے۔

اسلام میں نسب کی حفاظت کو بڑی اہمیت حاصل ہے، اسی لیے شریعت نے عدت کا حکم دیا ہے کہ جب کسی عورت کی اپنے شوہر سے جدائی ہو، تو دوسرے نکاح اور اس جدائی کے درمیان اتنا فاصلہ ہونا چاہئے کہ نسب مشتبہ نہ ہو۔

جب رشتہء نکاح طلاق، خلع یا فسخ کے ذریعہ ختم ہو جائے، تو عورت پر عدت طلاق واجب ہوتی ہے۔

### عدتِ طلاق کی مدت

(۱) حاملہ عورت کی عدت وضع حمل (بچہ کی ولادت) ہے۔ (الطلاق: ۴)

(۲) جس عورت کو حیض کا سلسلہ جاری ہو، اس کی عدت تین حیض ہے۔

(البقرہ: ۲۲۸)

(۳) جن عورتوں کو کم عمری، یا عمر کی درازی کی بنا پر حیض نہ آتا ہو، ان کی عدت

تین مہینے ہے۔ (الطلاق: ۴)

(۴) جس عورت کو صحبت و خلوت صحیحہ سے پہلے ہی طلاق دی جائے، اس پر کسی

قسم کی عدت نہیں ہے۔ (الاحزاب: ۴۹)

### عدت کے احکام

(۱) جس دن اور تاریخ میں طلاق دی جائے یا میاں بیوی کے درمیان جدائی

کا فیصلہ کیا جائے، اسی دن سے عدت شروع ہو جائے گی۔

(مصنف ابن شیبہ: ۱۸۹۱۷، رد المحتار، کتاب الطلاق، باب العدة ۵/۲۰۲)

(۲) عدت کے درمیان صراحۃً نکاح کا پیغام دینا درست نہیں ہے۔ (البقرہ: ۲۳۵)

طلاق رجعی میں نکاح کا پیغام بالکل نہیں دیا جاسکتا۔

(۳) عدت میں شوہر کی طرف سے مہیا کئے ہوئے مکان میں رہنا ضروری ہوگا،

کسی شرعی عذر کے بغیر اس مکان سے نکلنا جائز نہیں ہے۔

اللہ تعالیٰ کا ارشاد ہے:

لَا تَخْرُجُوهُنَّ مِنْ بَيْوتِهِنَّ. (الطلاق: ۱)

مطلقہ عورتوں کو گھر سے (عدت پوری ہونے تک) مت نکالو۔

عدت میں ایک حکمت یہ بھی پوشیدہ ہے کہ اگر کسی شخص نے اپنی بیوی کو لفظ

”طلاق“ کے ذریعے ایک یا دو طلاق دی ہو، (طلاق رجعی ہو) تو عدت کے درمیان

اسے اپنی بیوی کو لوٹانے کا حق حاصل ہوگا، اگر عورت طلاق دینے والے شوہر کے گھر

ہی میں رہے، تو موافقت اور موانست کے امکانات زیادہ ہوتے ہیں، اس طرح ایک

ٹوٹتا ہوا رشتہ دوبارہ جڑ سکتا ہے۔

البتہ شوہر کے مکان میں عدت گزارنے کی صورت میں عورت کو اپنی جان و مال

یا عزت و آبرو کا خطرہ ہو، یا مکان کے منہدم ہونے کا اندیشہ ہو، تو کسی دوسرے مکان

میں عدت گزار سکتی ہے۔

(۴) طلاق رجعی کے علاوہ علاحدگی کی دیگر صورتوں میں (طلاق بائن، طلاق

مغلظ وغیرہ) عورت کے لیے مہیا کئے مکان میں رہتے ہوئے مرد سے سخت پردہ اور

احتیاط لازم ہے؛ طلاق رجعی میں عدت ختم ہونے تک یہ پابندی نہ ہوگی۔

(۵) مطلقہ کی عدت کا نفقہ شوہر کے ذمہ واجب ہے، خواہ مطلقہ رجعیہ ہو،

یا بائنہ (طلاق مغلظ ہو یا نہ ہو) حاملہ ہو یا غیر حاملہ۔

(۶) جس عورت کو طلاق رجعی دی گئی ہو، اگر بیوی کو نکاح میں لوٹالینے کا ارادہ

ہو، تو شوہر سفر پر لے جاسکتا ہے۔

(۷) جس عورت کو طلاق بائن، یا طلاق مغلظ دی گئی ہو، وہ عورت شوہر کے ساتھ یا محرم کے ساتھ عدت پوری ہونے تک ہرگز سفر نہیں کر سکتی۔

(مستفاد از تاقاموس ۳۷۵/۴)

(۸) عدت کے دوران معتدہ مطلقہ بطلاق بائن اور مغلظ کے لیے زیب و زینت کرنا ممنوع ہے، یعنی وہ مطلقہ عورت جس کو طلاق بائن دی گئی ہو، یا طلاق مغلظ دی گئی ہو، اس کے لیے زیب و زینت اختیار کرنا درست نہیں ہے؛ جس عورت کو طلاق رجعی دی گئی ہو، وہ زیب و زینت اختیار کر سکتی ہے، وہ شوہر کے ساتھ سفر بھی کر سکتی ہے۔

لہذا عرف میں جن چیزوں پر زیب و زینت کا اطلاق ہوتا ہے، وہ سب کام معتدہ کے لیے درست نہیں ہوں گے، مثلاً زیور پہننا، ریشمی لباس (یا اس جیسا قیمتی و عمدہ لباس) پہننا، مہندی لگانا، بدن یا کپڑوں میں خوش بولگانا، (مختلف طرح کے کریم کا استعمال) باریک کنگھی سے کنگھی کرنا یہ چیزیں درست نہیں ہوں گی۔

آنکھوں میں عذر کی وجہ سے سرمہ لگانا، سر میں خارش کی وجہ سے بغیر خوشبو والا تیل ڈالنا، سر کو صابون وغیرہ سے دھونے میں شرعاً کوئی حرج نہیں ہے؛ کیوں کہ یہ چیزیں زینت کے طور پر ہیں نہیں؛ بلکہ ضرورت کے طور پر کئے جاتے ہیں۔

تحد مکلفة مسلمة و لو أمة منكوحة بنكاح صحيح ..... إذا كانت معتدة بت او موت ..... بترك الزينة بحلي أو حرير أو امتشاط بضيق الأسنان والطيب والدهن والكحل والحناء ولبس المعصفر والمزعفر ..... إلا بعذر (الدر المختار) وفي الشامية: فإن كان وجع بالعين فتكتحل أو حكة فتلبس الحرير أو تشتكي رأسها فتدهن وتمشط بالأسنان الغليظة المتباعدة من غير إرادة الزينة؛ لأن هذا تداو، لازينة.

(الدر المختار مع رد المحتار - ۵۵۳/۱۳ - ۵۳۰)

## سنت کے موافق نکاح عبادت اور باعث برکت

- نکاح انسانی ضرورت
- نکاح عبادت
- آپسی محبت کے لیے اللہ کی خوش نودی
- نکاح کی برکت کیا ہے؟
- نکاح میں دونوں خرچ لڑکے کے ذمے
- ازدواجی زندگی کو خوش گوار بنانے کے تین اصول
- محبت
- نرمی کا برتاؤ
- معاف کرنا

## سنت کے موافق نکاح عبادت اور باعث برکت

حضرت اقدس مفتی محمد اسلم صاحب رشادی مدظلہ

بانی و مہتمم جامعہ غیث الہدی، بنگلور

الحمد لله رب العالمين والصلوة والسلام على سيد المرسلين  
وعلى آله واصحابه اجمعين ، اما بعد: فاعوذ بالله من الشيطان  
الرجيم . بسم الله الرحمن الرحيم .

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ  
مُسْلِمُونَ ﴿١٠٢﴾ (آل عمران: ۱۰۲)

وَقَالَ النَّبِيُّ صَلَّى اللَّهُ عَلَيْهِ وَسَلَّمَ: كُلُّ أُمَّتِي يَدْخُلُونَ الْجَنَّةَ  
إِلَّا مَنْ أَبِي، قَالُوا: يَا رَسُولَ اللَّهِ، وَمَنْ أَبِي؟ قَالَ: مَنْ أَطَاعَنِي  
دَخَلَ الْجَنَّةَ وَمَنْ عَصَانِي فَقَدْ أَبِي .

(رواه البخاری عن ابی ہریرہؓ، کتاب الاعتصام بالکتاب والسنة، باب الاقتداء بسنن رسول اللہ صلی اللہ علیہ وسلم: ۷۲۸۰)

دوستو، بزرگو اور میرے عزیز بھائیو!

اللہ جل شانہ کا کرم و احسان ہے کہ ہم سب نکاح کی مجلس میں اللہ کے گھر میں جمع  
ہیں، اللہ تعالیٰ سے دعا ہے کہ اس نکاح کو قبول فرمائے، زوجین میں الفتیں اور محبتیں  
پیدا فرمائے، نیک و صالح اولاد کے وجود میں آنے کا ذریعہ بنائے۔ آمین

نکاح انسانی ضرورت

بزرگو!

نکاح ایک انسانی ضرورت ہے، ایک اعتبار سے نکاح عبادت ہے، نکاح

”ضرورت“ ہونے کی حیثیت سے بھی اور ”عبادت“ ہونے کی حیثیت سے بھی سادگی سے کرنا چاہئے، انسان اپنی زندگی میں بے شمار ضرورتیں پوری کرتا ہے؛ لیکن کسی ضرورت کو پوری کرتے ہوئے شور و شرابہ نہیں کرتا، مثلاً صبح میں نیند سے بیدار ہوا، تو چائے کی ضرورت پیش آئی، گھر میں دودھ نہیں ہے، تو وہ آدمی دودھ خریدنے کے لیے جاتا ہے، دودھ خریدنے کے لیے جاتے ہوئے باجا بجانے والوں کو ساتھ نہیں لے جاتا ہے؛ بلکہ وہ خاموشی سے اپنی ضرورت پوری کرتا ہے، ایسے ہی نکاح بھی ایک ضرورت ہے، اس کو بھی خاموشی کے ساتھ پورا کرنا چاہئے۔

رسول اللہ ﷺ نے فرمایا:

أَعْلِنُوا هَذَا النِّكَاحَ، وَاجْعَلُوا كَافِيَ الْمَسَاجِدِ.

(رواہ الترمذی عن عائشہؓ، کتاب النکاح، باب ماجاء فی اعلان النکاح: ۱۰۸۹)

نکاح کا اعلان کرو اور مسجد میں نکاح کرو۔

لوگوں کو بتاؤ، آس پاس والوں کو بتاؤ کہ فلاں بچی کا نکاح فلاں بچے سے ہو رہا ہے؛ کیوں کہ کسی شریف گھرانے کی لڑکی کے ساتھ کوئی اجنبی آدمی بے وقت آتا، جاتا ہے، لوگوں کو خواہ مخواہ شک و شبہ ہوگا کہ اب تک یہ لڑکا یہاں نظر نہیں آ رہا تھا، اب اس گھر کے پاس بے وقت کیوں آ رہا ہے، جارہا ہے؟ تہمتوں اور غلط فہمیوں کا اندیشہ ہوتا ہے، اس لیے رسول اللہ ﷺ نے تاکید فرمائی کہ نکاح کا اعلان کرو، آس پاس والوں کو بتاؤ کہ فلاں بچی کا نکاح فلاں بچے سے ہو رہا ہے۔

### نکاح عبادت

نکاح عبادت ہے، نکاح عبادت اُسی وقت بنتا ہے جب اس کو رسول اللہ ﷺ کے بتلائے ہوئے طریقے پر کیا جائے، رسول اللہ ﷺ کے طریقے پر نہ کیا جائے، تو وہ عبادت نہیں، مثال کے طور پر ایک آدمی نے نماز کے لیے رکعت باندھی، نماز میں قیام ہے، رکوع ہے اور سجدہ ہے، اُس آدمی نے تمام ارکان کو ادا کیا، اس آدمی نے

رکعت باندھی، قیام کیا، قیام میں قرآن پڑھنے کے بجائے سیدھے سجدے میں چلا گیا، پھر سجدے سے سیدھا رکوع کیا، پھر رکوع میں تسبیح کی جگہ قرآن کی تلاوت کی، پھر قیام کیا، ہم لوگ اس آدمی کے بارے میں یہی کہیں گے کہ اُس نے نماز نہیں پڑھی؛ حالاں کہ اس نے سارے ارکان ادا کئے؛ لیکن رسول اللہ ﷺ کے بتائے ہوئے طریقے پر نہیں پڑھی، غرض یہ کہ عبادت عبادت اُسی وقت ہوتی ہے جب رسول اللہ ﷺ کے طریقے پر کی جائے، نکاح ایک عبادت ہے، رسول اللہ ﷺ نے نکاح کا طریقہ سکھایا ہے۔

### آپسی محبت کے لیے اللہ کی خوش نودی

نکاح کا مقصد دو رشتوں کو ملانا نہیں ہے، نکاح کا مقصد دو دلوں کو ملانا ہے، جب دل ملتے ہیں، ایک جوڑا بنتا ہے، پھر وہ جوڑا چھوٹا خاندان بنتا ہے، پھر وہ خاندان ایک قبیلہ بنتا ہے، پھر وہ قبیلہ ایک آبادی بن جاتی ہے، آبادی اس وقت تک نہیں بنتی جب تک خاندان و قبیلہ نہ بنے، خاندان اُس وقت تک نہیں بنتا جب تک جوڑا نہ بنے، جوڑا اس وقت تک نہیں بنتا جب تک دو دل نہ مل جائیں، اس لیے نکاح کا مقصد دو رشتوں کو ملانا نہیں ہے؛ بلکہ نکاح کا مقصد دو دلوں کو ملانا ہے، دل کو ملانے کی طاقت نہ میرے پاس ہے، نہ آپ کے پاس، دلوں کو ملانے کی طاقت صرف اللہ کے پاس ہے۔

رسول اللہ صلی اللہ علیہ وسلم نے فرمایا:

إِنَّ قُلُوبَ بَنِي آدَمَ كُلَّهَا بَيْنَ إِصْبَعَيْنِ مِنْ أَصَابِعِ الرَّحْمَنِ، كَقَلْبٍ وَاحِدٍ، يُصَوِّرُ فِي حَيْثُ يَشَاءُ الْخ.

(رواہ مسلم عن عبد اللہ بن عمرو بن العاص، کتاب القدر، باب تشریف اللہ تعالیٰ القلوب کیف یشاء، ۲۶۵۷)

تمام انسانوں کے دل رحمن کی دو انگلیوں کے درمیان ہیں، ایک دل کی مانند ہیں، وہ جدھر چاہتا ہے، ادھر موڑ دیتا ہے (اگر ہم اس کو خوش کریں گے، تو وہ دلوں کو ملا دے گا، اس کو ناراض کریں گے، تو وہ دلوں میں پھٹن پیدا کر دے گا)۔

نکاح کے موقع پر عام طور سے لوگ سوچتے ہیں کہ بچوں کو خوش کرنا ہے، بڑوں کو خوش کرنا ہے، مردوں کو خوش کرنا ہے، عورتوں کو خوش کرنا ہے، نوکروں کو خوش کرنا ہے، ان تمام لوگوں کو خوش کرنے میں اللہ کو خوش کرنا بھول جاتے ہیں، نکاح لوگوں کو خوش کرنے کا موقع نہیں؛ بلکہ نکاح اللہ کو خوش کرنے کا موقع ہے، اللہ خوش ہوں گے، تو دلوں کو ملائیں گے، اللہ کیسے خوش ہوں گے؟ اللہ خوش ہوں گے جب ہم رسول اللہ صلی اللہ علیہ وسلم کے طریقے پر نکاح کریں گے۔

### نکاح کی برکت کیا ہے؟

برکت کی نوعیتیں مختلف ہوتی ہیں، کھانے کی برکت چار پانچ لوگوں کا کھانا دس بارہ آدمیوں کے لیے کافی ہو جائے، تو کہتے ہیں: کھانے میں برکت ہوگئی، کپڑے کی برکت بیس چالیس روپے کا کپڑا چھ سات سال کام آجائے، تو لوگ کہتے ہیں: بڑا بابرکت کپڑا ہے، ایک چھوٹے سے گھر میں میاں بیوی ہوں اور ان کے چار پانچ بچے رہتے تھے، اسی گھر میں ماشاء اللہ بچوں کی شادیاں ہو گئیں اور سب بچوں کی کارروائی پوری ہو گئیں، تو لوگ کہتے ہیں بڑا برکت والا گھر ہے، غرض یہ کہ کھانے کی برکت الگ ہوتی ہے، کپڑے کی برکت الگ ہوتی ہے، گھر کی برکت الگ ہوتی ہے، اسی طرح نکاح کی برکت الگ ہوتی ہے، نکاح کی برکت زوجین میں محبتوں کا پیدا ہونا ہے، رسول اللہ صلی اللہ علیہ وسلم نے سمجھا یا کہ نکاح سنت کے مطابق ہوگا، تو نکاح میں برکتیں ہوں گی، لہذا نکاح لوگوں کو خوش کرنے کے لیے نہیں؛ بلکہ اللہ کو خوش کرنے کے لیے سنت اور سادگی کے ساتھ کرنا چاہئے۔

### نکاح میں دونوں خرچ لڑکے کے ذمے

رسول اللہ صلی اللہ علیہ وسلم نے فرمایا:

إِنَّ أَعْظَمَ النِّكَاحِ بَرَكَتَةً أَيْسَرُهُمْ وَوَدَّ.

(رواہ احمد عن عائشہؓ فی مسندھا: ۲۴۵۲۹)

برکت والا نکاح وہ ہے جس میں کم سے کم خرچ ہو، نکاح میں دو خرچ ہیں، ایک مہر کا خرچ، دوسرا ویسے کا خرچ، دونوں خرچ لڑکے والوں کے ذمے ہیں، لوگوں نے دستور بنالیا ہے کہ ہم لڑکی والوں سے کچھ نہیں مانگتے، بس دو چابیاں مانگتے ہیں، لڑکی والوں کے ذمے کچھ نہیں ہے، اس لیے کہ اٹھارہ بیس سال لڑکی کو پال پوس کر اپنی آنکھوں کی ٹھنڈک، اپنا جگر کے گوشے کو دلہن بنا کر دے رہے ہیں، اپنی آنکھوں کا نور دے رہے ہیں، اس سے بڑھ کر اور کیا چاہئے؟ اس لیے شریعت میں لڑکے والوں کے ذمے خرچ ہے، لڑکی والوں کے ذمے کوئی خرچ نہیں ہے، لڑکے والوں پر خرچ ہے۔ اللہ نے اجازت دی کہ مہر جتنا چاہیں باندھیں، مہر کے متعلق شریعت کی تعلیم اور رہبری یہ ہے کہ لڑکی کے گھرانے اور خاندان میں جو مہر باندھا جاتا ہے، اس اعتبار سے مہر باندھا جائے، ہمارے معاشرے میں رسم ہے کہ مہر لڑکے والے طے کرتے ہیں، مہر لڑکے والوں کی طے کرنے چینی نہیں ہے، لڑکی اور اس کے خاندان کے اعتبار سے مہر باندھا جاتا ہے۔

حضرت ابو ہریرہؓ نے فرمایا:

بُنِيَ السَّعَامُ طَعَامُ الْوَلِيْمَةِ، يُدْعَى إِلَيْهِ الْأَغْنِيَاءُ وَيُتْرَكُ

الْمَسَاكِينُ. (رواہ البخاری عن ابی ہریرۃ موقوفاً، باب الامر باجابه الدعاء الی دعوة: ۱۳۳۲)

سب سے برا نکاح وہ ہے جس میں مال داروں کو بلا یا جائے، غرباء کو چھوڑ دیا جائے۔ یعنی ولیمہ دکھلاوے کا نام نہیں ہے، اپنی شان اونچی کرنے کے لیے نہیں ہے؛ بلکہ رسول اللہ صلی اللہ علیہ وسلم کی سنت ادا کرنے کے لیے ہے۔

ازدواجی زندگی کو خوش گوار بنانے کے تین اصول

نکاح کے ذریعے لڑکے اور لڑکی کا رشتہ بنایا جاتا ہے، اس رشتے کو قائم رکھنا ضروری ہے، رشتے کو قائم رکھنے کے لیے شریعت نے چند اصول بتائے ہیں، وہ اصول یہ ہیں: محبت، نرمی سے پیش آنا اور درگزر کرنا، میاں بیوی آپس میں ایک دوسرے کے ساتھ

محبت سے پیش آئیں، نرمی اختیار کریں اور چھوٹی موٹی غلطیوں کو درگزر کریں، اگر ان اصول پر زندگی گزاریں گے، تو زندگی جنت نشاں بن جائے گی، اگر محبت نہیں ہے، سختی کے ساتھ پیش آتے ہیں، تھوڑی تھوڑی بات پر سختی کی جاتی ہے، تو زندگی جہنم کدہ بن جائے گی، اس لیے خود گوار ازدواجی زندگی گزارنے کے ان اصول کو یاد رکھنا چاہئے، ان کی رعایت کے ساتھ زندگی گزارنی چاہئے۔

اللہ تعالیٰ ارشاد فرماتے ہیں:

وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا (الروم: ۲۱)

اللہ نے تمہارے اندر سے بیویوں کو نکالا ہے۔

رسول اللہ ﷺ نے فرمایا:

إِنَّهُمْ خُلِقُوا مِنْ ضُلُوعٍ.

(رواہ البخاری عن ابی ہریرۃؓ، کتاب النکاح، باب الوصاة بالنساء: ۵۱۸۵)

عورتوں کو پھسلی سے پیدا کیا گیا ہے۔

حافظ ابن حجرؒ نے حضرت ابن عباسؓ سے روایت نقل فرمائی ہے:

إِنَّ حَوَاءَ خُلِقَتْ مِنْ ضُلُوعٍ أَدَمَ الْأَقْصَرِ الْأَيْسَرِ وَهُوَ نَائِمٌ.

(فتح الباری معزیالی ابن اسحاق ابن ابی حازم، کتاب النکاح، باب الوصاه بالنساء: ۵۱۸۵)

اللہ نے حضرت آدم علیہ السلام کی بائیں پھسلی سے حضرت حواء کو پیدا کیا ہے۔

ہمیں سوچنا چاہئے کہ پھسلی سے کیوں پیدا فرمایا، دائیں پھسلی افضل ہوتی ہے،

اس سے کیوں پیدا نہیں فرمایا؟ علماء نے فرمایا: دل بائیں پھسلی سے قریب ہوتا ہے،

گویا اللہ تعالیٰ اشارہ دے رہے ہیں کہ اپنی بیویوں کو بھی دل سے قریب رکھو۔

(۱) محبت

جس سے نکاح ہو، اس سے محبت کرنا، محبت کسی سے، نکاح کسی سے ہو، تو دنیا و

آخرت دونوں اجر جاتے ہیں، رسول اللہ ﷺ اپنی ازواج مطہرات سے محبت فرمائی ہے۔

حضرت خدیجہؓ سے حضور صلی اللہ علیہ وسلم نے بے پناہ محبت کی ہے، ہمیشہ آپ

صلی اللہ علیہ وسلم حضرت خدیجہؓ کو یاد کرتے رہتے۔

رسول اللہ صلی اللہ علیہ وسلم کبھی بکری ذبح فرماتے اور حضرت خدیجہؓ کی سہیلیوں کے گھر گوشت دے کر بھیجتے۔ (رواہ البخاری عن عائشہؓ، کتاب المناقب، باب تزویج النبی صلی اللہ علیہ وسلم خدیجہؓ: ۳۸۱۶)

امان جان حضرت عائشہؓ فرماتی ہیں:

آپ صلی اللہ علیہ وسلم حضرت خدیجہؓ کا بکثرت ذکر خیر کرتے کہ مجھے غیرت آتی، میں نے عرض کیا:

مَا أَكْثَرَ مَا تَذْكُرُهَا حَمْرَاءَ الشُّدُقِ، قَدْ أَبَدَلَكِ اللَّهُ عَزَّ وَجَلَّ  
بِهَا خَيْرًا مِنْهَا.

آپ (بار بار) اس بڑھیا کا ذکر کرتے ہیں جس کے منہ میں دانت بھی نہیں تھے جب کہ اللہ نے آپ کو ان سے بہتر زوجہ عطا فرمائی ہے۔

آپ صلی اللہ علیہ وسلم نے فرمایا:

مَا أَبَدَلَنِي اللَّهُ عَزَّ وَجَلَّ خَيْرًا مِنْهَا.

نہیں، اس سے بہتر زوجہ نہیں

قَدْ آمَنْتُ بِئِي إِذْ كَفَرَنِي النَّاسُ.

جب لوگوں نے میرا نکار کیا، تو خدیجہؓ مجھ پر ایمان لائیں۔

وَصَدَّقْتَنِي إِذْ كَذَّبَنِي النَّاسُ.

جب لوگوں نے مجھے جھٹلایا، تو انہوں نے میری بات کی تصدیق کی۔

وَوَاسَتَنِي بِمَالِهَا إِذْ حَرَمَنِي النَّاسُ.

اپنے مال سے میری مدد کی جب لوگوں نے مجھے محروم رکھا،

وَرَزَقَنِي اللَّهُ عَزَّ وَجَلَّ وَلَدَهَا إِذْ حَرَمَنِي أَوْلَادَ النَّسَاءِ.

(رواہ احمد فی مسند عائشہؓ: ۲۴۸۶۴)

اور (سب سے بڑی بات) اللہ نے ان سے مجھے اولاد عطا فرمائی۔

حضرت خدیجہؓ کی بہن ہالہ بنت خویلد (اسلام قبول کرنے کے بعد مدینہ منورہ

حاضر ہوئیں اور رسول اللہ ﷺ (کے دروازے پر پہنچ کر دستک دیں اور) اجازت چاہا، تو آپ ﷺ نے انہیں پہچان لیا اور حضرت خدیجہؓ کی یاد آگئی اور ”ہالہ“ کے آنے پر خوشی کا اظہار فرمایا۔

(رواہ البخاری عن عائشہؓ، کتاب المناقب، باب تزوج النبی صلی اللہ علیہ وسلم خدیجہ: ۳۸۲۱)

آپ صلی اللہ علیہ وسلم نے ایسے ہی حضرت عائشہؓ سے محبت کی۔

حضرت عمرو بن عاصؓ نے ایک مرتبہ آپ صلی اللہ علیہ وسلم سے پوچھا۔

أَمْحَى النَّاسِ أَحَبُّ إِلَيْكَ؟

آپ (صلی اللہ علیہ وسلم) سب سے زیادہ کس سے محبت کرتے ہیں؟

قَالَ: عَائِشَةُ.

آپ صلی اللہ علیہ وسلم نے فرمایا: ”عائشہ“ سے۔

(آج ہم میں سے کسی سے یہ سوال کیا جائے، تو کسی کو بھی اپنی بیوی کا نام لینے کی

ہمت نہیں ہوگی؛ لیکن رسول اللہ ﷺ نے اپنی بیوی حضرت عائشہؓ کا نام لیا،

حضرت عمرو بن عاصؓ تھوڑا پریشان ہوئے، سوال بدل کر پوچھا) یا رسول اللہ!

فَقُلْتُ: مِنَ الرِّجَالِ؟ فَقَالَ: أَبُوهَا.

آپ کو مردوں میں سے کس سے زیادہ محبت ہے؟

فَقَالَ: أَبُوهَا لَخ.

(رواہ البخاری عن عمرو بن العاص، کتاب المناقب، باب فضل ابی بکر، باب قول النبی صلی اللہ علیہ وسلم: لو كنت متخذاً خليلاً: ۳۶۶۲)

آپ ﷺ نے (ابو بکر نہیں فرمایا؛ بلکہ) ابوہا (عائشہ کے ابا) سے فرمایا

(حضرت عائشہؓ کی طرف نسبت کرتے ہوئے فرمایا: عائشہؓ کے ابا سے زیادہ محبت ہے)۔

رسول اللہ ﷺ امان جان حاضر عائشہ صدیقہؓ کا جو ٹھاپیا کرتے تھے اور محبت کا

اظہار فرماتے، امان جان عائشہؓ کا چوس کر رکھا ہوا گوشت کا ٹکڑا آپ صلی اللہ علیہ وسلم اسی

جگہ سے چوستے جہاں سے امان جان نے کھایا ہوتا، اس طرح محبت کا اظہار فرماتے۔

(مخلص من حدیث طویل، رواہ مسلم عن عائشہؓ، کتاب الحيض، باب غسل الرأس زوجهما: جلیھا وسورها ل: ۳۰۰)

## (۲) نرمی کا برتاؤ

إِنَّهُمْ خُلِقُوا مِنْ ضَلَجٍ، وَإِنَّ أَعْوَجَ شَيْءٍ فِي الضَّلَجِ أَعْلَاهُ.

اللہ جل شانہ نے عورت کو تیزھی پھسلی سے پیدا کیا ہے۔

پھسلی کا ٹیڑھا پن اس کی خوب صورتی ہے، ایسے ہی عورت کے ٹیڑھے پن میں

اس کی فطرت اور خوب صورتی ہے۔

رسول اللہ ﷺ نے فرمایا:

فَإِنْ ذَهَبَتْ تَقِيمُهُ كَسَرَتْهُ، وَإِنْ تَرَكَتَهُ لَمْ يَزَلْ أَعْوَجَ،  
فَأَسْتَوْصُوا بِالنِّسَاءِ حَيِّرًا.

(رواہ البخاری عن ابی ہریرۃؓ، کتاب النکاح، باب الوصایۃ بالنساء: ۵۱۸۶)

اس کے ٹیڑھے پن کے ساتھ فائدہ اٹھانا چاہتے ہو، تو اٹھا سکتے ہو۔ (کیسے نرم

بن کر FLEXIBLE بن کر خود نرم بن جاؤ) اس کو سیدھا کرنا چاہو، تو ٹوٹ جائے گی

(تم کون سے ”کوڑے پھلی“ سیدھے ہو کر اس کو سیدھا کرنا چاہتے ہو؟)۔

## (۳) معاف کرنا

چھوٹی موٹی غلطی کس سے نہیں ہوتی؟ ہر ایک سے ہو جاتی ہے، اگر گھر والی سے

غلطی ہو جائے، تو معاف کرنا، جیسے ہماری بیٹی، بہن بیانی گئی ہے، اس سے کوئی بھول

چوک ہو جائے، تو ہم یہی چاہتے ہیں کہ ہمارے داماد ہماری بہنوں کو معاف کر دیں، ایسے

ہی ہمارے پاس جو خاتون ہے، وہ بھی کسی کی بہن بیٹی ہے، وہ بھی یہی چاہتے ہیں۔

اللہ جل شانہ نے بھی یہی حکم دیا ہے۔

وَعَاشِرُوهُنَّ بِالْمَعْرُوفِ<sup>۴</sup> (النساء: ۱۹)

عورتوں کے ساتھ اچھی زندگی گزارو۔

اللہ تعالیٰ ہم تمام کو عمل کی توفیق عطا فرمائے۔

## خطبہ نکاح

حضرت عبداللہ بن مسعودؓ فرماتے ہیں:

رسول اللہ ﷺ نے ہمیں خطبہ نکاح اس طرح اہتمام سے سکھاتے تھے جس طرح نماز میں پڑھانا جانے والا شہد سکھاتے تھے۔ (رواہ الترمذی، کتاب النکاح، باب خطبۃ النکاح: ۱۱۰۵، والنسائی، کتاب النکاح، باب ما یستحب من الکلام عند النکاح: ۳۲۷۷، و احمد فی مسند عبداللہ بن مسعود: ۳۷۲۰، والدارمی، کتاب النکاح، باب خطبۃ النکاح: ۲۲۳۸)

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ. وَنَعُوذُ بِاللَّهِ مِنْ  
شُرُورِ أَنْفُسِنَا، وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا  
مُضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ،  
وَأَشْهَدُ أَنَّ مُحَمَّدًا عَبْدُهُ وَرَسُولُهُ. أَمَّا بَعْدُ:

فَقَدْ قَالَ اللَّهُ تَبَارَكَ وَتَعَالَى، أَعُوذُ بِاللَّهِ مِنَ الشَّيْطَانِ  
الرَّجِيمِ، بِسْمِ اللَّهِ الرَّحْمَنِ الرَّحِيمِ، يَا أَيُّهَا الَّذِينَ آمَنُوا  
اتَّقُوا اللَّهَ حَتَّى تَقْتَهُ وَلَا تَمُوتُنَّ إِلَّا وَأَنْتُمْ مُسْلِمُونَ ﴿١٠٢﴾  
(آل عمران: ۱۰۲)

بِسْمِ اللَّهِ الرَّحْمَنِ الرَّحِيمِ

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ  
مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ۚ وَاتَّقُوا اللَّهَ الَّذِي  
تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا ﴿١﴾ (النساء: ۱)  
وَقَالَ تَعَالَى: يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ﴿٤٠﴾

(الأحزاب: ۴۰)

وَقَالَ النَّبِيُّ صَلَّى اللَّهُ عَلَيْهِ وَسَلَّمَ: النِّكَاحُ مِنْ سُنَّتِي، فَمَنْ لَمْ يَعْمَلْ بِسُنَّتِي، فَلَيْسَ مِنِّي.

(رواہ ابن ماجہ عن عائشہؓ، کتاب النکاح، باب فضل النکاح: ۱۸۲۶)

وَقَالَ النَّبِيُّ صَلَّى اللَّهُ عَلَيْهِ وَسَلَّمَ: تُنْكَحُ الْمَرْأَةُ لِأَرْبَعٍ: لِمَالِهَا، وَلِحَسَبِهَا، وَلِجَمَالِهَا، وَلِدِينِهَا، فَأَطْفَرُ بِذَاتِ الدِّينِ تَرَبَّتْ يَدَاكَ.

(رواہ البخاری عن ابی ہریرۃؓ، کتاب النکاح، باب استحباب نکاح ذات الدین: ۱۴۶۶)

**نوٹ:** رسول اللہ ﷺ سے منقول خطبہ نکاح سورۃ الاحزاب کی آیت تک ہمت ہے، آیات کے شروع میں قال اللہ تبارک وتعالیٰ، تعوذ اور تسمیہ کا اضافہ اور آخر میں احادیث کا اضافہ حضرات علمائے کرام کرتے ہیں، اس میں کوئی حرج کی بات نہیں ہے۔

**نوٹ:** مذکورہ خطبہ نظم قرآنی کے موافق ہے، آیات کی ترتیب یہی صحیح ہے، نیز یہ ترتیب تلاوت کے واجبات کے موافق بھی ہے، سنن ابوداؤد میں سورۃ النساء کی آیت پہلے اور سورۃ آل عمران کی آیت دوسرے نمبر پر ذکر کی گئی ہے، سورۃ النساء کی آیت ”يَا أَيُّهَا الَّذِينَ آمَنُوا اتَّقُوا اللَّهَ“ سے شروع ہوئی ہے، شاید یہی وجہ ہو کہ فقہائے مسالک اربعہ نے ترمذی کی روایت کے موافق ہی اپنی کتابوں میں خطبہ نکاح لکھا ہے۔

سنن ابوداؤد کی روایت میں آیات کی ترتیب ممکن ہے کہ حضرت عبداللہ بن مسعودؓ کے مصحف کے موافق ہو، جیسا کہ علامہ طیبیؒ نے فرمایا ہے، یہی رائے ملا علی قاری اور شمس الدین عظیم آبادی وغیرہ کی بھی ہے۔

علامہ ابن عابدین شامیؒ نے ”رد المحتار“ میں علامہ طحاویؒ کے توسط سے علامہ ابن الاثیر جزریؒ کے حوالے سے سنن ابوداؤد کی ترتیب کے موافق خطبہ نکاح لکھا ہے۔ (رد المحتار، کتاب النکاح، ۶۶/۴)

شاید یہی وجہ ہو کہ ہمارے علماء کی زبانوں پر جو خطبہ نکاح رائج ہے، اس میں سورۃ النساء کی آیت مقدم اور آل عمران کی آیت مؤخر ہے۔

## فہرست ماخذ و مراجع

اسماء کتب	اسماء مصنفین	مطبع
(۱) الجامع الصحیح للبخاری	محمد بن اسماعیل البخاریؒ	فیصل دیوبند
(۲) صحیح مسلم	مسلم بن حجاج القشیریؒ	//
(۳) سنن ابی داؤد	ابوداؤد سلیمان السجستانیؒ	//
(۴) الجامع الترمذی	محمد بن عیسیٰ الترمذیؒ	//
(۵) سنن النسائی	ابوعبدالرحمن النسائیؒ	//
(۶) سنن ابن ماجہ	ابوعبداللہ محمد بن یزید قزوینیؒ	//
(۷) مصنف عبدالرزاق	ابوبکر عبدالرزاق صنعانیؒ	دارالکتب العلمیہ
(۸) مسند احمد	احمد بن محمد بن حنبلؒ	دارالکتب العلمیہ
(۹) صحیح ابن خزیمہ	محمد بن اسحاق بن خزیمہؒ	دارالکتب العلمیہ
(۱۰) صحیح ابن حبان	محمد بن حبانؒ	الرسالۃ العالمیہ، بیروت
(۱۱) سنن دارقطنی	ابوالحسن علی بن عمروؒ	مکتبہ دارالایمان سہارنپور
(۱۲) المستدرک للحاکم	حاکم ابوعبداللہؒ	دارالکتب العلمیہ بیروت
(۱۳) شعب الایمان	احمد بن حسین اللیثیؒ	دارالفکر، بیروت
(۱۴) مجمع الزوائد	نورالدین بیہقیؒ	دار ابن حزم، بیروت
(۱۵) سیر اعلام النبلاء	علامہ شمس الدین ذہبیؒ	دارالحدیث، قاہرہ
(۱۶) فتح الباری	حافظ ابن حجرؒ	المکتبۃ الاشرفیہ دیوبند
(۱۷) عمدۃ القاری	علامہ بدرالدین عینیؒ	زکریا بلڈ پود دیوبند
(۱۸) فیض الباری	علامہ نور شاہ کشمیریؒ	المکتبۃ الاشرفیہ دیوبند
(۱۹) زاد المعاد	علامہ ابن القیمؒ	دار الفجر، قاہرہ
(۲۰) مرقاۃ المفاتیح	ملا علی قاریؒ	بنگلہ اکیڈمی دیوبند

مکتبہ بلال دیوبند	علامہ خطیب تبریزیؒ	(۲۱) مشکوٰۃ المصابیح
دارالکتب العلمیہ	علامہ ظفر احمد اتھانویؒ	(۲۲) إعلاء السنن
زکریا بک ڈپو دیوبند	علامہ ابن عابدین شامیؒ	(۲۳) رد المحتار
زکریا بک ڈپو دیوبند	اورنگ زیبؒ	(۲۴) فتاویٰ ہندیہ لجنۃ من علماء الہندی عصر
مکتبہ نعیمہ، دیوبند	علامہ عینیؒ	(۲۵) البنایۃ شرح ہدایہ
دارالکتب العلمیہ	امام ابن قدامہ حنبلیؒ	(۲۶) المغنی
دارالفکر، دمشق	ڈاکٹر وہبہ زحلیلی	(۲۷) لفقہ الاسلامی وادلتہ
کتب خانہ نعیمہ دیوبند	مفتی شفیع عثمانیؒ	(۲۸) معارف القرآن
مسلم پرنسلا بورڈ	قاضی مجاہد الاسلامؒ	(۲۹) مسلم پرسنلا کا مسئلہ
مسلم پرنسلا بورڈ	ابوداؤد سلیمان السجستانیؒ	(۳۰) مجموعہ قوانین اسلامی
زکریا بک ڈپو دیوبند	مولانا محمد یوسف لدھیانویؒ	(۳۱) آپ کے مسائل اور ان کا حل
کتب خانہ نعیمہ	خالد سیف اللہ صاحب رحمانی مدظلہ	(۳۲) قاموس الفقہ
کتب خانہ نعیمہ	خالد سیف اللہ صاحب رحمانی مدظلہ	(۳۳) جدید فقہی مسائل
کتب خانہ نعیمہ	خالد سیف اللہ صاحب رحمانی مدظلہ	(۳۴) شمع فروزاں
مکتبہ جاوید دیوبند	مفتی سلمان صاحب منصور پوری	(۳۵) کتاب النوازل
افادات اشرفیہ، تھورا	افادات حضرت تھانویؒ	(۳۶) اسلامی شادی
	حضرت مولانا پیر ذوالفقار	(۳۷) ازدواجی زندگی کے سنہرے اصول
	صاحب مدظلہ	



# مؤلف کی دیگر تالیفات

